

FORMULARY OF UNANI MEDICINE

دستور المرکبات

(اصول وقوانین ترکیب ادویہ)

اقبال احمد قاسمی

اقبال احمد قاسمی

(ایم۔ ڈی۔ علم الادویہ، ایم۔ ڈی۔ مجالیات)

اجمل خان پٹیہ کالج، اے۔ ایم۔ یو۔ علی گڑھ

فہرست

5	انتساب
6	تمہید
9	قراہادین (PHARMACOPOEIA)
12	دواؤں کا قوام اور قوامی ادویہ
18	ذخیرہ مرکبات
21	اشیر (Ether)
24	اطریفیل
34	افلونیا / فلونیا
37	انفہ - پئیر مایہ - چستہ چاک
42	انوشدارو
45	ایارہ / ایارج / ایارجات
50	باسلیقون
53	برشعشاء
57	پادزہر / فادزہر / تریاق

65	جوارش
90	جواہر مہرہ
94	حبوب (گولیاں)
134	حلویٰ
137	خمیرہ
152	دواء
167	ذَرور / اَذْرہ
169	رُب
172	روغن
187	سُفوف
202	سکنجبین
209	سُنُون
214	سیالات
218	شب یار۔ شب یارات
219	شربت
244	شیاف
250	ضماد (لیپ)
254	طلاء / اطلیہ
259	عرق۔ نچوڑ Distillate

274	اقراص (Pills)
295	قيروطى (CERA BEES WAX)
298	كحل
305	كششته (CARBONAS)
331	گلگند، گل شکر، گل انگبین
336	لُبوب
340	لَعوق
350	ماء الذهب (سِيَالِ طَلَاء)
355	مرئى
362	مرهم
376	معجون
410	مفْرِحات
422	نمک و کھار
432	ياقوتى بارد

انتساب

عالی جناب حکیم عبدالجلیل صاحب بجنوری
(فاضل طب و جراحی)

قرول باغ، طیبہ کالج، نئی دہلی

کے نام

جن کی طبی و معالجاتی خدمات نصف صدی پر محیط ہیں

تمہید

ابوالفضائل داؤد ابن البیان الاسرائیلی، متوفی ۱۱۶۱ھ، اپنے زمانے کا ایک مشہور اور ماہر طبیب و معالج تھا

جو قاہرہ کے مشہور زمانہ اسپتال ”شفاخانہ الناصریہ“ میں طبابت کرتا تھا۔ اُس نے اپنے معمولاتِ مطب کو ”الدستور البیمارستانی فی الادویہ المرکبہ“ کے عنوان سے مرتب کیا تھا جسے قبولِ عام حاصل ہو اور جو بر سہا برس تک اطباء کا معمول رہا اور اس کے دور کے شفاخانوں میں اس کو سند کا درجہ ملا، اسی مناسبت سے میں نے اپنی اس تالیف کو ”دستور المرکبات“ کا عنوان دیا ہے۔

زیرِ نظر کتاب ”دستور المرکبات“ یونانی طب کے انڈر گریجویٹ اور پوسٹ گریجویٹ کورسوں کے اُن طلباء کی فرمائش اور نصابی ضرورت کے پیش نظر مرتب کی گئی ہے جو ادویہ مرکبہ کے تفصیلی مطالعہ اور قرابادینی مرکبات پر مبسوط معلومات حاصل کرنے کے خواہاں رہتے ہیں۔ علم الادویہ کے باب میں گو کہ مرکبات و قرابادین کا ایک وسیع ذخیرہ کتب خانوں میں موجود ہے لیکن اکثر کتبِ مراجع عربی و فارسی زبانوں میں ہونے کی وجہ سے براہِ راست طلباء کے مطالعہ میں نہیں آ پاتیں۔ ایک عرصہ سے اس بات کی ضرورت محسوس کی جا رہی تھی کہ ادویہ مرکبہ کے موضوع پر ایک مبسوط کتاب ترتیب دی جائے جو جدید تقاضوں کے مطابق طلباء کے ساتھ ساتھ یونانی ادویہ سے علاج و معالجہ کرنے والے افراد کے لئے بھی مفید ثابت ہو۔ قابلِ ذکر ہے کہ اجمل خان طبیبہ کالج میں ۱۹۴۰ء تک طب کی تعلیم حاصل کرنے والے طلباء کی تعداد کافی کم تھی۔ بعض جماعتوں میں دس۔ پندرہ سے زائد طلباء نہیں ہوتے تھے۔ البتہ ۱۹۴۰ء کے بعد طبی تعلیم کا رجحان رفتہ رفتہ بڑھنے لگا اور اساتذہ و طلباء کے اشتراک سے یہاں ایک علمی فضا قائم ہونے لگی۔ اُس دور میں یونانی طبی مضامین کی تعلیم و تدریس عربی و فارسی کتابوں سے براہِ راست ہو کر تھی۔ علاوہ ازیں بعض مضامین کو اساتذہ بطورِ امالی طلباء کو لکھو ادیا کرتے تھے؛ علم المرکبات میں امراض کی مناسبت سے نسخوں کی ترتیب و تدوین اور مناسب مرض ادویاتی نسخوں کا

انضباط قانونِ شیخ، شرح اسباب اور نفیسی وغیرہ کتب کو مد نظر رکھتے ہوئے کیا جاتا تھا۔ ۴۹-۱۹۳۸ء کے دوران حکیم صوفی احمد علی قادیانی عربی و فارسی طبی کتب کی وساطت سے مرکبات کا درس دیتے تھے۔ شفا الملک حکیم عبد اللطیف فلسفی علم المرکبات کی تدریس کے دوران اپنے معمولاتِ مطب کے ساتھ ساتھ قراہین قانون، قراہین اعظم، علاج الامراض اور شرح اسباب وغیرہ کتب کی روشنی میں بھی طلباء کو مستفید کیا کرتے تھے۔ راقم الحروف کے اساتذہ میں حکیم عبد القوی صاحب اور حکیم محمد رفیق الدین صاحب کا بھی درس بطور امالی ہی ہوا کرتا تھا۔

بی۔ یو۔ ایم۔ ایس۔ اور ایم۔ ڈی۔ (یونانی) کورسوں میں مرکبات کا نصاب جن ادویہ پر محیط ہے، اس کتاب میں انہی ابواب و موضوعات کو ترتیب کے دوران ملحوظ رکھا گیا ہے۔ نیز علم مرکبات کے مطالعہ میں معاون ہونے والے دواسازی کے اہم نکات کو بھی حسبِ ضرورت ابواب کتاب میں شامل کر کے طلباء کی معلومات کو وسیع تر کرنے کی کوشش کی گئی ہے۔ امید ہے کہ ”دستور المرکبات“ ادویہ مرکبہ کے نصابی اور خارجی مطالعہ میں کافی معاون ثابت ہوگی اور طلباء و معلمین کو اس موضوع سے متعلق وافر مواد فراہم کرے گی۔ اس کتاب کو مزید مفید بنانے کے لئے اہل فن کی وقیح رائے اور بر محل مشوروں کو خوش آمدید کہا جائے گا۔

عرصہ دراز سے امراض نسواں کے تعلق سے دو قراہینِ مرکبات طلباء کے زیرِ درس چلے آ رہے تھے جن میں ایک کا نام ”دوا جھاڑ“ اور دوسرے کا نام ”دواء سمیٹ“ تھا۔ راقم الحروف نے ان دونوں ہندی ناموں کو نیا مترادف عربی نام ’حمل منقح رحم‘ (دواء جھاڑ) اور ’حمل مضیق رحم / کیف رحم‘ (دواء سمیٹ) تجویز کرنے کی جسارت کی ہے، اس یقین پر کہ یہ دونوں نام بہتر فنی مفہوم ادا کر سکیں گے۔

ترکیب ادویہ کی ضرورت اور اس کے اصول و قوانین

ادویہ مفردہ کو مرکب کرنے کی ضرورت بالفعل تین اسباب کی بناء پر پیش آتی ہے:

(۱) کسی دوائے مفرد میں ایسی تمام قوتیں نہ پائی جاتی ہوں جن سے مرض کا معالجہ ہو سکے۔ (۲) دوسری صورت میں ترکیبِ ادویہ کی ضرورت تب پیش آتی ہے جب کہ مطلوبہ قوتیں دوائے مفرد میں موجود تو ہیں لیکن ان سے کم یا زیادہ مقدارِ قوت کی ضرورت ہو۔ (۳) دوائے مفرد میں ایسی قوتیں موجود ہوں جن سے استفادہ مقصود نہیں ہے یا ایسی قوتیں بھی پائی جاتی ہیں جن کی ضرورت بالکل نہیں ہے۔

اسی طرح مختلف اسباب کے اجتماع کے نتیجے میں بھی ادویہ کو مرکب کرنے کی ضرورت پیش آتی ہے، جس کی مثال وہ امراض ہیں جن کا سبب ایک سے زیادہ اخلاط ہوتے ہیں۔ اس بناء پر ضرورت اس بات کی متقاضی و داعی ہوتی ہے کہ ایسی دواؤں کا مرکب تیار کرایا جائے جو ایک سے زائد اخلاط کا استنفراغ کر سکے اور ازالہ مرض ممکن و آسان ہو سکے۔

اسی طرح عضو کی وضع کو ملحوظ رکھتے ہوئے بھی ترکیبِ ادویہ کی ضرورت پیش آتی ہے جس کی مثال یہ ہے کہ جب یہ ارادہ ہو کہ جوہر قابض کو جسم کی گہرائی تک پہنچایا جائے تو مقامِ مرض کے دور ہونے کی وجہ سے اُس کے ساتھ ایسی دواء ملانی جاتی ہے جو مزاجاً و عملاً لطیف ہوتی ہے تاکہ جوہر قابض معاون ہو جائے، چنانچہ ادویہ مثانہ میں ذراتِ ح اور ادویہ قلبیہ میں قدرے زعفران ملانا اس قسم کی مثال ہے۔ نیز مرہموں میں موم وغیرہ ملانے کا فلسفہ بھی یہی ہے۔

(کتاب الکلیات ابو الولید محمد بن رُشد)

قربادین (PHARMACOPOEIA)

تعارف

ترکیب ادویہ اور علم المرکبات کے حوالہ سے یونانیوں نے کئی اہم پیش رفت کیں اور اس موضوع پر ریسرچ و تحقیق کی ایک اساس فراہم ہوگی۔ اس نقطہ نگاہ سے ”قربادین“ ”Grabadiun“ کی ترتیب و تدوین اُن کا اہم علمی و فنی کارنامہ ہے۔ اقربادین / قربادین کا فنی مفہوم ہے۔ ”ایک ایسی جامع دستوری کتاب یا دستور جس میں ادویہ مفردہ کو مرکب کرنے کے مختلف اصول و ضوابط سے بحث کی گئی ہو اور اُس کے لئے واضح اصول و قوانین طے کئے گئے ہوں۔“

یونانیوں نے دواسازی کے تعلق سے اگرچہ بہت سی اشکال ادویہ کی ایجاد کی اور ایک زمانہ تک لوگ اُس سے فیض یاب ہوتے رہے لیکن عرب اطباء نے فن دواسازی اور ترکیب ادویہ کو مزید مستحکم بنایا اور قربادینوں کی تشکیل جدید کی، چنانچہ عربی عہد میں بعض قربادینوں کو سرکاری حیثیت حاصل ہوئی اور اُس دور کے تمام بیمارستانوں اور سرکاری شفا خانوں میں کسی نہ کسی ”سرکاری طور پر“ تسلیم شدہ قربادین کی ہدایات اور اصول کے مطابق ہی مرکبات تیار کئے جاتے رہے۔ قربادینوں کے ارتقائی مراحل کا جائزہ لینے سے یہ بات واضح ہو جاتی ہے کہ اس سلسلہ کی مستند ترین قربادین یوحنا بن ماسویہ الماردینی متوفی ۸۵۷ء کی ہے جو نویں صدی عیسوی میں تحریر کی گئی۔ مرکبات کے حوالہ سے تصنیف کئے گئے مختلف قربادینی ذخیروں اور قربادینی تالیفات و تصنیفات میں چند واقع قربادینیں یہ ہیں: شاپور بن سہل (متوفی ۸۶۹ء) کی ”کتاب الاقربادین“، اسحق بن حنین (متوفی ۹۱۱ء) کی ”کتاب الاقربادین“ ابو النصر عطار اسرائیلی کی تصنیف، منہاج الدکان فی ترکیب الاعیان، سہلان ابن کیسان (متوفی ۹۹۰ء) کی ”کتاب المختصر فی الادویۃ المرکبۃ فی اکثر الامراض“، اس سلسلہ میں

اہم مصادر کی حیثیت رکھتی ہیں۔ اس موضوع پر تصنیف کی جانے والی کتب میں ترتیب نُسخ کو کئی اعتبار سے ملحوظ رکھا گیا ہے۔ مثلاً امراض و علل کے ناموں اور ان کے عنوانات کے لحاظ سے، اشکال ادویہ کے لحاظ سے، اعضاء انسانی کے مطابق امراض کی تقسیم کے لحاظ سے وغیرہ۔

چنانچہ مختلف عنوانات کے لحاظ سے جو قرابادینات و مصنفات ترتیب دیئے گئے، ان میں شامل بعض اہم عربی، فارسی و اردو قرابادینین درج ذیل ہیں:

عربی کتب:

- (۱) ابو بکر محمد بن زکریا رازی کی ”الحاوی فی الطب“ کی ایک جلد قرابادین پر مشتمل ہے۔
- (۲) نجیب الدین سمرقندی (متوفی ۱۲۲۲ء) کی ”کتاب الاقربا ذین علی ترتیب العلیل“۔
- (۳) قرابادین قانون: بیاض کبیر، انڈین فارما کوپیا جیسی اہم کتب شامل ہیں اور ان کو سرکاری درجہ بھی حاصل ہے۔

فارسی کتب:

- | | |
|----------------|--------------------|
| قرابادین کبیر | محمد حسین خان |
| قرابادین بقائی | حکیم بقا خان |
| قرابادین ذکائی | حکیم ذکا اللہ خاں |
| قرابادین شفائی | حکیم شفا خاں |
| قرابادین اکبری | حکیم اکبر ارزانی |
| قرابادین اعظم | حکیم محمد اعظم خاں |

قراہدین قادری حکیم محمد اکبر ارزانی
قراہدین احسانی حکیم احسان اللہ خاں

اُردو کتب:

قراہدین نجم الغنی حکیم نجم الغنی

بیاض کبیر

انڈین فارما کو بیا

نیشنل فارمولری CCRUM

قراہدین حاذق حکیم محمد حسن میر ٹھی

قراہدین کو بکی حکیم نیاز محمد خاں کو کب

قراہدین لُطفی حکیم عبد اللطیف

دواؤں کا قوام اور قوامی ادویہ

قوامی ادویہ سے مراد وہ دوائیں ہیں جو شکر، شہد، نبات سفید (مصری) قند سیاہ، راب، شکر سرخ اور کھانڈ وغیرہ کے قوام میں شامل کر کے تیار کی جاتی ہیں، مثلاً اطرینفلات، جو ایشات، معالجین، لعوقات خمیرہ جات اور مرہ جات وغیرہ۔

معیاری قوام

معیاری قوام کی پہچان کا دار و مدار مشاہدہ اور تجربہ پر منحصر ہے۔ بعض دواؤں کا قوام نسبتاً گاڑھا / غلیظ اور بعض کا پتلا / رقیق تیار کیا جاتا ہے۔ مختلف ادویہ کے قوام کی خوبی و خامی کا انحصار اُس کی اپنی طبیعت، طریقہ تیار اور کس چیز سے قوام تیار کیا گیا ہے، اُس پر ہوتا ہے، چنانچہ قوام کی غلظت و رقت کو پیش نظر رکھتے ہوئے اُس کو کئی درجات میں تقسیم کیا گیا ہے۔

(۱) اگر کوئی شربت بنانا ہو تو اُس کا قوام پہلے درجے کا یعنی نسبتاً رقیق تیار کیا جاتا ہے، شربت کے قوام کے پختہ ہونے کی علامت یہ ہے کہ اس کے ایک یا دو قطرے علاحدہ کر کے انگلی سے اٹھائے جائیں۔ اگر اُس میں تار بن جائے تو یہ صحیح قوام ہے۔ اس کے علاوہ اس کا ایک دو قطرہ زمین پر گرانے سے پھیلتا نہیں ہے بلکہ گولائی لئے ہوئے ابھرا ہوا نظر آتا ہے، اس صورت حال سے سمجھ لینا چاہیے کہ شربت کا قوام تیار ہو گیا ہے۔ اس کے بعد برتن کو آگ سے اتار لینا چاہیے ورنہ آناً فاناً قوام غلیظ ہو سکتا ہے۔

(۲) معجون کا قوام ایسا ہونا چاہیے جو خشک ادویہ کے ملانے کے بعد نرم حلویے کی مانند ہو جائے۔

قوام کی تیاری میں "تار" کا مفہوم

قوام تیار کرتے وقت بالخصوص شکر یا قند سیاہ اور کھانڈ وغیرہ سے قوام تیار کرتے وقت "تار" کی کافی اہمیت ہوتی ہے۔ تار کے عنوان سے قوام کی رقت و غلظت کا تعین کیا جاتا ہے چنانچہ ایک تار، دو تار اور تین تار وغیرہ کی اصطلاح کا مفہوم یہ ہے کہ ایک تار کا قوام نسبتاً نرم ہوگا، دو تار کا قوام اُس سے زیادہ گاڑھا ہوگا اور تین تار کا قوام مزید گاڑھا اور سختی کا حامل ہوگا۔ اس سلسلہ میں دو اساز کے ہاتھ جس قدر مشاق ہوں گے۔ قوام اُسی قدر حسب منشاء تیار ہوگا۔

قوام کی تیاری میں درجہ حرارت (آنچ) کی اہمیت

قوام کی تیاری کے مرحلہ میں آگ معتدل رکھنی چاہیے، خصوصاً ایسے وقت میں آگ کی آنچ کو مزید اعتدال پر لے آئیں، جب قوام تیاری کے بالکل قریب ہو، کیونکہ تیز آنچ سے قوام کے جل جانے اور خلاف منشا سخت اور غلیظ ہو جانے کا اندیشہ رہتا ہے۔ جس وقت قوام تیار ہو جائے اُس وقت خاص احتیاط کی ضرورت ہوتی ہے، چنانچہ اُس میں پانی کا ایک قطرہ بھی نہیں پڑنا چاہیے کیونکہ اس سے قوام کے بگڑ جانے (فاسد ہو جانے) کا امکان بڑھ جاتا ہے۔

قوام میں لعابیات کی شمولیت

اگر قوام میں بہہ دانہ، عُناب اور سپستال جیسی لعاب دار یا لیس دار ادویہ شامل کرنی ہوں جیسا کہ اکثر لعوقات یا بعض اثر بہ میں بھی لیس دار ادویہ شامل ہوتی ہیں تو اُس سے قوام کی تیاری میں مشکل آتی ہے۔ ایسی صورت میں قوام میں تار بننے کا عمل خاص طور پر دیکھا جاتا ہے اور قوام میں تار بننے کے بعد مزید کچھ دیر تک اُسے پکنے دیا جاتا ہے، یہاں تک کہ اُس میں چپک پیدا ہو جائے۔ اس کے برعکس اگر قوام میں شکر یا شہد شامل کرنا ہو تو اس صورت میں حسبِ ضرورت پانی بھی ملایا جاسکتا ہے۔

قوامی مرکبات

وہ مرکبات جن کو قوام میں شامل کر کے محفوظ کیا جاتا ہے، اُن میں خاص خاص مرکبات درج ذیل ہیں۔
شربت، سکنجبین، لعوق، خمیرہ، معجون، انوشدارو، جو ارش، اطریفل، لبوب، مرئی، گلگند وغیرہ۔

میٹھی اجناس جن سے قوام تیار کیا جاتا ہے

ذیل میں اُن اشیاء و شیرینیوں کا بیان کیا جاتا ہے جن سے مختلف قوام تیار ہوتے ہیں۔ اس میں عام طور پر شہد، قند سیاہ، قند سفید، نبات سفید، بورہ، کھانڈ شکر سُرخ اور ترنجبین شامل ہیں۔ قوام کی تیاری میں ایک کلو شکر یا نبات سفید کے قوام میں ایک تا ڈیڑھ گرام 1-1.5 gm سوڈیم بینزویٹ (Sodium Benzoate) شامل کر دیا جائے تو اُس سے قوام کی افادیت اور مدت بقاء مزید بڑھ جاتی ہے۔

مختلف قواموں کی تیاری

(۱) شہد کا قوام

شہد کا قوام بنانا ہو تو اُسے چھان لیں تاکہ وہ مکھیوں، تنکوں اور دیگر آلائشوں سے پاک ہو جائے۔ اس کے بعد عمل ارغاء کے ذریعہ اس کا تصفیہ کر لیں یعنی کسی قلعی دار برتن میں ڈال کر آگ پر جوش دیں جب میلے کف (جھاگ) آنے لگیں تو کف گرفتہ کر لیں یعنی جھاگ کو کسی کرچھے کی مدد سے علاحدہ کر لیں اور اُس کے بعد آگ سے اُتار کر دیگر ادویہ شامل کریں۔

(۲) قند سیاہ (گڑ) کا قوام

گڑ کے ٹکڑے کر کے بقدر ضرورت پانی میں ڈال کر آگ پر رکھیں جب وہ اچھی طرح حل ہو جائے تو اُس کو آگ سے اُتار کر چھان لیں اور کچھ دیر کے لئے رکھ چھوڑیں۔ بعد ازاں اُس کو نتھار لیں۔ یہاں تک کہ وہ خوب صاف ہو جائے۔ اگر قند سیاہ کو مزید صاف کرنا مقصود ہو تو اثنائے جوش، دودھ کا چھینٹا دیتے رہیں۔ اس کے بعد اس کا قوام تیار کریں۔

(۳) شکر سُرخ کا قوام

شکر سُرخ کا قوام بھی قند سیاہ کی طرح تیار کیا جاتا ہے۔

(۴) قند سفید کا قوام / شکر یا چینی کا قوام

اگر دانہ دار شکر کا قوام بنانا ہو تو اُس کو بقدرِ ضرورت لے کر پانی کے ہمراہ آگ پر رکھیں اور قوام تیار کریں۔ قند سفید کو چھاننے کی ضرورت نہیں۔ اِلَّا مَا شَاءَ اللّٰہ۔

(۵) مصری (نبات سفید) کا قوام

نبات سفید کو پانی میں حل کر لیں، اُس کو بھی چھاننے کی ضرورت نہیں، پھر کسی قلعی دار برتن میں پکائیں جو جھاگ نمودار ہوتا جائے اُس کو کف گرفتہ کرتے رہیں۔ اگر شربت کا قوام ہے تو کسی قدر رقیق رکھیں اور اگر معجون کا ہے تو نسبتاً غلیظ کر لیں۔

(۶) کھانڈ کا قوام

کھانڈ سے مراد دیسی شکر ہے جو زیادہ صاف اور دانہ دار نہیں ہوتی، اس کی رنگت سُرخ زردی مائل ہوتی ہے، اُس کو پانی میں خوب اچھی طرح حل کر لیں تاکہ تنکوں وغیرہ سے اچھی طرح صاف ہو جائے، پھر چند منٹ کے لئے اس مخلول کو چھوڑ دیں تاکہ اُس کی اندرونی کثافتیں یعنی مٹی و ریت وغیرہ تہہ نشین ہو جائیں۔ اس کے بعد اوپر سے نتھار کر کسی قلعی دار دیگی میں پکائیں، اُس میں سے اُٹھنے والے جھاگ کو کف گیر سے علاحدہ کرتے جائیں اور پھر قوام تیار کریں۔

(۷) بورہ کا قوام

کھانڈ کی مصفیٰ قسم کو بورہ کے نام سے جانا جاتا ہے جس کی رنگت سفید ہوتی ہے۔ بورہ کو پانی میں حل کر کے چھاننے کی ضرورت نہیں بلکہ قلعی دار برتن میں آگ پر رکھ کر بدستور قوام تیار کریں۔

(۸) ترنجبین (شیر خشک) کا قوام

ترنجبین کا قوام بالعموم علاحدہ سے کم ہی تیار کیا جاتا ہے، بیشتر اسے شکر یا شہد کے ساتھ ملا کر تیار کرتے ہیں جس کا طریقہ یہ ہے کہ ترنجبین کو پہلے پانی میں حل کریں تاکہ تنکے مٹی و آلائش صاف و تہہ نشین ہو جائے اس کے بعد نتھرا ہوا محلول لے کر شہد یا شکر اس میں شامل کر کے قوام تیار کریں اور مرکب میں ملائیں۔

ذخیرہ مرگبات

اثاناسیا

وجہ تسمیہ

اثاناسیا یونانی زبان کا لفظ ہے۔ اس کے دو معانی بیان کئے جاتے ہیں۔

- (۱) مرض سے چھٹکارا دلانے والا (۲) بھیڑے کا جگر۔ چونکہ اس نسخہ میں بھیڑیے کا جگر اور بکری کا سینگ بطور اجزاء شامل ہیں۔ اس لئے اس کو ”دواء الذئب والماعز“ بھی کہتے ہیں۔ اس کے دو نسخے ہیں: ”اثاناسیائے کبیر“ اور ”اثاناسیائے صغیر“۔

اثاناسیائے

افعال و خواص اور محل استعمال

ضعفِ جگر، ورمِ جگر اور معدہ و طحال کے امراض کو نافع ہے۔ اسہالِ بلغمی، سعالِ مزمن، قے الدم، وجعِ گردہ و مثانہ، خدر، ربو اور بو اسیر میں مفید ہے۔

جزء خاص

بھیڑے کا جگر

دیگر اجزاء مع طریقہ تیاری

مرکی، زعفران، ایون، چند بیدستر، اجوائن خراسانی، قسط شیریں، گل غافث، تخم خشکاش، سنبل الطیب، شاخ ماعز سوختہ، بھیڑے کا خشک شدہ جگر۔ تمام ادویہ کو ہموزن لے کر سب کو باریک پیس کر شراب میں حل کر کے سہ چند شہد کے قوام میں ملائیں اور تیاری کے ۶ ماہ بعد استعمال میں لائیں۔

مقدار خوراک: ۲ تا ۳ گرام صبح و شام یا حسب ضرورت

اثاناسیائے صغیر

افعال و خواص اور محل استعمال

اس کے افعال و خواص اثاناسیائے کبیر جیسے ہیں۔

دیگر اجزاء مع طریقہ تیاری

میعہ سائلہ، زعفران، قسط شیریں، سنبل الطیب، ایون، تج قلمی، اصل السوس مقشر، ہر ایک ۱۰ گرام عصارہ غافث ۲۰ گرام جملہ ادویہ کو کوٹ چھان کر سہ چند شہد خالص کے قوام میں ملائیں اور مرکب تیار کریں۔

مقدار خوراک

۲ تا ۳ گرم صبح و شام۔

اثير (Ether)

تعارف اور وجہ تسمیہ

قدیم یونانی فلاسفہ ابتداءً اثير (Ether) کو ایک ایسا مادہ تصور کرتے تھے جو فضائے آسمانی کی خلاؤں میں بھرا ہوا تھا اور برقی مقناطیسی موجوں Electromagnetic Waves کی منتقلی کا ذمہ دار مانا جاتا تھا۔ نیز فضا کے بالائی حصہ یا صاف آسمان کو بھی اثير کے نام سے جانا جاتا تھا لیکن طبی نظریہ کے مطابق اثير ایسے مادہ کو کہتے ہیں جو دانتوں کی جڑوں میں ڈالا جائے یا وہ دواء جو حلق یا خلائے دہن میں پھونکی جائے، اس کا تعلق وجورات سے ہے، وجور حلق میں ڈالی جانے والی دوا کو کہتے ہیں۔

اطباء نے اثير کی یہ تعریف کی ہے کہ یہ ایک بے رنگ خوشبودار سیال ہے جو بطور محلل و مخدر مستعمل

ہے۔

اثير کا استعمال سب سے پہلے دانتوں کی جڑوں اور خلاؤں cavities میں ڈالنے کے لئے ہی کیا گیا تھا۔

یہ Oral Route سے استعمال ہونے والی قدیم ترین دواء ہے۔

اثير صغیر

انفعال و خواص اور محل استعمال: استرخاء لہاۃ میں خاص طور پر مفید ہے۔

دیگر اجزاء مع طریقہ تیاری: صعتر فارسی عاقر قرحاشا ہر ایک ۱۰ گرام کشنیز خشک ۲۰ گرام اصل السوس ۵ گرام۔ جملہ ادویہ کو کوٹ چھان کر سفوف بنائیں اور حلق میں پھونکیں۔

اثیر الملوک

وجہ تسمیہ

چونکہ اس کو بادشاہوں کے استعمال کے لئے تیار کیا گیا لہذا اس کا نام اثیر الملوک رکھا گیا۔ یا اثیر کے مختلف نسخوں میں یہ سب سے افضل ہے، اس لئے اس کو اثیر الملوک کہا گیا۔

افعال و خواص اور محل استعمال

نافع ورم حلق، ورم لہا، قلاع، بدبوئے دہن، محلل، جالی، دافع جراثیم۔

جزء خاص

حاشا

دیگر اجزاء مع طریقہ تیاری

کافور ۲ گرام، دانہ الاچھی، زعفران ۳-۳ گرام، طباشیر، مازوسبز، سماق ۶-۶ گرام، زرد ۱۰ گرام، نبات سفید، عدس مسلّم، تخم خرفہ ۱۵-۱۵ گرام، حاشا ۲۰ گرام۔ تمام ادویہ کو کوٹ چھان کر سفوف تیار کریں اور استعمال میں لائیں۔

مقدار خوراک: حسب ضرورت حلق میں پھونکیں۔

الاحمر

وجہ تسمیہ

شنگرف کی شمولیت کی وجہ سے اس کا رنگ سُرخ ہوتا ہے، اس لئے اس کا نام الاحمر مشہور ہوا۔

افعال و خواص اور محل استعمال

مقوی باہ، مُزید باہ، دافع و نافع ضعف باہ۔

دیگر اجزاء مع طریقہ تیاری

شنگرف میٹھاتیلیہ ہر ایک ۱۰۰ گرام، زمین قند ایک عدد، روغن قرطم ۵۰۰ ملی لیٹر اُرد (ماش) ۲۰۰ گرام، میٹھا تیلیہ کو پانی میں بھگوئیں، نرم ہونے پر اُن میں گڑھے کریں اور گڑھوں میں شنگرف رکھ کر اُنہی ٹکڑوں سے بھر دیں جو گڑھا کرتے وقت نکالے گئے تھے۔ پھر اُن پر دھاگا لپیٹ دیں۔ اس کے بعد زمین قند کا گودا نکال کر اُس میں میٹھاتیلیہ کے ٹکڑے بھر دیں۔ پھر زمین ق کے کٹے ہوئے ٹکڑے سے اُس کو بند کریں اور کنارے اچھی طرح ملا کر اوپر سے کپڑا لپیٹ دیں اور پتیلی میں روغن قرطم ڈال کر زمین قند کو آگ پر اتنا پکائیں کہ اُس کے اوپر کا حصہ سُرخ ہو جائے، پھر آگ سے اتاریں اور زمین قند سے میٹھاتیلیہ کے ٹکڑے نکال کر اُس کے اندر سے شنگرف کی ڈلیاں نکالیں اور شنگرف کی ڈلیوں کو اس قدر باریک کھرل کریں کہ ذرات کی چمک ختم ہو جائے۔ یہ دو انہایت درجہ مقوی باہ ہے۔ مقدار خوراک: ۱۵ ملی گرام، مکھن یا بالائی میں ملا کر کھلائیں، اور شیر گاؤ پلائیں۔

اطریفل

اطریفل یونانی زبان کے لفظ اٹریفال اور ٹریفن سے معرب کیا گیا ہے۔ چونکہ اس مرکب میں ہلیہ، ہلیہ اور آملہ جزو لازم کے طور پر شامل ہیں۔ لہذا اس کو اٹریفل کا نام دیا گیا۔ بعض اطباء کی رائے ہے کہ اٹریفل ہندی زبان کے لفظ تریپھلہ کا معرب ہے جس سے تین پھل ہلیہ، ہلیہ اور آملہ مراد ہیں چنانچہ داؤد ضریح انطاکی کے یہاں اس کی وضاحت بھی ملتی ہے۔ اُس نے اس کو ”اٹریفال“ لکھا ہے۔ ہندی کا لفظ تری اور لاطینی و یونانی زبان کا لفظ ٹری (Tri) بھی تین کے ہی مفہوم کے حامل ہیں۔ غالباً اسی مناسبت سے اس کو اٹریفل کہا گیا ہے۔

اطریفلات کی تیاری کے سلسلہ میں انہی اصول و ضوابط پر کاربند رہنا ضروری ہے جو معجون کے سلسلہ میں پیش نظر رہتے ہیں۔ علاوہ ازیں اس بات کا خاص طور پر دھیان رکھا جائے کہ تریپھلہ کا سفوف تیار کرنے کے بعد اُس کو روغن بادام یاروغن کنجد یاروغن زرد میں الگ سے چرب کر کے رکھ لیں پھر دیگر اجزاء کا سفوف بنائیں۔ بعد ازاں مرکب کا قوام تیار کر کے جملہ ادویہ اُس میں شامل کریں۔ سفوف کے چرب کرنے کا مقصد یہ ہوتا ہے کہ مرکب میں نرمی قائم رہے اور اس کی افادیت بڑھ جائے اور چونکہ تریپھلہ کم و بیش آنتوں میں مروڑ پیدا کرتا ہے لہذا چرب کرنے سے اس کے مضر و منفی اثرات بھی زائل ہو جاتے ہیں۔

اطریفل کا موجد

اٹریفیل کا موجد اندروماخس نامی یونانی طبیب ہے۔ غالباً یہ اندروماخس ثانی ہے اور اس کو ہی اسقلیبیوس ثانی (Asculpius II) کہتے ہیں۔

دیگر مرکبات کی طرح اٹریفیل کے بھی کئی نسخے ہیں جن کا ذکر اس کتاب میں آئے گا۔ اٹریفلات کی قوتِ تاثیر دو سال تک باقی رہتی ہے البتہ اٹریفلات کی مدت استعمال دو ماہ سے زیادہ نہیں ہے۔ نیز اٹریفلات کو متواتر نہ کھا کر روک روک کر استعمال میں لانا چاہیے جس سے ضعفِ معدہ کا اندیشہ باقی نہیں رہتا ہے کیونکہ اٹریفلات کا کثرتِ استعمال مُضعفِ معدہ ہوتا ہے۔

اٹریفیل اُسٹوخودوس

وجہ تسمیہ

اس اٹریفیل کا نام اس کے جزءِ خاص کی طرف منسوب ہے۔

افعال و خواص اور محل استعمال

دماغی امراض خصوصاً دردِ سر اور جملہ امراضِ بلغمی و سوداوی میں مفید ہے۔ دماغ کے تنقیہ کے لئے طبِ یونانی کے مخصوص مرکبات میں شمار کی جاتی ہے۔ اس کا متواتر استعمال بالوں کو سیاہ رکھتا ہے۔

جزء خاص

تر پھلا اور اسٹوخودوس اس کا جزء خاص ہے۔

دیگر اجزاء مع طریقہ تیاری

پوست ہلیلہ زرد پوست ہلیلہ کابلی، پوست ہلیلہ سیاہ، پوست ہلیلہ آملہ مقشر، اسطوخودوس، برگ سناء کی، تربد سفید، بسفانج سنتی، مصطکی، افیتمون کشمش، مویز منقی (بعض نسخوں میں گل سُرخ کو) ہم وزن لے کر باریک کر لیں اور ہلیلہ جات کو روغن بادام شیریں میں چرب کر کے سہ چند شہدِ خالص کے قوام میں ملائیں۔

مقدار خوراک

۵ گرام تک ہمراہ عرقِ گاؤزباں ۱۲۵ ملی لیٹر یا ہمراہ آبِ سادہ۔

اطریفل زمانی

وجہ تسمیہ

اس کے موجد حکیم میر محمد مومن حسینی ولد میر محمد زمان عہدِ محمد بن تغلق شاہ (۱۳۳۲ء تا ۱۳۵۴ء) کے طبیب ہیں، انہوں نے اسے اپنے والد میر محمد زمان کے نام منسوب کیا ہے۔ اس سے مراد میر محمد مومن شاعر نہیں ہیں جیسا کہ بعض لوگ سمجھتے ہیں۔

افعال و خواص اور محل استعمال

مالینولیا، دردِ سر، خفقان اور قونج میں مفید ہے۔ مسلسل استعمال دائمی نزلہ کو فائدہ دیتا ہے۔ مالینولیا، مراقی کی یہ مخصوص دوا ہے۔

دیگر اجزاء مع طریقہ تیاری

پوست ہلیلہ زرد، پوست ہلیلہ کابلی، ہلیلہ سیاہ، گل بنفشہ سقمونیابریاں ہر ایک ۴۰ گرام تربد مجوف، کشنیز خشک ہر ایک ۸۰ گرام پوست ہلیلہ آملہ مقشر گل سُرخ، گل نیلوفر، طباشیر ہر ایک ۲۰ گرام صندل، سفید کتیرا ہر ایک ۱۰ گرام روغن بادام شیریں، 400 ملی لیٹر۔ سب دواؤں کو کوٹ چھان کر روغن بادام میں چرب کر کے علیحدہ رکھیں اور عتاب 100 عدد، سپستاں 100 عدد، گل بنفشہ ۳۰ گرام، کو پانی میں جوش دے کر صاف کریں اور مرئی ہلیلہ کاشیرہ ڈیڑھ گنا اور شہد سب دواؤں کے ہم وزن لے کر جو شاندرہ میں ملا کر اتنا پکائیں کہ قوام ایک ہو جائے پھر درج بالا مسفوف ادویہ اس میں شامل کر کے مرکب تیار کریں۔

مقدار خوراک

۵ گرام تا ۱۰ گرام۔ اسہال لانے کے لئے ۲۵ گرام تک دے سکتے ہیں۔

اطریفل شاہترہ

وجہ تسمیہ

جزء خاص شاہترہ کے نام سے موسوم ہے۔

افعال و خواص اور محل استعمال

امراض فساد خون، خارش، آتشک اور دورانِ سر میں مفید ہے۔

جزء خاص

شاہترہ

دیگر اجزاء مع طریقہ تیاری

شاہترہ ۵۰ گرام، پوست ہلبیلہ زرد، پوست ہلبیلہ کابلی ہر ایک ۴۰ گرام، آملہ پوست ہلبیلہ ہر ایک ۲۰ گرام، برگ سناء مکی ۱۲ گرام، گل سُرخ ۸ گرام۔ جملہ ادویہ کو کوٹ چھان کر مونیر منقی نصف کلو میں پیس کر ملائیں اور مرکب تیار کریں۔

مقدار خوراک

۵ تا ۱۰ گرام ہمراہ عرق چوب چینی یا آبِ سادہ۔

اٹریفیل صغیر

اٹریفیل کا یہ ایک مخصوص نسخہ ہے جو کم اجزاء پر مشتمل ہونے کی وجہ سے ”اٹریفیل صغیر“ کے نام سے

مشہور ہے۔

افعال و خواص مع محل استعمال

مقوی حافظہ و مقوی دماغ، دماغی امراض کے علاوہ بواسیر میں بھی مفید ہے۔

جزء خاص

ہلیلہ جات و آملہ

دیگر اجزاء مع طریقہ تیاری

پوست ہلیلہ زرد، پوست ہلیلہ کابلی، پوست ہلیلہ سیاہ، پوست ہلیلہ، آملہ مقشر، ہم وزن ادویہ کوکوٹ چھان کر روغن زرد میں چرب کریں اور سہ چند شکر یا شہد کے قوام میں ملا کر اطر یفل تیار کریں۔

مقدار خوراک

۱۰ تا ۲۵ گرام ہمراہ آب سادہ بوقت شب۔

اطر یفل غددی

وجہ تسمیہ

خنزیر (گردن کے بڑھے ہوئے غدود) کے عارضہ میں استعمال ہونے کی وجہ سے اس نام سے موسوم کی گئی ہے، یا جزء خاص بکری کی گردن کی گلیٹیوں کی شمولیت کی وجہ سے یہ نام دیا گیا ہے۔

افعال و خواص اور محل استعمال

خنزیر کے سلسلہ میں خصوصی اثر کی حامل ہے۔ منقہ معده و فضلات دماغ ہے۔

جزء خاص

بکری کی گردن کی گلٹیاں

دیگر اجزاء مع طریقہ تیاری

بھیڑ / بکری کی گردن کی خشک شدہ گلٹیاں ۵۰ گرام، ہلیلہ سیاہ ۱۵۰ گرام، افیمونِ ولایتی ۱۰۰ گرام، پوست ہلیلہ، آملہ مقشر، تربد مجوف ہر ایک ۷۵ گرام بسفانج، اسطوخودوس ہر ایک ۵ گرام، سناء مکی ۴۰ گرام، غاریقون مغربل، زرنباد، شیطرج ہندی، نوشادر، ہر ایک ۳۰ گرام، انیسون، تاج قلمی، سنبل الطیب، قرنفل ہیل خرد، جانفل، مصطکی رومی۔ ہر اک ۲۰ گرام۔ تمام ادویہ کو کوٹ پیس کر قند سفید ۷۵۰ گرام کے قوام میں شامل کریں اور مرکب بنائیں۔

مقدار خوراک

۱۰ تا ۱۵ گرام۔

اطریفل کشنیزی

وجہ تسمیہ

جزء خاص کشنیز کے نام سے موسوم ہے۔

افعال و خواص اور محل استعمال

دماغ اور معدہ کا تنقیہ کر کے قوت پہنچاتی ہے۔ سر، آنکھ اور کان کے ان امراض میں جو معدہ کے بخارات اور نزلے کے سبب سے عارض ہوتے ہیں، مفید ہے۔

جزء خاص

کشنیز خشک۔

دیگر اجزاء مع طریقہ تیاری

ہلیلہ کابلی، پوست ہلیلہ زرد، ہلیلہ سیاہ، پوست ہلیلہ آملہ مقشر، کشنیز خشک، ہم وزن ادویہ کو کوٹ چھان کر ہلیلہ جات کو روغن بادام میں چرب کریں اور سہ چند شہد کے قوام میں ملا کر مرکب بنائیں اور تیاری کے چالیس یوم کے بعد استعمال کرائیں۔

مقدار خوراک

۱۰ تا ۲۵ گرام

ملاحظہ (۱) اگر تلمین مقصود ہو تو ترنجبین کا اضافہ کریں۔

(۲) اٹریفیل کشنیز کو تیاری کے چالیس روز بعد استعمال کرنا چاہیے۔

اٹریفیل مقل

وجہ تسمیہ

جزء خاص مقل کے نام سے موسوم ہے۔

استعمالات

دافع قبض ہے۔ بواسیر دموی اور بواسیر بادی میں مفید ہے۔

جزء خاص

تر پھلا اور مقل۔

دیگر اجزاء مع طریقہ تیاری

پوست ہلیلہ زرد، پوست ہلیلہ کابلی، پوست ہلیلہ، آملہ مقشر ہر ایک ۳۵ گرام، مقل ۹۵ گرام۔ جملہ ادویہ کو کوٹ چھان کر روغن بادام یاروغن گاؤ میں چرب کریں اور مقل کو آب برگ گندنا یا آب برگ نکرونہ میں حل کر کے صاف کریں یاروغن گاؤ میں مقل کو آگ پر حل کر لیں۔ پھر جملہ ادویہ کے سہ چند شہد کے قوام میں مرکب تیار کریں۔

مقدار خوراک

۵ تا ۱۰ گرام ہمراہ عرق بادیان ۱۲۵ ملی لیٹر۔

اطریفل ملین

وجہ تسمیہ

اپنے فعل مخصوص ”تلیین“ سے موسوم ہے۔

استعمالات

قبض و جمع معدہ و امعاء اور صداع میں مفید ہے۔ امراض دماغی میں تلیین شکم کے لئے مستعمل ہے۔

جزء خاص

سقمونیا۔

دیگر اجزاء مع طریقہ تیاری

ہلیلہ سیاہ، پوست ہلیلہ کابلی، ہلیلہ، آملہ مقشر، تربد مجوف ہر ایک ۲۰ گرام، بادیان، مصطکی رومی، اسطوخودوس، سقمونیا، ریوند چینی۔ ہر ایک ۵۰ گرام مصطکی کو علیحدہ سے ہلکے ہاتھوں سے کھرل کر کے باقی دواؤں کو کوٹ چھان کر روغن بادام میں چرب کر کے قند سفید ایک کلو کے قوام میں ملائیں اور مرکب تیار کریں۔

مقدار خوراک

۵ گرام تا ۱۰ گرام ہمراہ آبِ سادہ۔

افلونیا/فلونیا

وجہ تسمیہ

رومی زبان کا لفظ ہے۔ اس کو فلونیا بھی کہتے ہیں۔ یہ حکیم افلن رومی طرسوسی کے نام سے منسوب ہے۔ اس حکیم کو فیلن اور افلن بھی کہا جاتا ہے۔ افلن نامی حکیم نے اسے اولاً ترتیب دیا تھا۔ جو ایک نشہ آور مرکب ہے۔

افلونیا کے متعدد نسخے ہیں۔ مثلاً افلونیا فارسی، افلونیا محمودی (تالیف، حکیم عماد الدین محمود شیرازی) افلونیا مرد افلن (جو بادشاہ جہانگیر کے دور میں ایجاد ہوا)، افلونیا احمدی۔

افلونیا رومی

استعمالات

نزہ مزمن، قے الدم، اسہال دموی اور ہیضہ کو نافع ہے۔ نافع ودافع الم ہے۔

جزء خاص

افیون

دیگر اجزاء مع طریقہ تیاری

فلفل سفید، فلفل دراز، اجوائن خراسانی ہر ایک ۷۵ گرام ایون ۲۷ گرام زعفران ۲۰ گرام، تخم کرفس، سنبل الطیب ہر ایک ۱۵ گرام، سازج ہندی، تاج قلمی، حب بلساں، عاقر قرحا، فریون ہر ایک ۵ گرام۔ جملہ ادویہ کو کوٹ چھان کر سہ چند شہد کے توام میں ملا کر مرکب تیار کریں اور ۶ ماہ بعد استعمال میں لائیں۔

مقدار خوراک

نصف گرام تا ۲ گرام۔

امروسیا

وجہ تسمیہ

یونانی زبان کا لفظ ہے، اس کے معنی ہیں ایسا معجون جو امراض کبد کے لئے مفید ہو۔ بقراط نے اسے ایک بادشاہ کے لئے جسے ضعفِ معدہ کی شکایت تھی، تیار کیا تھا لیکن اب اس کا استعمال کم ہو چکا ہے (بحر الجواہر)۔

افعال و خواص و محل استعمال

جگر طحال، معدہ اور گردہ کو تقویت دیتا ہے۔ مفتوح سد ہے۔ آغاز استسقاء میں نافع ہے۔ مدربول اور مخرج سنگِ گردہ و مثانہ افعال کی حامل ہے۔

جزء خاص

زعفران

دیگر اجزاء مع طریقہ تیاری

دوقو، عود بلسان، تاج قلمی، قردمانا، کالی زیری، شگوفہ اذخر، تخم کرفس ۴-۴ گرام، فلفل سیاہ، فلفل سفید، قسط تلخ، مرکی، ہر ایک ۲ گرام۔ حب الغار ۱۰ اعدد، وُج ترکی، زعفران، ہر ایک ۸ گرام۔ جملہ ادویہ کو کوٹ چھان کر سہ چند شہد کے قوام میں ملائیں اور محفوظ کر لیں۔ پھر تیاری کے ۶ ماہ بعد استعمال میں لائیں۔

مقدار خوراک

۳ تا ۵ گرام۔

نوٹ: ”امروسیا“ کی قوت تین سال تک قائم رہتی ہے لیکن اب یہ دواء متروک الاستعمال ہے۔

انفحہ۔ پنیر مایہ۔ چستہ چاک

تعارف اور طریقہ تیاری

دودھ پینے والے جانوروں کے معدہ اور آنتوں سے حاصل شدہ منجمد دودھ، جس کو پیدا ہونے کے بعد بچے نے پہلی دفعہ پیا ہو، اُس کو حاصل کر لیا جاتا ہے۔ یہی پنیر مایہ ہے۔ اس کو پنیر مایہ اور انفحہ بھی کہتے ہیں۔ جن جانوروں کے دودھ سے پنیر مایہ حاصل کیا جاتا ہے، اُن میں سے چند یہ ہیں: بارہ سنگھا، بکری، بھیڑ، بھینس، پاڑہ، خرگوش، ریچھ، شتر خرما دہ، گور خر، گائے، گھوڑی، نیل گائے اور ہرن وغیرہ۔

اس کو حاصل کرنے کا طریقہ یہ ہے کہ بچے کی پیدائش کے بعد اُس کی ماں کا پورا دودھ بچے کو پلا دیا جائے۔ دودھ دینے والے جانوروں کے اس ابتدائی دودھ کو کھیس یا پوسسی بھی کہتے ہیں۔ بچوں کو یہی دودھ پلا کر پھر کم و بیش نصف یا ایک گھنٹہ بعد اُس نو مولود بچے کو ذبح کر کے اُس کی آنتیں اور اُس کا معدہ حاصل کر لیا جاتا ہے۔ یہ آنتیں سایہ میں خشک کر لی جاتی ہیں۔ ان آنتوں اور معدے کی چٹنوں (Folds) میں ایک منجمد شے ملے گی، جو دراصل وہی منجمد دودھ ہے جو سوکھ گیا ہے۔ یہی پنیر مایہ ہے۔ مزاج کے لحاظ سے انفحہ و پنیر مایہ کو مرکب انقویٰ سمجھا جاتا ہے۔

پنیر مایہ کا مزاج و افعال اور دوائی استعمال

مزاج کے لحاظ سے الفحہ یا پنیر مایہ کو مرکب القویٰ سمجھا جاتا ہے۔ پنیر مایہ کے افعال و خواص بہت سے پہلوؤں پر حاوی ہیں۔ سرطانی گلٹیوں پر اس کا لپ مفید ہے۔ صرع (مرگی) کو نافع ہے اور سرکہ میں گھول کر پینے سے معدہ، پھیپھڑے اور مثانہ کے منجمد خون کو تحلیل کر دیتا ہے۔ دم رعاف کے لئے مفید ہے اور حابس اسہال ہے۔ مقوی و مفرح قلب و دماغ، دافع سموم حشرات الارض، تریاق سموم (Antidote for Snake and Insect bite)، دافع درد شکم، آنتوں کے زخم کو دور کرتا ہے۔ سیلان الرحم میں بھی مفید ہے۔ منع حمل کرتا ہے اور Contraceptive خصوصیت کا حامل ہے۔ رُعاف میں ناک میں ٹپکایا جاتا ہے۔

مضر

مزاج میں چڑچڑاپن پیدا کرتا ہے۔ معدہ کے لئے مضر ہے۔ زرشک اور بہد انہ اس کا مصلح ہے۔ اس پر مزید تحقیق کی ضرورت ہے۔ مزاج کے لحاظ سے الفحہ و پنیر مایہ کو مرکب القویٰ سمجھا جاتا ہے۔

پنیر مایہ کے خالص ہونے کی علامت

پنیر مایہ کے خالص ہونے کی پہچان یہ ہے کہ اگر اس کو دوسرے جانور کے پنیر مایہ میں ڈال دیں تو وہ آسانی سے گھل جائے گا۔

طبی معالجہ میں پنیر مایہ شتر اعرابی اور الفحہ ارنب کا استعمال زیادہ نظر آتا ہے۔ کیونکہ افادیت کے لحاظ سے دوسرے تمام جانوروں کے مقابلے میں اس کو زیادہ بہتر تصور کیا جاتا ہے۔ حالانکہ دوسرے جانوروں کے بچوں کے معدے میں منجمد شدہ ابتدائی دودھ بھی طریقہ مذکورہ پر حاصل کر کے بطور دوا استعمال کرنا اطباء کا معمول رہا ہے۔ جتنے قسم کے جانوروں سے پنیر مایہ حاصل کیا جاتا ہے، اُن سب کی افادیت الگ الگ ہے، لیکن بسا اوقات عدم حصول یا عسیر الحصول ہونے کی صورت میں دیگر جانوروں سے حاصل شدہ پنیر مایہ بھی معالجاتی اہمیت اور

ایک دوسرے کے بدل کی حیثیت رکھتا ہے۔ انفرارنب کو اطبائے سب سے زیادہ صحیح العمل اور قوی التاثر تصور کرتے ہیں کیونکہ اس میں حدت کم ہوتی ہے۔

انقردیا

وجہ تسمیہ

انقردیا (Anacardium) رومی زبان کا لفظ ہے۔ جس کے معنی ”شبیبہ قلب“ کے ہیں۔ چونکہ بلادِ صنوبری یعنی دل کی شکل کا ہوتا ہے اور وہ اس کی ترکیب میں داخل ہے، اس لئے اس کو انقردیا کہا گیا ہے۔ متاخرین کی بعض کتابوں میں انقرویا ”واو“ سے لکھا گیا ہے جو صحیح نہیں ہے۔ اس مرکب کا موجود بقراط ہے۔ اس کے دو نسخے ہیں: انقردیا کبیر اور انقردیا صغیر۔

انقردیا کبیر

افعال و خواص اور محل استعمال

فالج، لقوہ، استرخاء، خدر صرع، نسیان اور دوسرے بارد امراض میں مستعمل ہے۔ قوتِ باہ کو بڑھاتا ہے اور فعل ہضم کو درست کرتا ہے۔ ذہن کو صاف اور قوی کرتا ہے۔ محافظ و مقوی حافظہ ہے۔

جزء خاص

بلاد (بھلا نواں)۔

دیگر اجزاء مع طریقہ تیاری

عاقرقرحا، شونیز، قسط شیریں، فلفل سیاہ، فلفل دراز، وُج ترکی ہر ایک ۵۰ گرام، سدّاب جنطیانہ رومی، زراوند حرج، حلتیت خالص، حب الغار جندبیدستر، شیطرح ہندی خردل ہر ایک ۲۵ گرام عسل بلاد ۲۵ گرام۔ جملہ ادویہ کو کوٹ چھان کر روغن گاؤ ۱۵۰ گرام میں چرب کر کے قند سفید ڈیڑھ کلو کے قوام میں ملائیں اور مرکب بنائیں۔ اس مرکب کو تیاری کے ۶ ماہ بعد استعمال کریں۔

مقدار خوراک

۲ تا ۳ گرام ہمراہ آبِ سادہ صبح نہار منہ۔

انقر دیا صغیر

افعال و خواص اور محل استعمال

اس کے منافع انقر دیا کبیر کی طرح ہیں۔

جزء خاص

بلاد

دیگر اجزاء مع طریقہ تیاری

ہلیہ سیاہ، پوست ہلیہ، آملہ مقشر ہر ایک ۱۵ گرام سعد کونی، سنبل الطیب کندر، وُج ترکی، فلفل سیاہ، زنجبیل، عسل بلاد۔ ہر ایک ۸ گرام ادویہ کو کوٹ پیس کر روغن گاؤ میں چرب کریں اور ڈھائی سو گرام شکر سفید کا قوام کر کے مرکب تیار کریں۔

نوٹ: اس کو بھی تیاری کے ۶ ماہ بعد استعمال کریں۔

مقدار خوراک

۲ تا ۳ گرام ہمراہ آبِ سادہ بوقت صبح۔

انوشدارو

وجہ تسمیہ

انوشدارو یا نوشدارو فارسی زبان کا لفظ ہے، جس کا معنی ”دوائے ہاضم“ ہے۔ یہ معجون کی قسم کا مرکب ہے جس کا جزء خاص آملہ ہے۔ اس کا معنی ”بے ذائقہ“ بھی بیان کیا گیا ہے۔ بعض محققین نے لکھا ہے کہ لفظ ”نوش“ ہلیلہ، بلیلہ، آملہ، خبث الحدید اور شہد کے لئے وضع کیا گیا ہے، چنانچہ اسی لئے اس پانچ اجزاء کے مرکب کو ”فنجوش“ بھی کہا جاتا ہے۔ چونکہ اس معجون کا جزء خاص آملہ ہے اس لئے اس کا نام انوشدارو رکھا گیا ہے۔ انوشدارو ایک ہندی ترکیب ہے۔ یونانی عہد میں اس کا استعمال نہیں ملتا، البتہ عرب اطباء میں سب سے پہلے ابو یوسف اسحاق بن یعقوب کندی نے اس کا نسخہ لکھا ہے۔ اس لئے نوشدارو کو جواریش کندی کے نام سے بھی جانا جاتا ہے۔

انوشدارو کی ترکیب تیار

انوشدارو تازہ اور خشک دونوں طرح کے آملہ سے تیار کیا جاتا ہے۔ اس کے بنانے کا طریقہ یہ ہے کہ پختہ وتر و تازہ آملوں کو وزن کر کے پانی میں پکا کر خوب اچھی طرح ملا کر اس کے تخموں کو علاحدہ کر لیں پھر ایک جھر جھرے کپڑے یا چھنی سے چھان کر پانی حاصل کر لیں تاکہ ریشہ وغیرہ الگ ہو جائے اور آملہ کا پکا ہوا گودا پانی میں آجائے۔ اس کے بعد باقی ماندہ تخم اور ریشوں کو وزن کر لیں جس سے جرم آملہ (گودے) کا اصل وزن معلوم ہو جائے گا۔ اسی حاصل شدہ وزن کا دوچند یا سہ چند شکر ملا کر قوام تیار کریں اور قوام کے گرم رہتے ہوئے ہی دیگر ادویہ کا سفوف بھی اس میں شامل کر دیں اور اچھی طرح ملا دیں۔ مرکب تیار ہو جائے گا۔

لیکن اگر آملہ خشک استعمال کرنا ہو تو اس کے تخم نکال کر (آملہ کو منقعی کر کے) وزن کر لیں اور دھو ڈالیں۔ اس کے بعد شیر گاؤ میں اس قدر بھگوئیں کہ آملہ دودھ میں غرق ہو جائے۔ پھر کم و بیش چار گھنٹے کے بعد خاطر خواہ مقدار کے پانی میں ڈال کر جوش دیں تاکہ آملہ کا کیلاپن اور دودھ کی چکنائی دور ہو جائے۔ پھر دوسرے پانی میں جوش دے کر حسب دستور شکر ملا کر قوام تیار کریں اور استعمال میں لائیں۔

جزء خاص

آملہ

دیگر اجزاء مع طریقہ تیاری

گل سُرخ ۲۰ گرام سعد کونی ۸ گرام قر نفل، مصطکی رومی، اسارون، سنبل الطیب ہر ایک دس۔ دس گرام، دانہ الاچی خُرد، دانہ الاچی ھیل کلاں، زرنب، جاوتری، جانفل، قرفہ، زعفران ہر ایک ۷ گرام آملہ مقشر نصف کلو قند سفید ساڑھے سات سو گرام پہلے آملہ کو ۲۴ گھنٹے دودھ میں بھگوئیں، پھر پانی سے دھو کر ایک لیٹر پانی میں جوش دیں۔ جب آملے گل جائیں تو چھنی سے پانی چھان لیں اور اسی پانی میں قند سفید کا قوام تیار کریں اور دوسری دوائیں کوٹ پیس کر قوام میں ملائیں۔ اس کی قوت دو سال تک قائم رہتی ہے۔

مقدار خوراک

۵ گرام صبح ہمراہ آبِ سادہ / تازہ۔

نوٹ: نوشدارو کو تیاری کے چالیس روز بعد استعمال کریں۔

انوشدارو لُولُوی

انوشدارو سادہ کے نسخے میں مروارید کھرباء، مونگ لیشب اور یا قوت کا اضافہ کرنے پر اسے انوشدارو لُولُوی کہا جاتا ہے۔

ایارہ / ایارج / ایارجات

وجہ تسمیہ

ایارج یونانی زبان کے لفظ ایارہ کا معرب ہے جس کا معنی دوائے الہی، دوائے شریف اور مصلح بیان کیا گیا ہے، مگر اکثر محققین کے نزدیک ایارج، دواء مسہل کو کہتے ہیں کیونکہ ایارج ہی مسہلات میں پہلا مرکب ہے جسے اہل یونان نے اسہالِ بلغم اور تقیہ دماغ کے لئے مرتب کیا تھا۔ اسہال و اخراجِ بلغم میں ایارج تریاقی افادیت رکھتا ہے۔ ایارجات میں ایارجِ فیکرا کے علاوہ ایارجِ بقراط، ایارجِ جالینوس، ایارجِ لوغاذیہ، ایارجِ زوفس اور ایارجِ ارکانائیس مشہور ہیں۔

ایارج فیکراء

وجہ تسمیہ

ایارج کا مخترع بقراط ہے۔ یونانی زبان میں فیکرا کا معنی ”تلخ نافع“ ہے، چونکہ اصل و عمود اس نسخے میں صبر یعنی ایلو ہے اور وہ تلخ ہوتا ہے اس لئے یہ ایارج ”فیکرا“ کے نام سے موسوم ہوا۔ بعض ماہرین کے مطابق فیکراء یونانی زبان میں صبر کے معنی میں آتا ہے، چنانچہ اس نسخے میں جزءِ اعظم کی حیثیت سے صبر کی موجودگی کی وجہ سے اسے ایارجِ فیکراء کہا گیا ہے۔ ایارجات کی قوت ۲ سال تک باقی رہتی ہے۔ اُس کو تیاری کے ۶ ماہ بعد استعمال کرانے کی سفارش کی گئی ہے۔

شیخ الرئیس نے اس کے نسخے میں عود بلسان کا اضافہ کیا ہے۔
ایارج کے نسخہ میں : شحم اندرائن کو شامل کرنے پر یہ نسخہ مشحم کہلاتا ہے۔

افعال و خواص اور محل استعمال

منقی دماغ و معدہ ہے۔ دردِ سر کی اکثر قسموں، فالج، لقوہ، استرخائی، وجع المفاصل اور قونج میں مفید ہے۔ ایارج اطریفیل کے ساتھ دماغ کا اور گلقتند کے ساتھ معدہ کا تنقیہ کرتا ہے۔

جزء خاص

صبر زرد

دیگر اجزاء مع طریقہ تیاری

سنبل الطیب، دار چینی، عود بلسان، حب بلسان، تاج قلمی، مصطکی رومی، اسارون، زعفران ایک ایک حصہ، صبر زرد سب دواؤں کا دوچند اور بعض اطباء نے ہم وزن لکھا ہے۔
مُضِر: یہ گردہ کے لئے مُضِر ہے، جس کا مصلح عناب ہے۔

مقدار خوراک

۵ گرام ہمراہ آب گرم / شہد بوقت خواب۔

ایارج لوغاذیا

وجہ تسمیہ

اس کی وجہ تسمیہ نامعلوم ہے لیکن بعض لوگ کہتے ہیں کہ یہ لوغاذیا نام کے ایک یونانی طبیب کے نام سے منسوب و موسوم ہے۔

افعال و خواص اور محل استعمال

صداع، صداع شقیقہ، صداع بیضہ و خودہ، درد گوش، نقل سماعت، ڈوار، فالج، رعشہ، لقوہ، بہق و برص اور جذام وغیرہ میں نافع ہے۔

جزء خاص

ایلو

دیگر اجزاء مع طریقہ تیاری

عنصل دشتی مشوی، غاریقون، ستمونیا، اُشق، اسقوردیون ۱۲-۱۲ گرام، انتمیون، کماذریوس گیارہ گرام، حاشا، هو فاریقون، بادیان رومی، تیزپات فراسیون (کراث جبلی) جعدہ، سلیخہ، فلفل سفید، مرکی، جاوشیر، چند بیدستر، سنبل الطیب، فطر اسالیون، زراوند طویل، افشردہ افسنتین، فرفیون، حمانا، زنجبیل ہر ایک ۱۵ گرام۔

تمام ادویہ کو کوٹ چھان کر شہد بقدر ضرورت میں گوندھیں، اس کے بعد پوری احتیاط سے چھ ماہ کے لئے محفوظ رکھ لیں۔ بعد ازاں استعمال میں لائیں۔ ایارہ جات کے استعمال کا سب سے بہتر طریقہ یہ ہے کہ ان کو آبِ افیمون میں حل کر کے استعمال کرایا جائے (بجر الجواہر)۔

مقدار خوراک

۱۰ تا ۱۵ گرام۔

ایارج ہو فقر اطیس / ایارج بقراط

وجہ تسمیہ

بقراط کے نام سے موسوم ہے۔

افعال و خواص اور محل استعمال

صداعِ شری کی معدی میں مفید ہے۔ منقحِ رطوباتِ معدہ ہے۔

جزء خاص

ایلو

دیگر اجزاء مع طریقہ تیاری

جنطیانا، سنبل الطیب، شحم حنظل، زراوند مدحرج، تاج قلمی، دار چینی ۳-۳ گرام، فطر اسالیون (کرفس جبلی) کماذریوس (ترمس)، اسطوخودوس، پیپلامول، مصطکی ۵-۵ گرام، ایلوا ۵۰ گرام، جملہ ادویہ کو کوٹ چھان کر سہ چند شہدِ مصفٰی میں توام تیار کریں، پھر ۶ ماہ بعد استعمال میں لائیں۔

مقدار خوراک

۱۰ گرام ہمراہ آبِ گرم یا آبِ سادہ۔

باسلیقون

وجہ تسمیہ

یونانی زبان میں اس کا معنی کُحل یا ”روشنائی“ ہے۔ چونکہ یہ امراضِ چشم میں بطور کُحل مستعمل ہے، اس لئے یہ نام تجویز کیا گیا ہے۔

اس کے دوسرے معانی ”جالب النوم“ (نیند لانے والا) بھی بیان کئے گئے ہیں۔ یہ بھی کہا جاتا ہے کہ یہ ایک یونانی بادشاہ کا نام ہے جس کے لئے بقراط نے یہ نسخہ ترتیب دیا تھا۔

لیکن اس سلسلے میں یہ تحقیق زیادہ صحیح ہے کہ یونانی لفظ ’باسلیقون‘ جس کا مترادف ”روشنائی“ ہے، مقوی بصر کو کہتے ہیں۔ یہ بقراط سے پہلے کی اختراع ہے۔ اسے فیثاغورس طبیب نے ارسطیدون (Arestindian) والی صقیدہ کے لئے جسے ضعفِ بصر کی شکایت تھی، تیار کیا تھا اور اس سے اُس کو شفا حاصل ہوئی تھی۔

باسلیقون کے دو نسخے باسلیقون کبیر اور باسلیقون صغیر کے نام سے رائج ہیں، ان کے علاوہ اس کے فارسی مترادف نام ”روشنائی“ کے بھی متعدد نسخے قراہادینوں میں ملتے ہیں۔

باسلیقون کبیر

افعال وخواص اور محل استعمال

مقوی بصر ہے۔ بیاض مزمن، دمعہ، جرب، سبل، ظفرہ، صلابت اجفان میں نافع ہے۔ ابتداء نزول الماء میں مفید ہے۔

اجزائے خاص

اقلیمیائے نقرہ (روپا مکھی)۔

دیگر اجزاء مع طریقہ تیاری

اقلیمیائے نقرہ کف دریا ہر ایک ۵۰ گرام صبر سقوطری عصارہ مائشامس سوختہ ہر ایک ۲۵ گرام پوست ہلیہ زرد ۲۰ گرام مامیران، مرکی، نوشادر، زرد چوبہ۔ ہر ایک ۵ گرام، نمک لاہوری سازج ہندی، سفیدہ قلعی، فلفل سیاہ، فلفل دراز، سنبل الطیب، سرمہ اصفہانی ہر ایک ۱۰ گرام، نمک سانجھر، قر نفل اشہ۔ ہر ایک ۵ گرام۔ تمام ادویہ کو خوب باریک کھل کر کے ریشمی کپڑے میں چھانیں اور محفوظ رکھ لیں۔

ترکیب استعمال

رات کو سوتے وقت سرمہ کی طرح سلائی سے آنکھ میں لگائیں۔

باسلیقون صغیر

افعال و خواص اور محل استعمال

اس کے افعال باسلیقون کبیر ہی جیسے ہیں۔

جزء خاص

اقلیمیائے نقرہ۔

دیگر اجزاء مع طریقہ تیاری

اقلیمیائے نقرہ ۱۵ گرام، مس سوختے ۷ گرام سفیدہ قلعی، نمک لاہوری، نوشادر۔ ہر ایک ۳ گرام، فلفل سیاہ، فلفل دراز ہر ایک ڈیڑھ گرام۔ تمام ادویہ کو باریک پیس کر ریشمی کپڑے میں چھان کر بطور سرمہ استعمال کریں۔

برشعشاء

وجہ تسمیہ

یہ سُریانی لفظ ہے، جس کا معنی براء الساعۃ : یعنی ایک ساعت میں فائدہ دینے والی یا فوری شفا دینے والی دوا ہے۔ قدیم یونانی اطباء کی ایجادات میں سے ایک ہے جس میں جالینوس (Claudius Galen) نے کچھ تصرفات کئے اور نسخہ کو از سر نو مرتب کیا، سریانیوں کے یہاں افلو نیاء رومی نام کی دوا کے جس نسخہ میں شیخ الرئیس بو علی سینا نے نئی ترتیب دی، اس دوا کو برشعشاء کے نام سے جانتے ہیں۔ یہ معجون برش کے نام سے بھی مشہور ہے۔ داؤد انطاکی کی رائے میں بھی یہ قدیم اطباء کی ایجاد ہے جس کے بہت سے نسخے ہیں

- ۱۔ شیخ الرئیس بو علی سینا کا نسخہ ۲۔ عماد الدین محمود شیرازی کا نسخہ
- ۳۔ داؤد انطاکی کا نسخہ ۴۔ محمود بن الیاس شیرازی کا نسخہ
- ۵۔ ابن جزلہ کا نسخہ ۶۔ حصہ اللہ ابو البرکات کا نسخہ

افعال و خواص اور محل استعمال

نزله زکام اور امراض دماغی و سوداوی میں مفید ہے، فالج لقوہ، ضعف اعصاب صرع، رعشہ، نسیان، ہذیان، مایخولیا، سبات سہری، دوار، طنین، منہ کی بدبو، سعال، کثرت لعاب دہن، قونج، دردِ معدہ و جگر، ضعف جگر، استسقاء اور سرعت انزال میں بھی مستعمل ہے۔ زہروں کے لئے تریاق ہے۔

جزء خاص

افیون

دیگر اجزاء مع طریقہ تیاری

اس کے مختلف نسخے ملتے ہیں

قانون ابن سینا کے نسخہ کے مطابق: فلفل سیاہ، فلفل سفید اجوائن خراسانی ہر ایک ۶۰ گرام، افیون ۳۰ گرام، زعفران ۱۵ گرام، سنبل الطیب، عاقر قرحا، فریون ہر ایک چار گرام سب کو کوٹ پیس کر سہ چند شہد کے قوام میں ملائیں پھر تین مہینہ تک جو میں دفن رکھنے کے بعد استعمال کریں۔ اسی لئے اس کو دواء الشعیر بھی کہتے ہیں۔

مقدار خوراک

نصف گرام تا ۲ گرام۔

نوٹ: اس کی قوت پانچ سال تک قائم رہتی ہے۔

برود کافوری

وجہ تسمیہ

برود کے معنی ٹھنڈک پہونچانے والا یا ٹھنڈی دوا کے ہیں۔ کافور کی شمولیت کی وجہ سے اس کا نام برود کافوری رکھا گیا۔ سوزش چشم میں ٹھنڈک پہونچانے اور بغرض علاج مستعمل ہے۔

افعال وخواص اور محل استعمال

آنکھ کی سوزش، سُرخی اور گرمی کو نافع ہے۔ ٹھنڈک پیدا کرتا ہے۔

جزء خاص

کافور

دیگر اجزاء مع طریقہ تیاری

سنگِ بصری (توتیائے کرمانی) ۶۰ گرام (کچے انگور کے رس (بقدرِ ضرورت) میں تین روز تک بھگو کر خشک کر لیں، بعد ازاں) کافور ایک گرام کو خوب باریک سرمہ کی طرح پیسیں اور بوقتِ ضرورت آنکھ میں لگائیں۔

بنادق البذور

وجہ تسمیہ

بنادق بندقہ کی جمع ہے، اس کے معنی غلہ یا گولی کے ہیں، یعنی وہ موٹی گولیاں جو غلہ کے برابر ہوتی ہیں۔ جن کا وزن تقریباً ۴ گرام ہوتا ہے۔ چونکہ اس نسخہ کے اجزاء میں بزور (تخم) کثرت سے شامل ہیں، اس لئے اس کو بنادق البذور کا نام دیا گیا ہے۔

افعال و خواص اور محل استعمال

تخم و بزور نافع سوزش بول، دافع قرحہ گردہ و مثانہ، وجع الکلیہ، دافع احتباس بول و عسر البول۔ دافع امراض گردہ و مثانہ۔

دیگر اجزاء مع طریقہ تیاری

مغز تخم خیار ۱۵ گرام مغز تخم خرپڑہ ۲۰ گرام مغز تخم کدو، تخم خطمی، تخم خرفہ، تخم خشخاش سفید، تخم کرفس، اجوائن خراسانی، مغز بادام، مقشر کتیرانشاستہ، رب السوس گل ارمنی ہر ایک ۵-۵ گرام، جملہ ادویہ کو کوٹ پیس کر لعاب اسپغول میں ریٹھے (فندق) کے برابر گولیاں بنائیں۔

مقدار خوراک

۵ تا ۱۰ گرام۔

پادزہر / فادزہر / تریاق

وجہ تسمیہ

تریاق یونانی زبان کے لفظ تریوق سے معرب ہے۔ اس کے معنی حیوان مثلاً سانپ وغیرہ کے کاٹنے کے ہیں (بحر الجواہر)۔ بعض لوگوں نے لکھا ہے کہ یہ نام اُس وقت دیا گیا جب اس کے نسخہ میں سانپ کا گوشت شامل کیا گیا۔ بعض کتابوں کے مطابق تریاق یونانی زبان میں ”ادویہ سمیہ قاتلہ“ کے لئے بھی بولا جاتا ہے لیکن اب یہ ہر قسم کے زہروں کے لئے مفید دواء کے معنی میں استعمال کیا جانے لگا ہے۔

بعض اطباء کا کہنا ہے کہ تریاق فارسی لفظ ”لفظ تریایوک“ سے معرب ہے جو بہ معنی معجونِ دافعِ زہر، بہ معنی فادزہر اور بہ معنی افیون آتا ہے۔

دراصل دافعِ زہر ادویہ کے علاوہ تریاق کا لفظ سرلیج الاثر مرکبات کے لئے بھی استعمال کیا جاتا ہے۔ تریاق کا مخترع اندروماخس اول ہے۔ تریاق کے بہت سے نسخے ہیں : مثلاً تریاقِ اربعہ تریاقِ ثمانیہ اور تریاقِ مشریدیطوس، تریاقِ فاروق۔ ان میں تریاقِ فاروق کو سب سے زیادہ مؤثر سمجھا گیا ہے۔

تریاقِ اربعہ / تریاقِ صغیر

وجہ تسمیہ

چار اجزاء پر مشتمل ہونے کی وجہ سے اسے تریاقِ اربعہ کا نام دیا گیا ہے۔ اس کو تریاقِ صغیر بھی کہتے ہیں۔

افعال و خواص اور محل استعمال

سرد زہروں کو اور تمام سرد امراض میں مفید ہے۔ زہریلے جانوروں کے کاٹنے میں بھی مفید ہے۔ صرع، خفقان اور فالج و قونج میں نافع ہے، محلل ریاح غلیظہ، مفتوح سد جگر و طحال، محلل اور ام جگر و طحال۔

جزء خاص

حب الغار

دیگر اجزاء مع طریقہ تیاری

حب الغار، جنطیانا مرکلی، زراوند طویل، ہم وزن لے کر کوٹ چھان کر روغن گاؤ میں چرب کر لیں اور سہ چند شہد کے قوام میں ملا کر مرکب بنائیں اور چالیس یوم تک محفوظ مقام پر رکھنے کے بعد استعمال میں لائیں۔

مقدار خوراک

۱ تا ۵ گرام ہمراہ آبِ نیم گرم۔

نوٹ: اس کی قوت دو سال تک قائم رہتی ہے۔

اس کے طویل استعمال سے دردِ سر اور دمہ پیدا ہو جاتا ہے۔ مصلح شیرہ تخم خرفہ سیاہ۔

تریاق افیون

وجہ تسمیہ

لفاح، شوکران اور افیون کی مضرّت و سمیت کو دور کرتا ہے۔ اسی مناسبت سے اس کا نام تریاق افیون رکھا گیا۔

جزء خاص

جند بیدستر۔

دیگر اجزاء مع طریقہ تیاری

حلتیت، جند بیدستر، ابہل اور قر نفل، ہم وزن کا باریک سفوف تیار کر کے سہ چند شہد میں گوندھیں اور معجون تیار کریں۔

طریقہ استعمال

افیون وغیرہ کی سمیت میں ماء العسل، آب شبت اور نمک سے تے کرائیں جس سے غسل معده Gastric Lavage ہو جائے گا۔ اس کے بعد اتا ۳ گرام تریاق ثمانیہ شرابِ کہنہ میں حل کر کے استعمال کرائیں۔ علاوہ ازیں مسخّنات (گرمی پیدا کرنے والی اشیاء و تدابیر) کا استعمال بھی مفید ہوتا ہے۔

مقدار خوراک

۱ تا ۳ گرام یا حسبِ ضرورت۔

تریاقِ پیچش

وجہ تسمیہ

زحیر کی خاص دواء ہے۔ اس مناسبت سے اس کو تریاقِ پیچش کہا گیا۔

نفع خاص

نافع ودافع زحیر۔

جزء خاص

ہلیلہ زرد

دیگر اجزاء مع طریقہ تیاری

پوست ہلیلہ زرد، نانخواہ، زیرہ سفید، ہم وزن علیحدہ علیحدہ دیسی گھی میں بریاں کر کے سفوف کریں اور استعمال میں لائیں۔

مقدار خوراک

۳ گرام صبح و شام ہمراہ آبِ سادہ۔

تریاقِ ثمانیہ

وجہ تسمیہ

تریاقِ اربعہ کے نسخے میں حکیم بلیدوس نے چار مزید ادویہ کا اضافہ کیا جس کی وجہ سے اس کا نام ”تریاقِ ثمانیہ“ رکھا گیا۔ تریاقِ اربعہ کے مقابلہ میں یہ کثیر افادیت کا حامل ہے۔

جزء خاص

حب الغار۔

دیگر اجزاء مع طریقہ تیاری

حب الغار، جنطیانارومی، مرکی، قسط تلخ ۲-۲ گرام، فلفل سفید، تاج سیاہ ۱۵ گرام، زعفران، دار چینی ۱۰ گرام، ادویہ کو کوٹ چھان کر سہ چند شہد خالص میں قوام تیار کر کے مرکب بنائیں۔

مقدار خوراک

۵ تا ۱۰ گرام ہمراہ آبِ سادہ۔

تریاق نزلہ

وجہ تسمیہ

نزلہ حار میں سریع التاثر ہے اور تریاقی اثر رکھتا ہے۔ اس بناء پر اس کو تریاق کہا گیا ہے یعنی نزلہ کی زود اثر دوا۔

افعال و خواص اور محل استعمال

نزلہ بالخصوص نزلہ مزمن، کھانسی اور رطوباتِ دماغی کے سیلان میں مفید ہے۔

جزء خاص

پوست خشخاش

دیگر اجزاء مع طریقہ تیاری

اسطوخودوس ۱۵ گرام گل گاؤزباں، حب الّاس، کشنیز خشک ہر ایک ۳۰ گرام تخم کاہو۔ ۶ گرام اجوائن خراسانی، پوست خشخاش ہر ایک ۹۰ گرام، تخم خشخاش سفید ۱۲۰ گرام، سب دواؤں کو پانی میں جوش دے کر صاف کر کے ایک کلو قد سفید کے توام میں ملائیں۔ پھر گل سُرخ، کشنیز خشک، ربّ السوس، نشاستہ، صمغ عربی، کیترا مرکی ہر ایک ۱۵ گرام پیس کر توام میں شامل کریں۔

مقدار خوراک

۵ گرام تا ۱۰ گرام۔

تریاقِ وبائی

یہ ایک قدیم مرکب ہے۔ وبائی احوال و امراض میں کثرت سے مستعمل ہے۔ جالینوس نے بھی اس نسخہ کی تعریف کی ہے۔

وجہ تسمیہ

وباء کے خلاف تریاقی اثر رکھنے کے باعث یہ نام دیا گیا ہے۔

افعال و خواص اور محل استعمال

وبائی امراض کے زمانے میں بطور حفظاً تقدم اس کا استعمال بہت مفید ہے۔ چنانچہ ہیضہ، طاعون اور دیگر وبائی امراض میں اس کے استعمال کی ہدایت کی جاتی ہے اور انسان مرض کے حملہ سے محفوظ رہتا ہے۔ زمانہ قدیم سے ہی اس کا استعمال چلا آ رہا ہے۔

جزء خاص

مرکی

دیگر اجزاء مع طریقہ تیاری

صبر زرد ۲۰ گرام مرکی، زعفران ہر ایک ۱۰ گرام کوٹ چھان کر عرقِ گلاب ۱۲۰ ملی لیٹر میں خوب کھرل کر کے بقدرِ نخود گولیاں بنائیں اور صبر کی کڑواہٹ سے بچنے کے لئے اُن پر چاندی کا ورق چڑھا لیں۔

مقدار خوراک

۱ تا ۲ گولی صبح و شام ہمراہ عرقِ گلاب۔

جوارش

وجہ تسمیہ

جوارش فارسی لفظ گوارش کا معرب ہے۔ جوارشات زیادہ تر ہضم طعام کے لئے استعمال کئے جاتے ہیں۔ اطباء ایران کی ایجادات میں سے ہے۔ امراض معدہ کی مخصوص دوا ہے۔

جوارش معجون کی ایک قسم ہے۔ جوارش اور معجون میں یہ فرق ہے کہ جوارش دواء مرکب خوش مزہ کو کہتے ہیں جب کہ معجون کے لئے خوش مزہ ہونا ضروری نہیں ہے۔

جوارشات کی تیاری میں ان تمام اصول و ہدایات پر عمل پیرا ہونا ضروری ہے جو معجون کی تیاری کے سلسلہ میں بروئے کار لائے جاتے ہیں۔ جوارشات کا سفوف دیگر تمام معاجین کے مقابلہ میں موٹا اور ڈرڈرا (coarse) ہونا چاہیے تاکہ یہ سفوف معدے کی اندرونی سطح میں واقع ہونے والے خمل (Villi) اور پتھوں (folds) میں کچھ دیر تک ٹھہر کر ہضم غذا میں مدد دے سکے اور دیگر امور میں معدہ کی مدد کر سکے۔ بعض لوگوں کا خیال ہے کہ اس کے سفوف کا ڈرڈرا ہونا ضروری نہیں ہے۔

جوارش آملہ

وجہ تسمیہ

اپنے

جزء خاص آملہ کے نام سے موسوم ہے۔

افعال و خواص اور محل استعمال

ضعف معدہ میں مفید ہے۔ جگر، قلب اور دماغ کو قوت بخشتی ہے۔ تیخیر اور صفر اوی دستوں کو فائدہ دیتی ہے۔

جزء خاص

آملہ

دیگر اجزاء مع طریقہ تیاری

آملہ سو گرام چوبیس گھنٹے تک دودھ میں بھگوئیں۔ پھر آملہ کو پانی سے دھو کر دوسرے پانی میں جوش دیں۔ بعد میں مل چھان کر ایک کلو شکر کے قوام میں ملائیں اور مرکب تیار کریں۔

جو ایش آملہ بہ نسخہ دیگر: آملہ خشک ۶۰ گرام، پوست ترنج، صندل سفید، ہر ایک ۱۵ گرام، پوست بیرون پستہ، دانہ، ہیل خرد ہر ایک ۱۰ گرام۔ آملوں کو ۲۴ گھنٹے دودھ میں بھگوئیں۔ پھر پانی سے دھو کر دوسرے پانی میں جوش دیں اور مل چھان کر دوسری ادویہ کے سفوف کے ساتھ قند سفید دو کلو کے قوام میں ملائیں اور مرکب تیار کریں۔

مقدار خوراک
۵ تا ۱۰ گرام۔

جوارش انارین

وجہ تسمیہ

دونوں قسموں کے انار (ترش و شیریں) کی شمولیت کی وجہ سے اس کو ”جوارش انارین“ کا نام دیا گیا ہے۔

افعال و خواص اور محل استعمال

معدہ اور جگر کی تقویت کے لئے خاص ہے۔ مشہتی طعام ہے۔ اسہال میں مفید ہے۔ خون کے سُرخ ذرات میں اضافہ کرتا ہے۔

اجزاء خاص

انارین

دیگر اجزاء مع طریقہ تیاری

آبِ انار شیریں، آبِ انار ترش، آبِ لیموں کاغذی ہر ایک ۷۵ ملی لیٹر شربت حب الاس ۱۵۰ ملی لیٹر آبِ پودینہ سبز، شیرہ مربی آملہ، شربت لیموں ہر ایک ۷۵ ملی لیٹر، عرقِ گلاب ۴۰ ملی لیٹر مصطکی، دانہ ہیل خرد، زہر

مہرہ ہر ایک ۵ گرام زرورد، وُج ترکی، جانفل، عود شیریں، طباشیر ہر ایک ۲ گرام۔ جملہ ادویہ کو کوٹ چھان کر درج بالا آیات میں قند سفید ۵۰ گرام کا قوام کر کے مرکب بنائیں اور استعمال میں لائیں۔

مقدارِ خوراک

۵ تا ۱۰ گرام، بعد غذا لیں۔

جوارِشِ بسباسہ

وجہ تسمیہ

اپنے جزء خاص جاوتری سے منسوب ہے۔

افعال و خواص اور محل استعمال

برودت معدہ اور بد ہضمی کو رفع کرتی ہے۔ ریاحی دردوں میں مفید ہے۔ کھانے کے بعد اس کا استعمال ہضم طعام میں مدد دیتا ہے۔ ریاح کی پیدائش اور کلانی شکم (پیٹ بڑھنے) کو روکتی ہے۔ نافع بوا سیر، دافع ریاح غلیظہ ہے۔

جزء خاص

بسباسہ (جاوتری)

دیگر اجزاء مع طریقہ تیاری

بسباسہ، تاج قلمی، ہیل خرد، زنجبیل، فلفل دراز، دارچینی، اسارون ہر ایک ۱۰-۱۰ گرام قر نفل ۲۰ گرام فلفل سیاہ ۲۵ گرام، ہیل کلاں ۵۰ گرام۔ تمام ادویہ کو کوٹ پیس کر قند سفید ۵۰ گرام کے قوام میں ملائیں اور مرکب بنائیں۔

مقدار خوراک

۱۰ تا ۱۵ گرام

جوارِشِ تَفَّاح

وجہ تسمیہ

تَفَّاح (سیب)

جزء خاص ہونے کی وجہ سے اس نام سے موسوم ہے۔

افعال و خواص اور محل استعمال

مقوی معده و احشاء، مقوی قلب و دماغ، مقوی ہضم

دیگر اجزاء مع طریقہ تیاری

سیبِ اصفہانی ۵۰۰ گرام چھیل کر ان کے تخم نکال لیں، پھر شرابِ ریحانی بقدرِ ضرورت میں جوش دیں، حتیٰ کہ وہ گل جائیں۔ بعد ازاں اس کو چھان کر قند سفید ۲۵۰ گرام، شہدِ مصفیٰ ۲۵۰ گرام کا قوام تیار کریں۔ قوام تیار ہونے پر زعفران ۲ گرام، فلفل دراز، فلفل سیاہ، لونگ ۹-۹ گرام، زنجبیل ۱۵ گرام، اگر ۱۰ گرام کو کوٹ چھان کر اس قوام میں گوندھیں۔ اُس کے بعد مرکب کو کسی برتن میں محفوظ رکھیں۔

مقدارِ خوراک

۵ تا ۱۰ گرام۔ بعد غذائیں ہمراہ آبِ سادہ یا مناسب بدرقہ۔

جوارشِ تمر ہندی

وجہ تسمیہ

جزءِ خاصِ تمر ہندی کے نام سے موسوم ہے۔

افعال و خواص اور محل استعمال

صفاوی دست، قے اور متلی میں مفید ہے، جگر، معدہ اور دل کو قوت دیتی ہے۔ مَشْتَبیٰ طعام اور ہاضم ہے۔

جزء خاص

تمر ہندی (اِلی)

دیگر اجزاء مع طریقہ تیاری

تمر ہندی ۵ گرام، گل سُرخ، کشیز خشک ہر ایک ۱۰ گرام مصطکی، دانہ الاچھی خرد، زرشک، طباشیر سازج ہندی، پوست ترنج، برگ پودینہ، صندلِ مسحوق (گلاب میں گھسا ہوا) ہر ایک ۵ گرام مرئی آملہ ایک عدد، انار شیریں ایک عدد۔ ان میں سے جو دوائیں پینے کے قابل ہیں۔ انہیں پیس کر تمر ہندی کو عرقِ گلاب میں بھگو کر اُس کا زلال انار کے نچوڑے ہوئے پانی میں ملائیں، پھر سہ چند قند سفید کے قوام میں مرکب تیار کریں۔

مقدار خوراک

۵ تا ۱۰ گرام۔

جوارِشِ جالینوس

وجہ تسمیہ

اپنے موجد کے نام سے موسوم ہے۔

افعال و خواص اور محل استعمال

امراضِ معدہ میں خاص تاثیر رکھتی ہے، وجعِ معدہ، سوء ہضم، ریاح، بواسیر، تخییر، دردِ سر، بصرکتِ معدہ اور بدبوئے دہن میں نافع ہے۔ بلغمی کھانسی، نقرس، کثرتِ بولِ ضعفِ مثانہ، ضعفِ باہ، اسہال اور زحیر کو فائدہ دیتی ہے۔ اس کا مسلسل استعمال تمام اعضاء کو قوت دیتا ہے، بالوں کی سیاہی قائم رکھتا ہے اور بلغمی امراض سے محفوظ رکھتا ہے۔

جزء خاص

زعفران و مصطکی

دیگر اجزاء مع طریقہ تیاری

سنبل الطیب، دانہ الاچھی خرد، تاجِ قلمی، دارِ چینی، خولنجان، قر نفل، سعد کونی، زنجبیل، فلفل سیاہ، دارِ فلفل، قسط شیریں، عود بلسان اسارون، حب الاس، چرائنتہ شیریں، زعفران ہر ایک ۷ گرام، مصطکی ۲۱ گرام۔ مصطکی اور چرائنتہ کو باہم ملا کر ہلکے ہاتھ سے پیسیں، پھر دوسری دوائیں پیس کر دوچند شہد کے قوام میں ملائیں۔

مقدار خوراک

۵ تا ۱۰ گرام۔

جواریش زرعوئی سادہ

وجہ تسمیہ

زرع تخم کے معنی میں آتا ہے، چونکہ یہ جوارِ شِ تخموں پر مشتمل ہے، اس لئے اسے ”جوارِ شِ زرِ عونی“ کے نام سے موسوم کیا گیا۔

بعض اطباء نے زرِ عونی کو زرِ غون لکھا ہے جو زرِ گون کا معرب ہے۔ چونکہ اس معجون کا رنگ سونے کے رنگ جیسا ہوتا ہے اس بناء پر یہ نام رکھا گیا ہے۔

افعال و خواص اور محل استعمال

تقویت گردہ کی خاص دوا ہے۔ پیشاب کی زیادتی کو روکتی ہے۔ مؤلّدِ منی ہے۔ مقوی جگر، دماغ اور معدہ ہے۔ تخم اور بد ہضمی میں مفید ہے۔ جوارِ شِ زرِ عونی استعمال کرتے وقت بطور بدرقہ عرقِ گذر، عرقِ بادیان، عرقِ گلاب اور عرقِ گاؤ زباں کو تجویز کیا جاتا ہے۔

جزء خاص

زرِ عفران

دیگر اجزاء مع طریقہ تیاری

تخمِ گزر، تخمِ اسپست، تخمِ کرفس، تخمِ خرپزہ، تخمِ خیاریں، نانخواہ، بادیان، قر نفل، پوستِ بیجِ کرفس، فلفلِ سیاہ ہر ایک ۲۵ گرام عاقرِ قرحا، دارِ چینی، زرِ عفران، مصطکی، عودِ خام، جاوتری ہر ایک ۱۰ گرام جملہ ادویہ کو کوٹ پیس کر سہ چند شہد کے قوام میں مرکب کریں اور استعمال میں لائیں۔

مقدار خوراک
۵ تا ۱۰ گرام۔

جوارش زرعوئی عنبری بہ نسخہ کلاں

وجہ تسمیہ

عنبر کی شمولیت کی وجہ سے ”جوارش زرعوئی عنبری“ اس کا نام دیا گیا۔

افعال و خواص اور محل استعمال

گردہ و مثانہ کو قوت دیتی ہے اور کمر اور ریڑھ کی ہڈی کو مضبوط کرتی ہے۔ پیشاب کی زیادتی میں مفید ہے۔ مادہ تولید کو بڑھاتی اور جگر، دماغ اور معدہ کو تقویت دیتی ہے۔

دیگر اجزاء مع طریقہ تیاری

ثعلب مصری، مغز سر کنجشک، قضیب گاؤ، خارخسک، خرما، چراستہ شیریں ہر ایک ۱۰ گرام، تخم کرفس، تخم گذر، تخم شالجم، تخم شبت، تخم خرپزہ، تخم خیارین، حب القلقل، حب الزلم، نانخواہ، بادیان، مغز چلغوزہ، نار جیل، بیخ کرفس ہر ایک ۲۵ گرام، عنبر اشہب ۵ گرام، مشک خالص ۲ گرام، قرنفل جاوتری جانفل، فلفل سیاہ، عاقر قرحا، کبابہ خنداں، زنجبیل، گل سُرخ، تاج قلمی، فلفل دراز، تخم اسپست، تخم جرجیر، تخم پیاز، تخم گندنا، حب الرشاد، تخم انجزہ ہر ایک ۱۰ گرام، زعفران کندر، مصطکی، عود ہر ایک ۱۵ گرام، بہمن سُرخ، بہمن سفید، بوزیدان، شقا قلم،

اندر جو شیریں ہر ایک ۲۰ گرام کوٹ پیس کر قند سفید ۵۰ گرام شہد خالص سواکلو کے قوام میں ملائیں۔ مشک عنبر اور زعفران کو عرق کیوڑہ میں حل کر کے علیحدہ سے شامل کریں۔

مقدار خوراک

۳ تا ۵ گرام۔

جوارش زنجبیل

وجہ تسمیہ

جزء خاص زنجبیل کے نام سے موسوم ہے۔

افعال و خواص اور محل استعمال

معدہ اور دماغ کے بلغمی امراض، تھمہ، ہیضہ اور اسہال میں مفید ہے۔ مقوی معدہ ہے۔

جزء خاص

زنجبیل

دیگر اجزاء مع طریقہ تیاری

جائفل، قرفل، دارچینی ہر ایک دس گرام، صمغ عربی، الاچھی خرد ہر ایک ۲۰ گرام، زنجبیل ۵۰ گرام نشاستہ ۱۰۰ گرام، زعفران ۳ گرام، ادویہ کوکوٹ چھان کر قند سفید دو چند کے قوام میں شامل کریں۔

مقدار خوراک

۵ تا ۱۰ گرام ہمراہ عرق بادیان ۷۵ ملی لیٹر یا عرق گلاب ۳۰ ملی لیٹر۔

جواریش سفر جلی

وجہ تسمیہ

سفر جلی (بہی) کے نام سے موسوم ہے۔ قابض اور مسہل اجزاء پر مشتمل ہونے کی وجہ سے اس کے دو نسخے ہیں : ایک جواریش سفر جلی قابض۔ دوسری جواریش سفر جلی مسہل۔

جواریش سفر جلی قابض

افعال و خواص اور محل استعمال

مقوی معدہ، حالبس اسہال و قے، مشہتی طعام۔

جزء خاص

بہی (سفر جلی)

دیگر اجزاء مع طریقہ تیاری

مصفیٰ و منقیٰ بہی ۵۰۰ گرام سرکہ خالص ساڑھے سات سو ملی لیٹر میں جوش دیں، نرم ہو جانے پر نیچے اُتار کر پیسیں۔ اور قند سفید ۵۰۰ گرام کے قوام میں مرکب تیار کریں۔ قوام درست ہونے پر آگ سے اُتاریں اور زنجبیل، فلفل سیاہ، فلفل دراز ہر ایک ۱۵-۱۵ گرام تخم کرفس، اجوائن دیسی، زعفران ہر ایک ۸ گرام خوب باریک پیس کر قوام میں شامل کریں۔

مقدار خوراک

۵ تا ۱۰ گرام ہمراہ عرق بادیان یا ہمراہ آبِ سادہ۔

جوارِش سفر جلی مسہل

افعال و خواص اور محل استعمال

فضلاتِ بطن کو خارج کرتی ہے۔ قونج اور نفخ شکم کو دور کرتی ہے۔ مقوی معدہ اور ہاضمہ طعام ہے۔

جزء خاص

بہی اور سقمونیا

دیگر اجزاء مع طریقہ تیاری

بہی (مصفیٰ و منقّیٰ) ۵۰۰ گرام سرکہ خالص ۵۰ لیٹر میں جوش دیں۔ نرم ہونے پر نیچے اُتار کر پیسیں اور قند سفید ۵۰۰ گرام کا قوام تیار کر کے زنجبیل فلفل دراز لالچہ خردو کلاں، دار چینی زعفران ہر ایک ۸ گرام مصطکی ۵ گرام سقمونیا ۳۰ گرام تر بد، مجوف ۷۵ گرام پیس کر ملائیں۔

مقدارِ خوراک

۵ تا ۱۰ گرام ہمراہ آبِ سادہ یا مناسب عرق۔

جواریشِ شاہی

وجہ تسمیہ

مفرحات کی شمولیت اور نسخہ کی لطافت کی وجہ سے جواریشِ شاہی کا نام دیا گیا۔ بعض قرا بادینوں میں جواریشِ شاہی کا نسخہ جواریشِ شہنشاہی عنبری کے نام سے بھی مذکور ہے۔

افعال و خواص اور محل استعمال

مالینولیا، خفقان، تبخیر اور قبض میں مفید ہے، مقوی قلب اور اعضاءے ریسہ ہے۔

جزء خاص

مرئی جات

دیگر اجزاء مع طریقہ تیاری

زرشک ۱۰۰ گرام، مرئی آملہ، ہلبیلہ ہر ایک ۱۰۰ گرام، عرق گلاب، عرق بیدمشک، شربت انار شیریں، شربت انار ترش ہر ایک ۱۰۰ ملی لیٹر، قند سفید ۷۵ گرام، مذکورہ مرکبوں اور زرشک کو عرقیات میں پیس کر قوام تیار کریں اور جواریش بنائیں۔

مقدار خوراک

۱۰ تا ۱۵ گرام۔

جواریش شہریاراں

وجہ تسمیہ

لفظ شہر یار بادشاہ کے لئے یا اعلیٰ حکام کے لئے استعمال کیا جاتا ہے۔ یہ مرکب اسی طرح کے صاحب منصب لوگوں کے لئے ترتیب دیا گیا تھا۔

افعال و خواص اور محل استعمال

نفیس مسہل ہے۔ قولنج اور قبض کو دور کرتی ہے۔ جگر و معدہ کی برودت کو زائل کرتی ہے۔

جزء خاص

سقمونیا

دیگر اجزاء مع طریقہ تیاری

سقمونیا مشوسی ۱۵ گرام، قرنفل، دارچینی، تاج قلمی، سنبل الطیب، جانفل، الاچھی خرد، مصطکی رومی، عود بلسان، زعفران ہر ایک ۲۰ گرام، تربد مجوف، حب النیل ہر ایک ۴۰ گرام۔ تمام ادویہ کو کوٹ پیس کر زعفران اور مصطکی کو علیحدہ علیحدہ حل کر کے شکر سفید دوچند کے قوام میں ملائیں اور مرکب تیار کریں۔

مقدار خوراک

۵ تا ۱۰ گرام۔

جوارش طباشیر

وجہ تسمیہ

طباشیر کی شمولیت کی وجہ سے یہ نام دیا گیا ہے۔

افعال و خواص اور محل استعمال

مقوی معدہ ہے۔ صعود اجزات کو روکتی ہے۔ نافع دورانِ سر، دافع قے، دافع غشیان، نافع اسہالِ صفر اوی۔

جزء خاص

طباشیر کبود

دیگر اجزاء مع طریقہ تیاری

گل سُرخ، آملہ مقشر، طباشیر کبود، صندل سفید، کشنیز خشک ہر ایک ۳۵ گرام، حب الّاس، پوست ترنج، پوست سماق، مصطکی رومی ہر ایک ۲۰ گرام، کافور خالص ۵ گرام۔ جملہ ادویہ کو باریک کر کے شہدِ خالص سے چند ادویہ کے قوام میں ملائیں اور جوارش تیار کریں۔

مقدار خوراک

۵ تا ۱۰ گرام۔

جوارِشِ عُوْدُ (تُرَش)

وجہ تسمیہ

جزء خاص عود کے نام پر موسوم ہے۔

افعال و خواص اور محل استعمال

جوع البقر کو نافع ہے۔ معدہ اور جگر کی رطوبات کی تنظیم کرتی ہے اور نفخ معدہ کو ختم کرتی ہے۔ معدہ کی چاروں قوتوں: قوتِ جذبہ، قوتِ ماسکہ، قوتِ ہاضمہ اور قوتِ دفعہ کو تقویت دیتی ہے۔ برودت معدہ کو زائل کر کے بھوک لگاتی ہے۔ صفراء کی زیادتی اور منہ کی تلخی کو دور کرتی ہے۔ نافع عام ہے۔

جزء خاص

عود ہندی۔

دیگر اجزاء مع طریقہ تیاری

اس کے متعدد نسخے پائے جاتے ہیں۔ سنبل الطیب، ہیل خرد، زعفران، قرفل، پوست، ترنج، دار چینی، بادر نجبویہ، مصطکی رومی، طباشیر ہر ایک ۵ گرام، عود ہندی ۳۵ گرام آب سیب ترش ۲۲۵ ملی لیٹر، عرقِ گلاب ۲۷۵ ملی لیٹر آب لیموں کاغذی ۴۰۰ ملی لیٹر۔ سب دواؤں کو کوٹ چھان کر مذکورہ بالا آیات میں قند سفید ۳۰۰ گرام اور شہدِ خالص ۳۰۰ گرام کا قوام کر کے ملائیں اور مرکب تیار کریں۔

مقدار خوراک
۵ تا ۷ گرام

جوارِش عُوْدُ (شیریں)

وجہ تسمیہ

اپنے جزءِ خاص عود کے نام سے موسوم ہے۔

افعال و خواص اور محل استعمال

معدہ کو قوت دیتی ہے اور رطوبتِ معدی کو دفع کرتی ہے۔ ہاضم اور مستہتی طعام ہے۔

جزء خاص

عود ہندی

دیگر اجزاء مع طریقہ تیاری

دانہ ہیل خرد، دانہ ہیل کلاں، دار چینی، زنجبیل، دار فلفل، زعفران ہر ایک ۵۔۵ گرام عود، قرنفل ہر ایک ۱۰ گرام۔ جملہ ادویہ کو کوٹ چھان کر سہ چند شہد خالص کے توام میں پہلے بورہ آر منی ڈال کر حل کریں۔ پھر دوسری دوائیں ملا کر توام تیار کریں۔

مقدار خوراک

۵ تا ۱۰ گرام۔

جوارش فلافلی

وجہ تسمیہ

فلفل سیاہ، فلفل دراز اور فلفل سفید کی شمولیت کی وجہ سے یہ نام رکھا گیا۔

افعال و خواص اور محل استعمال

محلل و کاسر ریاح غلیظہ، دافع و نافع وجع المعده، دافع حمی اربع۔ نافع سوء ہضم۔

جزء خاص

فلفل دراز

دیگر اجزاء مع طریقہ تیاری

فلفل سیاہ و سفید و دراز، ہر ایک ۱۰۰-۱۰۰ گرام، عود بلساں ۵۰ گرام، تخم کر فس، تاج قلمی، زنجبیل شامی، اسارون ہر ایک ۱۰-۱۰ گرام۔

جملہ ادویہ کو کوٹ چھان کر سہ چند قند سفید کے توام میں مرکب تیار کریں اور استعمال میں لائیں۔

مقدارِ خوراک

۳ تا ۵ گرام ہمراہ عرقِ کمون یا عرقِ صعتر۔

جوارشِ فواکہ

وجہ تسمیہ

پھلوں اور میوہ جات کے فلاحہ (گودا) سے بنائے جانے کی وجہ سے اس کا نام جوارشِ فواکہ تجویز کیا گیا۔

افعال و خواص اور محل استعمال

مقویٰ اعضائے ربیہ، دافع خفقان و ماخولیا، مقوی و مصلح معدہ، دافع اسہالِ صفاوی، دافع قے و غثیان۔

جزء خاص

فواکہ (میوہ جات)

دیگر اجزاء مع طریقہ تیاری

آبِ انارین، آبِ بہی، آبِ ناشپاتی، آبِ اناس، آبِ پودینہ ہر ایک ۵۰ ملی لیٹر، عرقِ گلاب، عرقِ کیوڑہ ہر ایک ۱۲۵ ملی لیٹر۔ اس میں قند سفید ۲ کلو کا قوام تیار کر کے بعد ازاں اسارون، سنبل الطیب، مصطکی، برگِ گلاب، زرنب، کپور کچری، پوستِ ترنج، پوستِ پستہ، بادرنجبویہ، ہر ایک ۵-۵ گرام مشک و عنبر ۲-۲ گرام پیس کر قوام میں ملائیں اور مرکب تیار کریں۔

مقدارِ خوراک

۵ تا ۷ گرام ہمراہ آبِ سادہ۔

جوارشِ کمونی

وجہ تسمیہ

زیرہ کی شمولیت کی وجہ سے یہ نام رکھا گیا ہے۔

افعالِ خواص اور محلِ استعمالات

مقویِ معدہ، دافعِ ریح و نفخ شکم / و، مجففِ رطوباتِ معدہ۔

جزء خاص

کمونى سیاہ

دیگر اجزاء مع طریقہ تیاری

زیرہ سیاہ مدبر ۱۰۰ گرام، زنجبیل ۲۰ گرام، فلفل سیاہ، برگ سدّاب، بورہ ارمنی سب ۱۰-۱۰ گرام۔ ادویہ کو بارک کوٹ پیس کر سہ چند شہدِ خالص کے قوام میں مرکب تیار کریں اور استعمال میں لائیں۔

مقدار خوراک

۵ تا ۱۰ گرام۔

جوارشِ کمونى کبیر

وجہ تسمیہ

جوارشِ کمونى کے نسخے میں مزید ادویہ کے اضافہ کی وجہ سے اس نام سے موسوم کیا گیا۔ یہ نسخہ جوارشِ کمونى کے مقابلے میں زیادہ مؤثر و مفید ہے۔

افعال خواص اور محل استعمالات

نافع برودتِ معدہ، دافع فواق و نفخِ معدہ، دافع امتلاءِ معدہ، نافع شہوتِ کلبی، دافع قونجِ ریجی و قبیلہِ ریجی، دافع حمیٰ بلغمی و سوداوی، حمہ بلغمی و سوداوی۔

جزء خاص

زیرہ سیاہ مدبّر۔

دیگر اجزاء مع طریقہ تیاری

زیرہ سیاہ مدبّر بریاں ۳۵۰ گرام، فلفل سیاہ ۳۵ گرام، زنجبیل ۵۰ گرام، برگِ سدّاب، تاجِ قلمی، دارِ چینی، قرفہ، حبِ بلساں، مصطکی رومی، سنبلِ الطیب، ے۔ے گرام، بورہِ ارمنی ے اگرام۔ جملہ ادویہ کو کوٹ چھان کر سہ چند شہدِ خالص کے قوام میں پہلے بورہِ ارمنی ڈال کر حل کریں، پھر دیگر ادویہ ملائیں اور مرکب تیار کریں۔

مقدارِ خوراک

۵ تا ۱۰ گرام ہمراہ عرقِ زیرہ یا عرقِ صعتر۔

جوارشِ مصطکی

وجہ تسمیہ

مصطکی اس کا جزء خاص ہے، اسی لئے یہ مصطکی کے نام سے موسوم ہے۔

استعمالات

آلات ہضم کی برودت کو ختم کرتی ہے، معدہ جگر اور امعاء کو تقویت دیتی ہے اور اسہال میں مفید ہے۔ بطور خاص نظریات معدی کے افرازات کی تعدیل و تنظیم کرتی ہے۔ ہارمون کے فساد سے پیدا ہونے والے امراض میں مفید ہے۔

جزء خاص

مصطکی۔

دیگر اجزاء مع طریقہ تیاری

مصطکی رومی ۲۵ گرام پیس کر شکر سفید ایک کلو اور عرق گلاب ۷۵ ملی لیٹر کے قوام میں ملائیں اور جواریش تیار کریں۔

مقدار خوراک

۵ سے ۱۰ گرام۔

نوٹ: قوام تیار کرنے سے پہلے برتن میں روغن بادام شیریں یا کنجد سفید لگائیں اور مصطکی کے سفوف کو قوام ٹھنڈا ہونے پر شامل کریں۔

جواہر مہرہ

وجہ تسمیہ

مہرہ بتی کو کہتے ہیں اور چونکہ مختلف جواہرات کو محلول کر کے بتی کے مانند بنا لیا جاتا ہے لہذا اس کو جواہر مہرہ کے نام سے موسوم کیا گیا ہے۔

افعال و خواص اور محل استعمال

جواہر مہرہ حرکات قلب کی بے نظمی اور قلب کے ضعف کو دور کرنے کی بے مثل دوا ہے۔ علاوہ ازیں مفرح و مقوی اعضاءِ ربیہ اور جسم کے عام ضعف کو دور کرتا ہے۔ صرع اور اختلاج کے دوروں میں مفید ہے۔

جزء خاص

جواہرات

دیگر اجزاء مع طریقہ تیاری

یا قوتِ رمانی، یشب سبز، فیروزہ نیشاپوری، عقیق یمنی، زمرد پکھراج، مروارید ناسفتہ، زہر مہرہ خطائی طباشیر کبود، بسداحمر کھربائے شمع، شاخِ مرجان، لاجورد مغسول، سندروس، ہر ایک ۱۰ گرام۔ ورقِ طلا، ورقِ نقرہ ۵-۵

گرام عرق کیوڑہ، عرق بیدمشک حسب ضرورت لے کر اُس میں پندرہ روز کھرل کریں اور بتی کی شکل کا بنا کر محفوظ کر لیں۔

مقدار خوراک

۵۰ تا ۷۵ ملی گرام ہمراہ دواء المسک معتدل جو اہر والی۔

جوہر سین

وجہ تسمیہ

جوہر سین، سم الفار (سنکھیا) کے جوہر کو کہتے ہیں۔ سم الفار کا پہلا حرف ”س“ ہے اس لحاظ سے اس کے نام پر اس کو ”جوہر سین“ کہا گیا۔

افعال و خواص اور محل استعمال

مقوی باہ، مقوی اعضاءِ رئیسہ، نافع امراض بارده و بلغمیہ۔

دیگر اجزاء مع طریقہ تیاری

سم الفار ۲۰ گرام کو شراب برانڈی میں خوب کھرل کریں۔ خشک ہونے پر مٹی کے ایک کوزہ میں رکھ کر دوسرا کوزہ اُس کے اوپر ڈھک دیں اور گل حکمت کر کے ہلکی آنچ پر جوہر نکالیں، بالائی کوزہ پر کپڑا بھگو کر رکھیں اور

خشک ہونے پر بدلتے رہیں تاکہ اوپری کوزہ میں جوہر منجمد ہوتا جائے۔ جوہر نکل آنے کے بعد آگ سے علاحدہ کر کے خوب سرد ہو جانے پر کوزہ کو کھولیں اور جس قدر جوہر جمع ہو گیا ہو اُسے چھڑا کر محفوظ کر لیں۔
سم الفار کے بخارات آنکھوں کو نقصان پہنچا سکتے ہیں۔

مقدار خوراک

۳۰ تا ۶۰ ملی گرام، ہمراہ مکھن وبالائی۔

جوہر منقی

وجہ تسمیہ

جوہر رس کپور کا یہ دوسرا نام ہے، چونکہ اس جوہر کو منقی میں رکھ کر استعمال کیا (نگلا) جاتا ہے، اس لئے اس کو جوہر منقی بھی کہتے ہیں۔

افعال و خواص اور محل استعمال

آتشک، سوزاک، وجع المفاصل اور نقرس میں مفید و مستعمل ہے۔

جزء خاص

رس کپور

دیگر اجزاء مع طریقہ تیاری

رس کپور، دارِ شکنہ / دارِ چکنہ، سم الفار ہر ایک دس دس گرام شراب برانڈی ۵۰ ملی لیٹر میں خوب کھرل کریں۔ خشک ہونے پر مٹی کے ایک کوزہ میں رکھ کر دوسرا کوزہ اوپر سے بند کر کے گل حکمت کریں اور ہلکی آنچ پر رکھ کر چار گھنٹے تک بطریق مذکور جوہر اڑائیں۔ اس کے بعد کوزے کو ٹھنڈا کر لیں۔ سرد ہونے پر چہرہ کو بچا کر کوزہ کھولیں اور جوہر کو احتیاط سے چھڑالیں اور محفوظ کر لیں۔

مقدار خوراک

۳۰ ملی گرام، گولی بنا کر موہیز منقہ میں رکھ کر بغیر چبائے ہوئے نگل لیں۔

نوٹ: اگر دانتوں اور مسوڑوں کو لگ گیا تو نرم آجائے گا اور دانت کمزور ہو جائیں گے۔

حبوب (گولیاں)

عربی لفظ ”حب“ کے معنی دانہ کے ہیں۔ لیکن یہاں دواؤں کی وہ شکل مراد ہے جس میں کئی ادویہ کے سفوف کو کسی سیال میں گوندھ کر گولی کی شکل کا بنا لیا گیا ہو۔ یہ حکمائے قدیم کی ایجادات میں سے ہے۔ اکثر اطباء کا خیال ہے کہ بقراط اس کا موجد و مخترع ہے۔ علم و المرکبات میں کہیں ایک ہی دوا کے سفوف کو اور کبھی کئی ادویہ کے سفوف کو ملا کر گولیاں بنائی جاتی ہیں، حبوب کے استعمال کا تعلق کسی خاص نظام کے ساتھ مخصوص نہیں ہے۔ یہ متنوع امراض میں استعمال کرائی جاتی ہیں، ضرورت اور مواقع استعمال کے تحت گولیوں کا حجم چھوٹا بڑا بھی ہوتا ہے، مثلاً بقدر نخود، بقدر مسور، بقدر کر سنہ، بقدر ماش وغیرہ۔

حب احمر

وجہ تسمیہ

حب احمر کا ایک جزء شنگرف ہے جس کی وجہ سے اس کی رنگت سُرخ ہو جاتی ہے اسی مناسبت سے اس کا نام حب احمر رکھا گیا۔

افعال وخواص اور محل استعمال

مقوی باہ، مزید باہ، پیرانہ سالی میں اس کا استعمال خاص طور پر مفید بتایا جاتا ہے۔

جزء خاص

سم الفار

دیگر اجزاء مع طریقہ تیاری

سم الفار، ہڑتال طبعی، شکر ف ۱۵ گرام، لیمون کاغزی، آبِ ادرک تازہ ۱۲۵ ملی لیٹر میں اچھی طرح کھل کر کے مونگ کے برابر گولیاں بنائیں۔

مضر اثرات

اس سے بھوک میں کمی واقع ہو جاتی ہے۔ اس نسخہ میں اگر گندھک املسا مدبر ۱۵ گرام کا اضافہ کر لیں تو بھوک کی کمی اور قبض کی شکایت نہیں رہتی۔

مقدار خوراک

ایک تا ۲ گولی، ہمراہ شیر گاؤ۔

حب آذراقی

وجہ تسمیہ

اَذَارَاتِی اس مرکب کا جزوِ خاص ہونے کی وجہ سے اس نام سے موسوم ہے۔

استعمالات

عصبی دردوں میں مفید ہے۔ وجع المفاصل، نقرس اور تمام اوجاعِ بدن کو فائدہ دیتی ہے۔ عصبی امراض مثلاً فالج، لقوہ، استرخاء، ضعفِ اعصاب میں بھی سود مند ہے۔

جزء خاص

اَذَارَاتِی

دیگر اجزاء مع طریقہ تیاری

دار چینی، جائفل، جاوتری، عود صلیب، قر نفل ہر ایک ۱۰ گرام کچلہ مدبّر ۲۰ گرام۔ جملہ ادویہ کو پیس چھان کر عرق نانخواہ یا عرق پان میں خوب کھرل کریں اور چنے کے برابر گولیاں بنائیں۔

مقدار خوراک

ایک سے دو گولی ہمراہ آبِ تازہ۔

حب ایارج

وجہ تسمیہ

اس مرکب کے نسخہ میں ایارج فیقراء شامل ہونے کی وجہ سے اسے حب ایارج کا نام دیا گیا۔ تفصیل کے لئے دیکھئے ایارہ / ایارجات۔

افعال و خواص اور محل استعمال

سر اور بدن کے بلغمی مادوں کا تنقیہ کرتی ہے۔ صرع، سکتہ اور دردِ سر کی اکثر قسموں میں مفید ہے۔

جزء خاص

ایارج فیقراء

دیگر اجزاء مع طریقہ تیاری

ایارج فیقراء ۴ گرام تریبد (چرب شدہ) ۲ گرام، حب النیل، اسارون، غاریقون ہر ایک ۲ گرام، نمک، ہندی، شحم حنظل ہر ایک ڈیڑھ گرام کثیر ایک گرام۔ تمام ادویہ کو کوٹ چھان کر عرق بادیان میں مونگ کے برابر گولیاں بنائیں اور استعمال میں لائیں۔

مقدار خوراک

۵ تا ۷ گرام رات کے آخری پہر میں کھائیں اور صبح کو مُنہج و مُسہل کا کوئی حسبِ حال نسخہ استعمال کریں اور اس کے ساتھ ہی تبرید کا نسخہ بھی لیں۔

حب بخار

وجہ تسمیہ

دافع حمی افعال کی بناء پر حب بخار کے نام سے موسوم ہے۔

افعال و خواص اور محل استعمال

حمی، بلیریا اور موسمی بخاروں میں مفید ہے۔

جزء خاص

کر نجوہ

دیگر اجزاء مع طریقہ تیاری

مغز کر نجوہ ۶۰ گرام فلفل سیاہ ۱۵ گرام دونوں دواؤں کو پیس کر لعاب صمغ عربی میں چنے کے برابر گولیاں بنائیں اور استعمال میں لائیں۔

مقدار خوراک

دو گولی صبح دوپہر شام۔

حب بخار بہنسیجہ دیگر: بچھناک، شگرف، فلفل سیاہ، سہاگہ ہر ایک ۵ گرام عرق لیموں کاغذی میں خوب پیس کر
مونگ کے برابر گولیاں بنائیں اور ایک گولی دن میں دو بار پانی کے ہمراہ کھائیں۔

حب پان

وجہ تسمیہ

عرق پان میں کھرل کئے جانے کی وجہ سے اس کو حب پان کے نام سے موسوم کیا گیا۔

افعال و خواص اور محل استعمال

آتشک میں خاص طور پر مفید ہے۔

جزء خاص

سم الفار۔

دیگر اجزاء مع طریقہ تیاری

سم الفار، طباشیر، کات سفید ہر ایک تین تین گرام۔ جملہ ادویہ کو باریک پیس کر عرق پان میں خوب کھرل کریں
اور بقدر مونگ گولیاں بنالیں۔

مقدار خوراک

ایک گولی صبح ہمراہ مکھن استعمال کریں۔

نوٹ: اس دوا کے استعمال کے دوران گھی، مکھن اور روغنی اشیاء زیادہ کھائیں۔

حب پیتہ

وجہ تسمیہ

اپنے جزء خاص کے نام سے موسوم ہے۔

افعال و خواص اور محل استعمال

معدہ کی تقویت اور ہضم کی اصلاح کرتی ہے۔ تخمہ اور ہیضہ میں مفید ہے۔ ہیضہ کے زمانے میں اس کا استعمال وبائی اثرات سے محفوظ رکھتا ہے۔ اس کا استعمال بطور علاج و حفظاً تقدّم بھی کیا جاتا ہے۔

جزء خاص

پیتہ ولایتی

دیگر اجزاء مع طریقہ تیاری

پیتھ و لایتی ۱۰ گرام زنجبیل، فلفل سیاہ، پودینہ خشک، گل مدار، نمک لاہوری، نمک سیاہ ہر ایک ۲۰ گرام جملہ ادویہ کو کوٹ چھان کر عرق لیموں میں چنے کے برابر گولیاں بنائیں اور استعمال میں لائیں۔

مقدار خوراک

ایک گولی بعد طعام ہمراہ آبِ سادہ۔

حب پچلونہ

وجہ تسمیہ

ہندی لفظ ہے۔ پچ کا معنی ہضم ہونا اور لونابہ معنی نمک، یعنی نمک ہاضم کی مناسبت سے یہ نام دیا گیا۔

افعال و خواص اور محل استعمال

بد ہضمی، قلتِ اشتہا، کثرتِ ریاح، ضعفِ معدہ اور فواق میں نفع بخش ہے۔

جزء خاص

نمکیات اور نانخواہ

دیگر اجزاء مع طریقہ تیاری

نمک سیاہ، نمک سانہر، نمک سیندھا ہر ایک ۵ گرام، پودینہ، زرنباہر ایک ۲۵ گرام پوست ہلیلہ زرد، پوست ہلیلہ، آملہ مقشر، فلفل سیاہ، فلفل دراز، زیرہ سیاہ، زیرہ سفید، زنجبیل، وچ ترکی ہر ایک ۳۵ گرام، کشنیز خشک ۱۰۰ گرام، نانخواہ، بادیان ہر ایک ۲۰۰ گرام۔ ادویہ کو کوٹ چھان کر عرق لیموں میں تر کر کے دھوپ میں رکھیں۔ خمیر پیدا ہو کر خشک ہو جائے تو پھر اسی طرح عرق آملہ سبز میں خشک کریں۔ اس کے بعد آب لیموں ملا کر جنگلی بیر کے برابر گولیاں بنائیں۔

مقدار خوراک

دو۔ دو گولیاں ہمراہ آب سادہ بعد غذا لیں۔

حب پیچش

وجہ تسمیہ

زحیر مزمن میں استعمال ہونے کے باعث اس نام سے یہ حب مشہور ہیں۔

افعال و خواص اور محل استعمال

پیچش، درد اور مروڑ کو تسکین دیتی ہیں اور خون بند کرتی ہیں۔ زحیر سدی میں روغن بیدانجیر کے ساتھ ان کو تجویز کیا جاتا ہے۔

جزء خاص

افیون

دیگر اجزاء مع طریقہ تیاری

مازو، مائیں خرد، ہر ایک ۱۰ گرام صمغ عربی ۴ گرام افیون ۲ گرام۔ جملہ ادویہ کو کوٹ چھان کر فلفل سیاہ کے برابر گولیاں بنائیں اور استعمال میں لائیں۔

مقدار خوراک

بڑوں کو ۲ عدد اور بچوں کو ایک عدد ہمراہ آبِ سادہ۔

حب تپ بلغمی

وجہ تسمیہ

یہ حبوب بلغمی بخاروں میں استعمال ہونے کی وجہ سے ”حب تپ بلغمی“ کے نام سے موسوم ہیں۔

افعال و خواص اور محل استعمال

بلغمی بخاروں میں نفع بخش ہے۔

جزء خاص

مغز کر نجوہ۔

دیگر اجزاء مع طریقہ تیاری

مغز کر نجوہ، فلفل دراز ہر ایک ۲۰ گرام، زیرہ سفید برگ بول ہر ایک ۱۰ گرام۔ ادویہ کو کوٹ چھان کر پانی میں چنے کے برابر گولیاں بنائیں۔

مقدار خوراک

ایک ایک گولی : صبح ☆ دوپہر ☆ شام

حب تنکار

وجہ تسمیہ

تنکار سہاگہ کو کہتے ہیں، جو اس کا جزء خاص ہے۔ اسی مناسبت سے اس کا یہ نام رکھا گیا۔

افعال و خواص اور محل استعمال

مشتہی طعام اور دافع قبض ہے۔ معدہ کو قوت دیتی ہے اور اس کی گرانی کو زائل کرتی ہے۔ محلل ریاح ہے۔ کلانی شکم میں اس کا استعمال مفید ثابت ہوتا ہے۔

جزء خاص

سہاگہ

دیگر اجزاء مع طریقہ تیاری

سہاگہ ۳۵ گرام، اجوائن خراسانی ۲۰ گرام، فلفل سیاہ ۱۲۵ گرام، صبر زرد ۷۵ گرام۔ تمام ادویہ کو کوٹ چھان کر مغز گھی کوار میں ملا کر چنے کے برابر گولیاں بنائیں۔

مقدار خوراک

۲ تا ۴ گولی بعد غذا یا بوقت خواب۔

حب جدوار

وجہ تسمیہ

اپنے جزء خاص جدوار کے نام سے موسوم ہے۔

افعال و خواص اور محل استعمال

سعال اور نزلہ مزمن میں مفید ہے۔ اعضاء ریسہ کو تقویت دیتی ہے۔ ضعف باہ، جریان اور امساک کے لئے مخصوص دوا ہے۔ ایون کی عادت کو ختم کرتی ہے۔ محرک قلب ہے۔

جزء خاص

جدوار

دیگر اجزاء مع طریقہ تیاری

حب جدوار کے متعدد نسخے ہیں۔ درج ذیل نسخہ حکیم علوی خان کا ترتیب دیا ہوا ہے اور عام طور پر یہی مستعمل و معمول بہا ہے۔

ایون ۶۰ گرام، جدوار خطائی ۱۰ گرام، زعفران ۵ گرام کو باریک کر کے بڑے ناریل میں بھر دیں اور اُس پر آٹا لگا کر بند کر دیں، پھر شیر گاؤ ۱۵ لیٹر میں جوش دیں۔ جب تمام دودھ خشک ہو کر جلنے کے قریب پہنچے تو ناریل کو دودھ سے نکال کر اتنے گھی میں بھونیں کہ گھی ناریل کے اوپر آ جائے۔ جب آٹا سُرخ ہو جائے تو ناریل کو نکال کر آٹا دور کر دیں اور ناریل کے اوپر کاسیاہ چھلکا بھی صاف کر لیں اور بعد ازاں ناریل مع دواؤں کے اتنا پیسیں کہ اس کا قوام مرہم کی طرح ہو جائے۔ پھر ان پسی ہوئی دواؤں میں سے ۱۰۰ گرام لے کر جاوتری، بہن سُرخ، بہن سفید، سنبل الطیب ہر ایک ۵-۵ گرام، مغز بادام شیریں، ۳ گرام، مغز چلغوزہ و تخم خرفہ، مقشر ہر ایک ۲ گرام طباشیر، صمغ عربی، اجوائن خراسانی، بیخ، لُقّاح، جانفل ہر ایک دو ۲ گرام، روغن بلسان ۱۰ ملی لیٹر، مصری ۱۰ گرام۔ جملہ ادویہ کو خوب کوٹ چھان کر سفوف کو روغن بلسان میں چرب کر کے تمام اجزاء کو عرق گلاب کے ہمراہ خوب کھرل کریں اور بقدرِ خود گولیاں بنائیں۔

مقدار خوراک

ایک تا دو گولی ہمراہ شیر گاؤ۔

حب جواہر

وجہ تسمیہ

جواہرات پر مشتمل ہونے کی وجہ سے اس مرکب کو ”حب جواہر“ کے نام سے جانا جاتا ہے۔

افعال و خواص اور محل استعمال

اعضاء ریسہ کو قوت دیتی ہے اور منعش حرارتِ غریزی ہے۔ مرض سے شفایابی کے بعد کی نقاہت کو دور کرتی ہے۔ حابس دم و مانع اسہال ہے۔

جزء خاص

جواہرات

دیگر اجزاء مع طریقہ تیاری

یا قوت سُرخ، نیلم، پکھراج زرد، زمرُد سبز، مروارید ناسفتہ بسدا حمر، لیشب سبز، عقیق یمنی، لاجورد مغسول، فادزہر معدنی، مصطکی رومی، ایک ایک گرام، نارجیل دریائی، جدوار خطائی، مومیائی اصلی، ورقِ طلا ہر ایک ڈیڑھ گرام کو عرقِ گلاب ۱۰۰ ملی لیٹر، عرق کیوڑہ ۱۰۰ ملی لیٹر میں دو ہفتہ کھل کر لیں اور مونگ کے برابر گولیاں بنا کر محفوظ کر لیں۔

مقدار خوراک

ایک تا دو گولی حسب ضرورت۔

حبِ حلتیت

افعال و خواص اور محل استعمال

ہضم طعام، تقویتِ معدہ اور تحلیلِ ریاح کے لئے نافع ہے۔ ضعفِ باہ اور بدن کی عام کمزوری کو دور کرتی ہے۔

جزء خاص

حلتیت

دیگر اجزاء مع طریقہ تیاری

حلتیت ۴۰ گرام زنجبیل ۳۰ گرام، نمک سیاہ، نمک لاہوری ۲۰ گرام، قر نفل خولجان، فلفل سیاہ، فلفل دراز، الاچی خرد، کباب چینی، مصطکی، فلفلویہ، ناخواہ پوست، ہلیلہ کابلی، پوست بلیلہ، آملہ مقشر، شونیز ہر ایک ۱۰ گرام سب دواؤں کو کوٹ چھان کر رکھ لیں اور ہینگ کو کوٹ کر علاحدہ سے دیسی گھی میں بریاں کریں۔ پھر آب گھیکوار، آب لیموں، آب ادرک تازہ هموزن میں تمام دوائیں بھگوئیں۔ پانی خشک ہونے پر مذکورہ آیات میں اسی طرح ۲-۳ مرتبہ مزید بھگو کر خشک کریں۔ اس کے بعد بقدرِ نخود گولیاں بنائیں اور محفوظ کر لیں۔

مقدار خوراک

ایک سے چار گولی بعد غذائیں، ہمراہ آبِ سادہ۔

حبِ حمل

وجہ تسمیہ

یہ حبوب استقرار حمل کی استعداد پیدا کرنے کی وجہ سے حبِ حمل کے نام سے موسوم ہیں۔

افعال و خواص اور محل استعمال

حیض کی باقاعدگی کی صورت میں استقرار حمل کی صلاحیت پیدا کرتی ہیں۔ رحم کو تقویت دینے کے ساتھ ساتھ رحم کی اکثر بیماریوں میں ان کا استعمال مفید ہے۔

جزءِ خاص

مشکِ خاص

دیگر اجزاء مع طریقہ تیاری

مشکِ خاص ۲۵۰ گرام، ایونِ خاص ۱۲۵ ملی گرام، جانفل اعدد، زعفران اگرام، برگِ قنب ۲ گرام، قند سیاہ کہنہ (پُرانا گڑ) ۵ گرام، چھالیہ چکنی ۳ عدد، قر نفل ۵ عدد۔ جملہ ادویہ کو کوٹ چھان کر بقدرِ ضرورت گڑ میں ملائیں۔ پھر جنگلی بیر کے برابر گولیاں بنائیں اور استعمال میں لائیں۔

مقدارِ خوراک

ایام حیض کے خاتمہ کے فوراً بعد صبح و شام ایک ایک گولی دودھ کے ساتھ تین روز تک کھائیں اور چوتھے روز مباشرت کریں۔

حبِّ خاص

وجہ تسمیہ

تقویتِ باہ میں اپنے مخصوص فعل کی وجہ سے ”حبِّ خاص“ کے نام سے موسوم ہے۔

افعال و خواص اور محل استعمال

قوت باہ کو برائی بخنتہ کرتی، اعصاب، دل، دماغ اور جگر کو قوت دیتی ہیں اور دورانِ خون کو تیز کرتی ہیں۔

جزء خاص

کشتہ نقرہ

دیگر اجزاء مع طریقہ تیاری

الاحمر ۶ گرام کشتہ عقیق ۱۲ گرام، کشتہ فولاد ۸ گرام، کشتہ نقرہ ۳۰ گرام، زعفران کچلہ مدبر ہر ایک ۱۲ گرام عنبر ۱۰ گرام، مشک ۱ گرام، ورق نقرہ ۱۲ گرام، عرقِ گلاب ۳۰۰ ملی لیٹر۔ پہلے زعفران اور ورقِ نقرہ کو الگ الگ عرقِ گلاب میں کھریں۔ پھر بقیہ دوائیں ملا کر کھریں اور عنبر کو گھی (۵ گرام) میں آگ پر پگھلائیں۔ جب سب دوائیں خوب حل ہو جائیں تو مشک کو عرقِ گلاب میں کھریں اور شامل کریں اور عرقِ گلاب میں مونگ کے برابر گولیاں بنائیں اور خشک ہونے پر ورقِ طلا چڑھائیں۔

مقدار خوراک

ایک گولی صبح ۲۵۰ ملی لیٹر دودھ کے ہمراہ استعمال کریں۔

نوٹ: کر میوں کے موسم میں اس دواء کو لینے سے احتیاط کریں۔

حبِ سعال

وجہ تسمیہ

دافعِ سعال ہونے کی مناسبت سے اس کا نام حب سعال رکھا گیا ہے۔

افعال و خواص اور محل استعمال

سعال میں مفید ہے۔

جزء خاص

تخم خشخاش۔

دیگر اجزاء مع طریقہ تیاری

صمغ عربی، کیترا، تخم خشخاش، شکر تیغال، مغز پیستہ، مغز بادام، مغز بہدانہ ہم وزن لے کر آب کوکنار میں باریک پیس کر بقدر نخود گولیاں بنائیں۔ اگر اس نسخہ میں دوسری دواؤں کے وزن کے برابر افیون کا بھی اضافہ کر لیا جائے تو اس کی افادیت بہت بڑھ جاتی ہے۔

مقدار خوراک

بوقت ضرورت ایک تا ۲ گولی منہ میں رکھ کر چوسیں۔

حب سورنجان

افعال وخواص اور محل استعمال

وجع المفاصل، نقرس، عرق النساء اور اوجاع عصبی میں مفید ہے۔

جزء خاص

سورنجان شیریں

دیگر اجزاء مع طریقہ تیاری

صبر سقوطری، پوست ہلیله زرد سورنجان شیریں، ہم وزن ادویہ کو کوٹ چھان کر آبِ سادہ یا آبِ ادرک میں مونگ کے برابر گولیاں بنائیں۔

مقدار خوراک

۳ گرام صبح و شام ہمراہ آبِ سادہ۔

حب سیاہ (برائے مقامی استعمال)

وجہ تسمیہ

گولیوں کا رنگ سیاہ ہونے کی وجہ سے ”حب سیاہ“ کا نام دیا گیا ہے۔

افعال و خواص اور محل استعمال

آشوبِ چشم میں نافع ہے۔

جزء خاص

افیون

دیگر اجزاء مع طریقہ تیاری

رسوت زرد ۴۵ گرام، شب میمانی (بریاں) ۲۵ گرام، افیون ۱۰ گرام، برگ نیم سبز پانچ عدد، زعفران نصف گرام، صبر زرد ۳ گرام۔ سب دواؤں کو لوہے کی کڑاہی میں ڈال کر تھوڑا پانی ملا کر خوب گھوٹیں۔ اس کے بعد آگ پر رکھیں۔ جب گولی بننے کے لائق ہو جائے تو اتار کر گولیاں بنائیں۔

ترکیب استعمال

دن میں تین چار مرتبہ پانی میں گھسیں کر پوٹوں پر لگائیں۔

حب شبیار

وجہ تسمیہ

بوقت شب استعمال ہونے والے مرکبات شب بارات کہلاتے ہیں۔ چونکہ یہ جب رات کو استعمال کی جاتی ہیں اس لئے انہیں ”شبیار“ کہا گیا ہے۔

افعال و خواص اور محل استعمال

متقی دماغ و معدہ ہے۔ دردِ سر اور ثقلِ سماعت کو دور کرتی ہے۔ امراضِ چشم، ورمِ طحال، بواسیر، کھانسی اور حمیات مزمنہ میں نافع ہے۔

جزء خاص

ایارج فیقراء

دیگر اجزاء مع طریقہ تیاری

ایارج فیقراء ۱۲۵ گرام ہلیلہ زرد، ہلیلہ سیاہ ہر ایک ۳۵ گرام گلِ سُرخ ۲۵ گرام مصطکی، عصارہ غافث، انیسون ہر ایک ۱۰ گرام۔ جملہ ادویہ کو کوٹ چھان کر مونگ کے برابر گولیاں بنائیں۔

مقدار خوراک

۱۰ تا ۱۵ گرام رات کو تین بجے کھا کر صبح، منضج کا کوئی مناسب نسخہ پیئیں (دیکھئے شب یارات)۔

حب شفاء

وجہ تسمیہ

کئی امراض میں افادیت پہونچانے کی وجہ سے حب شفاء نام رکھا گیا ہے۔

افعال و خواص اور محل استعمال

ہر قسم کے درد سر، پرانے بخار، اعضاء کی تکان اور گراوٹ میں مفید ہے۔ نوبتی بخاروں میں دورہ سے قبل اس کا استعمال بخار سے محفوظ رکھتا ہے، حب شفاء کے استعمال سے ایون کی عادت بھی ختم ہوتی ہے۔

جزء خاص

تخم جوز مائل۔

دیگر اجزاء مع طریقہ تیاری

تخم جوز مائل ۶۰ گرام، ریوند چینی ۴۰ گرام، زنجبیل، صمغ عربی ہر ایک ۲۰ گرام۔ پہلے صمغ عربی کو پانی میں بھگو کر حل کریں، پھر دوسری دوائیں کوٹ چھان کر ملائیں اور چنے کے برابر گولیاں بنائیں۔

مقدار خوراک

۲ گولی حسب ضرورت۔

حب شہیقہ / حب اناردانہ

وجہ تسمیہ

مرض شہیقہ سے منسوب ہے

افعال و خواص اور محل استعمال

کالی کھانسی میں مفید اور زود اثر ہے۔

جزء خاص

اناردانہ

دیگر اجزاء مع طریقہ تیاری

اناردانہ ۴۰ گرام جو اکھاڑ ۵ گرام، فلفل سیاہ ۱۰ گرام، فلفل دراز ۲۰ گرام قند سیاہ ۸۰ گرام باریک کر کے قند سیاہ ملا کر چنے کے برابر گولیاں بنائیں۔

مقدار خوراک

دن میں چار مرتبہ ایک ایک گولی منہ میں ڈال کر چوسیں۔

حب عنبر مومیائی

وجہ تسمیہ

عنبر اور مومیائی سے تیار ہونے کی وجہ سے یہ نام رکھا گیا ہے۔

افعال و خواص اور محل استعمال

دل، دماغ اور اعصاب کے ضعف کو دور کرتی ہے۔ تقویت باہ اور تقویت اعضاءِ ربیہ کے لئے مخصوص دوا ہے۔

جزء خاص

عنبر اور مومیائی۔

دیگر اجزاء مع طریقہ تیاری

عنبر ایک گرام مومیائی خالص، مصطلگی رومی ہر ایک نصف گرام کوروغن پستہ تین ملی لیٹر کے ہمراہ چینی کی پیالی میں ڈالیں پھر ایک تانبہ کے برتن میں اُس پیالی کو رکھ کر اس برتن میں عرقِ گلاب، عرقِ بہار نارنج اس قدر ڈالیں کہ وہ پیالی کے بالائی کنارے کے نیچے رہے اور پیالی کے اندر نہ جائے۔ اس کے بعد ایک دیگی میں پانی بھر کر اُس کے اندر وہ برتن رکھ دیں۔ پھر دیگی کا منہ بند کر کے گل حکمت کریں اور اُس کے نیچے تھوڑی آگ جلائیں تاکہ مومیائی پگھل جائے۔ اس کے بعد اسے آگ سے اتار کر پیالی کی دوا میں فادزہر معدنی، مشک خالص ہر ایک ایک گرام مروارید ناسفتہ، طباشیر کبود قر نفل، جاوتری جانفل، بہمن سُرخ، بہمن سفید، دار چینی، شقاقل مصری،

زنجبیل، درونج عقربی، عود ہندی، عود صلیب، ثعلب مصری، جدوار خطائی ہر ایک نصف گرام باریک پیس کر ملا لیں اور بقدرِ نخود گولیاں بنائیں اور گولیوں کو مطلی کر لیں۔ پھر استعمال میں لائیں۔

مقدار خوراک

ایک گولی صبح یا شام کو، ہمراہ شیر گاؤ۔

حب غافث

وجہ تسمیہ

اپنے جزء خاص کے نام سے موسوم ہے۔

افعال و خواص اور محل استعمال

بلغمی، سوداوی، حمیاتِ مزمنہ و مرکبہ میں مفید ہے۔

جزء خاص

عصارہ غافث

دیگر اجزاء مع طریقہ تیاری

عصارہ غافث ۲۰ گرام طباشیر، سنبل الطیب ہر ایک ۷ گرام، گل سرخ ۵ گرام پانی میں پیس کر بقدر خود گولیاں بنائیں۔

مقدار خوراک

۳ گرام ہمراہ عرق گاؤزباں ۱۲۵ ملی لیٹر۔

حب قوقایا

وجہ تسمیہ

قو قویا سریانی زبان میں راس (سر) کو کہتے ہیں چونکہ یہ حب منقی دماغ ہیں۔ اس لئے یہ ”حب قوقایا“ کے نام سے موسوم ہوئیں۔

افعال و خواص اور محل استعمال

فالج، لقوہ استرخاء اور دوسری بارد بلغمی بیماریوں میں مفید ہے۔

جزء خاص

شحم حنظل

دیگر اجزاء مع طریقہ تیاری

شحم حنظل، صبر زرد، عصارہ افسنتین، مصطکی رومی ہر ایک ۶ گرام سقمونیا ۳ گرام۔ تمام ادویہ کو باریک پیس کر
نخودی گولیاں بنائیں۔

مقدار خوراک

۳ تا ۵ گرام ہمراہ آب گرم یا عرقیات۔

حب کا کڑا سینگی

وجہ تسمیہ

جزء خاص کے نام سے موسوم ہے۔

افعال و خواص اور محل استعمال

ضیق النفس اور کھانسی میں مفید ہے۔ سعال اطفال میں خصوصیت کے ساتھ مفید و مؤثر ہے۔ نافع امراض بلغمی و
ریوی ہے۔

جزء خاص

کا کڑا سینگلی

دیگر اجزاء مع طریقہ تیاری

اصل السوس، فلفل سیاہ ہر ایک ۲۵ گرام جو اکھاڑ ۱۲ گرام کا کڑا سینگلی ۵۰ گرام۔ جملہ ادویہ کو خوب باریک کر کے بقدرِ نخود گولیاں بنائیں۔

مقدار خوراک

بڑوں کو ایک گولی صبح و شام، بچوں کو نصف گولی ماں کے دودھ میں گھس کر دیں۔

حب کبد نوشادری

وجہ تسمیہ

یہ گولیاں متعلقہ عضو کے امراض میں استعمال ہونے اور نسخہ میں نوشادر کی شمولیت کی وجہ سے ”حب کبد نوشادری“ کے نام سے موسوم ہوئیں۔

افعال و خواص اور محل استعمال

ورم جگر، گرانی معدہ و قبض، ہاضمہ طعام، کاسر ریاح۔

جزء خاص

نو شادر

دیگر اجزاء مع طریقہ تیاری

نو شادر، نمک طعام، نمک سیاہ، نمک لاہوری، ہلبلہ سیاہ، پوست ہلبلہ کابلی، باؤ بڑنگ، فلفل سیاہ، زنجبیل نر کچور، سہاگہ بریاں۔ تمام ادویہ کو ہم وزن لے کر باریک کوٹ کر چھان لیں۔ پھر عرقِ گلاب میں بقدرِ خود گولیاں بنائیں۔

مقدار خوراک

۲ تا ۴ عدد (بعد غذا لیں)۔

حب کبریت

وجہ تسمیہ

حب کبریت ”حب ترش مشتی“ کے نام سے بھی موسوم ہے۔

افعال وخواص اور محل استعمال

ہاضم طعام، کاسرریاح، مقوی معدہ، نافع بواسیر۔

جزء خاص

زنجبیل و کبریت۔

دیگر اجزاء مع طریقہ تیاری

زنجبیل ایک کلو، نمک سیاہ، نمک سنگ ہر ایک ۲۵۰ گرام، قرنفل، فلفل دراز، گندھک آملسا ہر ایک ۲۰-۲۰ گرام الاچھی خرد ۱۵ گرام۔ تمام ادویہ کو علیحدہ علیحدہ کوٹ کر چھان لیں۔ پھر آب لیموں کاغزی میں تر کر کے خشک کریں۔ اسی طرح سات مرتبہ تر و خشک کر کے بقدر نخود گولیاں بنائیں۔

مقدار خوراک

۱ تا ۴ عدد گولیاں بعد طعام۔

حب کتھ

وجہ تسمیہ

دواء کے ایک جز کتھ (کات سفید) کے نام سے موسوم ہے۔

افعال وخواص اور محل استعمال

آتشک و سوداوی امراض میں مفید ہے۔

جزء خاص

رسکپور

دیگر اجزاء مع طریقہ تیاری

کانور رسکپور، کات سفید ہر ایک ۱۵ گرام، موصلی سفید ۲۵ گرام، عرق پان ۶۰ گرام میں اچھی طرح کھل کر کے چنے کے برابر گولیاں بنائیں اور استعمال میں لائیں۔

مقدار خوراک

ایک گولی مونیر منقی میں رکھ کر نگلیں۔

نوٹ : رسکپور کی وجہ سے اس گولی کے کھانے میں یہ احتیاط رکھیں کہ دانتوں سے نہ لگے۔

حبّ گل آکھ

وجہ تسمیہ

اپنے جزءِ خاص کے نام سے موسوم ہے۔

افعال و خواص اور محل استعمال

نافع وجع المفاصل، عرق النساء نیز اعصابی دردوں میں مفید ہے۔

جزء خاص

گلِ مدار

دیگر اجزاء مع طریقہ تیاری

گل، مدار، زنجبیل، فلفل سیاہ، برگ بانس۔ ہم وزن ادویہ کو کوٹ چھان کر بقدرِ نخود گولیاں بنائیں اور استعمال میں لائیں۔

مقدار خوراک

۲ گولی، صبح و شام ہمراہ آبِ تازہ۔

حب لیموں

وجہ تسمیہ

عرقِ لیموں میں کھرل کئے جانے کی وجہ سے حبِ لیموں کے نام سے موسوم ہے۔

افعال و خواص اور محل استعمال

آتشک، سوداوی امراض، وجع مفاصل اور نقرس میں مفید ہے۔

جزء خاص

مردار سنگ

دیگر اجزاء مع طریقہ تیاری

کات سفید، حب النیل، پوست ہیل کلاں سوختہ، نونل کہنہ۔ ہر ایک ۱۵ گرام مردار سنگ ۳۰ گرام۔ جملہ ادویہ کو باریک کوٹ پیس کر عرقِ لیمون کاغذی ۱۰۰ عدد میں خوب کھرل کر کے چنے کے برابر گولیاں بنائیں۔

مقدار خوراک

ایک ایک گولی صبح و شام ہمراہ آبِ سادہ۔

حب مروارید

وجہ تسمیہ

اپنے جزء خاص مروارید کے نام سے موسوم ہے۔

افعال و خواص اور محل استعمال

مقوی اعضاء ریسہ۔ مرض کے بعد کی نقاہت دور کرتی ہے۔ سیلان الرحم اور عورتوں کی کمزوری میں خاص طور سے مفید ہے۔

جزء خاص

مروارید

دیگر اجزاء مع طریقہ تیاری

سہاگہ بریاں، مازو سوختہ ہر ایک ۶۰ گرام مصطکی رومی ۱۲۰ گرام، کچلہ مدبر ۶۰ گرام، مروارید عنبر ہر ایک ۱۵ گرام علیحدہ علیحدہ پیس کر عنبر کو عرق گلاب میں حل کر کے سب دواؤں کو ملائیں اور نخودی گولیاں بنائیں۔

مقدار خوراک

ایک گولی صبح و شام ہمراہ عرق عنبر خصوصی احتیاط حالت حمل میں ممنوع الاستعمال ہے۔

حب مقل

وجہ تسمیہ

اپنے جزء خاص کے نام سے موسوم ہے۔

افعال و خواص اور محل استعمال

بو اسیر ریجی اور قبض میں مفید ہے۔

جزء خاص

مقل ازرق۔

دیگر اجزاء مع طریقہ تیاری

پوست ہلیلہ زرد پوست ہلیلہ کابلی، مقل ازرق ہر ایک ۵۰ گرام تربد مجوف ۱۰۰ گرام سبکینج ۵۰ گرام خردل ۲۰ گرام مقل اور سبکینج کو آب گندنا یا آب برگ پیاز میں اچھی طرح حل کر کے اور باقی دواؤں کو کوٹ چھان کر روغن زرد میں بریاں کر کے ملائیں اور بقدر نخود گولیاں بنائیں۔

مقدار خوراک

۲ سے ۴ عدد ہمراہ آب نیم گرم بوقت خواب شب۔

حَبِّ مُلَذِّذٍ

وجہ تسمیہ

جماعت میں لذت پیدا کرنے کی وجہ سے یہ ”حب ملذذ“ کہلاتی ہے۔

افعال و خواص اور محل استعمال

ملذذ و محرک باہ۔

جزء خاص

عاقترقا۔

دیگر اجزاء مع طریقہ تیاری

زعفران، عاقترقا ہر ایک ۶ گرام، مصطکی ۴ گرام میعہ ساکنہ ۲ گرام باریک کر کے چڑے کے خون میں کھری کریں اور چنے کے برابر گولیاں بنائیں۔

مقدار خوراک

جماع سے قبل ایک گولی لعاب صمغ عربی میں گھس کر عضو مخصوص پر لگائیں۔

نوٹ : حب ملذذ خارجی استعمال کی دوا ہے۔

حب ملین

وجہ تسمیہ

فعل مخصوص تلین سے موسوم ہے۔

افعال و خواص اور محل استعمال

دافع قبض ہے۔ تلین اور اسہال کا کام کرتی ہے۔

جزء خاص

مغز حب السلاطین۔

دیگر اجزاء مع طریقہ تیاری

مغز حب السلاطین (جمال گوٹہ) ۵ گرام مغز بادام، مغز تخم بیدانجیر ہر ایک ۱۰ گرام قند سفید ۲۰ گرام باریک کر کے موٹھ (مونگ) کے برابر گولیاں بنائیں۔

مقدار خوراک

تلین کے لئے ایک تا دو عدد اسہال مقصود ہو تو ۴ عدد ہمراہ آب نیم گرم۔

حبّ نشاط / حبّ نشاط انگیز

وجہ تسمیہ

مجامعت میں لذت و نشاط پیدا کرنے کی وجہ سے اس کا نام ”حبّ نشاط“ رکھا گیا ہے۔

افعال و خواص اور محل استعمال

امساک کے لئے مخصوص دواء ہے۔ سُرعۃ انزال میں مفید ہے۔

جزء خاص

کشتہ نقرہ

دیگر اجزاء مع طریقہ تیاری

کشتہ نقرہ ۵ گرام، زعفران، جاوتری، ریگ ماہی ہر ایک ۱۵-۱۵ گرام۔ جانفل، سمندر سوکھ ہر ایک ۱۰ گرام، مشک زہر مہرہ ہر ایک ایک گرام۔ تمام دواؤں کو خوب باریک کھل کر کے عرق پان میں بقدر خود گولیاں بنائیں۔

مقدار خوراک

ایک گولی جماع سے دو گھنٹہ قبل ہمرہ دودھ استعمال کریں۔

حلوی

حلوی

عربی زبان کا لفظ ہے۔ شیریں مرکب کو کہتے ہیں۔

اس میں دوائی اجزاء کے ساتھ میدہ، سوجی، گھی، شکر، نشاستہ وغیرہ اشیاء شامل کی جاتی ہیں جس کی وجہ سے یہ خوش ذائقہ اور خوش گوار ہوتا ہے۔ مقوی خاص و مقوی عام کے طور پر حلوی استعمال کیا جاتا ہے۔ لہذا اپنے مشتملات کی بناء پر مختلف ناموں سے موسوم ہے۔ مثلاً: حلوی بیضہ مرغ، حلوی گزر (گاجر)، حلوی گھی کوار وغیرہ۔

حلوی بیضہ مرغ

وجہ تسمیہ

بیضہ مرغ اس کا جزء خاص ہے اور اسی نام سے معنون ہے۔

افعال وخواص اور محل استعمال

مقوی باہ، مقوی اعضاءِ رئیسہ، مقوی بدن، مغذی، مسمن بدن۔

جزء خاص

بیضہ مُرغ۔

دیگر اجزاء مع طریقہ تیاری

زردی بیضہ مُرغ ۲۰ عدد، روغن گاؤ ۱۲۵ گرام میں بریاں کریں اور بعد ازاں عرق بہار نارنج، عرق بیدمشک ۵۰ ملی لیٹر میں قند سفید ۲۵۰ گرام کا قوام کر کے زردی بیضہ مُرغ ملائیں۔ پھر جانفل، جاوتری ۵-۵ گرام باریک پس کر زعفران ایک گرام عرق بیدمشک میں حل کریں اور قوام تیار کر کے حلوی بنائیں۔

مقدار خوراک

۵ گرام سے ۱۰ گرام تک، صبح و شام۔

حلوی گھی کوار

افعال وخواص اور محل استعمال

باہ اور عام بدن کی تقویت کے لئے نہایت مفید ہے۔

جزء خاص

گھی کو ار

دیگر اجزاء مع طریقہ تیاری

مغز گھی کو ار ڈھائی سو گرام شیر گاؤ سو ایٹر میں خوب پکائیں۔ مخلوط ہونے پر شکر سفید سو اکلوملائیں اور مغز بادام مغز پستہ خرما (چھوارہ) ہر ایک ۱۰۰ گرام پیس کر شامل کریں۔ پھر آگ سے اتار کر زعفران ۲ گرام عرقِ گلاب میں کھل کر کے اضافہ کریں۔

مقدار خوراک

۱۰ سے ۲۰ گرام۔

خمیرہ

خمیرہ اطباء ہند کی ایجادات میں سے ہے۔ مغلیہ دور کے ہندوستانی اطباء نے امراء کی فرمائش پر اُن کی نزاکت و نفاست طبع کے پیش نظر اس خوش ذائقہ مرکب کا اضافہ کیا۔ یہ معجون کی خاص قسم ہے۔ خمیرہ جات تقویتِ اعضائے رئیسہ خصوصاً قلب و دماغ کے لئے مخصوص ہیں۔ لطافت اور تفریحِ طبیعت اس کی خصوصیت ہے۔

خمیرہ کا قوام معجون کی طرح سخت اور گاڑھا نہیں ہوتا، البتہ شربت کے مقابلہ میں قدرے گاڑھا رکھا جاتا ہے۔ آگ سے اتار کر قوام کو اس قدر گھونٹتے ہیں کہ اجزاء ہوائیہ کے ملنے سے اُس کا رنگ تبدیل ہو کر سفیدی مائل ہو جاتا اور وہ خمیرہ کے مانند پھول جاتا ہے۔

طریقہ تیاری

جن ادویہ سے خمیرہ تیار کرنا مقصود ہوتا ہے، اُن کو کم و بیش یک شبانہ و روز (۲۴ گھنٹے) یا تو پانی میں بھگو کر اُن کا زلال حاصل کر لیتے ہیں یا اُن کا جو شانہ تیار کر لیا جاتا ہے اور اُس میں حسب ضرورت مصری یا شکر شامل کر کے قوام کر لیا جاتا ہے۔ اُس کے بعد خشک ادویہ کا سفوف تیار کر کے آہستہ آہستہ شامل کرتے جاتے ہیں اور ملاتے جاتے ہیں تاکہ دواؤں کی گٹھلی نہ بن جائے۔

علاوہ ازیں اگر خمیرہ میں مُشک، عنبر اور زعفران جیسی ادویہ شامل کرنی ہو تو انہیں کسی مناسب خوشبودار عرق میں حل کر کے خمیرہ کو گھونٹنے کے دوران تھوڑا تھوڑا ملاتے جائیں۔ خمیروں کو گھونٹنے کے لئے پہلے لکڑی

کے بنے ہوئے خاص طرح کے گھوٹے آتے تھے، مگر اب اس عمل کے لئے جدید آلات و مشینیں نہایت کامیابی سے استعمال کی جا رہی ہیں اور جدید تکنیکی آلات سے تیار شدہ نمیرے بہتر مانے جاتے ہیں۔

خمیرہ آبریشم سادہ

وجہ تسمیہ

آبریشم کی شمولیت کی وجہ سے یہ نام دیا گیا ہے۔

افعال و خواص اور محل استعمال

مقوی قلب و دماغ، نافع خفقان، اختلاج اور وحشت کو دور کرتا ہے۔ مقوی بصارت، ذہن و حافظہ کو بڑھاتا ہے اور ضغط الدم کو کنٹرول رکھتا ہے۔

جزء خاص

آبریشم

دیگر اجزاء مع طریقہ تیاری

آبریشم خام مقرض ۱۰۰ گرام آب آہن تاب (لوہا بچھائے ہوئے پانی) ۳ لیٹر میں ۲۴ گھنٹہ بھگو کر اتنا جوش دیں کہ پانی ایک لیٹر باقی رہ جائے۔ اس کے بعد چھان لیں۔ پھر گاؤز باں بادر نجبویہ ہر ایک ۵-۵ گرام علیحدہ سے دوسرے پانی میں جوش دے کر چھان کر ملائیں اور نبات سفید ڈھائی سو گرام شہد خالص ۱۲۵ گرام ملا کر قوام

کریں۔ بعد میں آبریشم خام ۱۰ گرام، گل گاؤزباں، تخم فرنج مشک۔ ہر ایک ۸ گرام کوٹ پیس کر اور کھرباء
یشب، مرجان ہر ایک ۴ گرام عرق گلاب ۵۰ ملی لیٹر میں کھریل کر کے قوام میں شامل کریں۔ قوام درست ہو
جانے پر آگ سے اتار کر اتنا گھوٹیں کہ خمیرہ کی طرح سفید ہو جائے۔

مقدار خوراک

۵ سے ۱۰ گرام ہمراہ عرق گاؤزباں ۱۲۵ ملی لیٹر۔

خمیرہ آبریشم حکیم ارشد والا

وجہ تسمیہ

خمیرہ آبریشم کے متعدد نسخے معمول بہا ہیں۔ حکیم شریف خاں نے علاج الامراض میں امراض قلب کے تحت
اس کے پانچ نسخے اور امراض سوداویہ کے تحت اس کے آٹھ نسخے تحریر کئے ہیں، جن میں ایک حکیم ارشد کا مختصر
نسخہ بھی شامل ہے۔ متعدد اطباء کے ترتیب دیئے ہوئے نسخوں میں حکیم ارشد کے مڑتبہ اس نسخہ کو خاص شہرت
حاصل ہوئی۔ اپنی افادیت کی وجہ سے امراض قلب کی مخصوص دواؤں میں اس کا شمار ہوتا ہے۔

افعال و خواص اور محل استعمال

تفریح و تقویت قلب کے لئے نہایت مفید ہے۔ خفقان، وسواس مایخولیا اور نزلہ حار کو فائدہ دیتا ہے۔ اعضاء
رئیسہ قلب و دماغ و جگر کی تقویت کے علاوہ بیماری کے بعد کی عام نقاہت و کمزوری کو رفع کرتا ہے۔

جزء خاص

آبریشم خام مقررَض

دیگر اجزاء مع طریقہ تیاری

آبریشم خام مقررَض ۴۲۵ گرام، برادہ صندل سفید ۶ گرام، سنبل الطیب، پوست بیرون ترخ، مصطکی، قر نفل دانہ ہیل خرد، سازج ہندی ہر ایک ۵ گرام عودِ غرق ۴ گرام سب کو باریک کپڑے کی پوٹلی میں باندھ کر عرق گاؤ زباں، عرق بید مشک، عرق گلاب، آب سیب، آب انار شیریں، آب بھی شیریں ہر ایک ۱۵۰ ملی لیٹر بارش کا پانی ۲ لیٹر میں اس قدر جوش دیں کہ دو لیٹر پانی جل جائے۔ اس کے بعد پوٹلی نکال کر دواء کے پانی میں شہد خالص ڈھائی سو گرام نبات سفید ۷۵۰ گرام ملا کر قوام کریں۔ پھر عنبر اشہب ۵ گرام عرق کیوڑہ میں حل کر کے قوام میں ملائیں اور اسی طرح ورق طلائی، ورق نقرہ، کہرباء شمع، مرجان ہر ایک ۶ گرام، مردارید، یاقوت، لیشب سبز ہر ایک ۹ گرام، مشک خالص، زعفران خالص ہر ایک ۵ گرام خوب اچھی طرح کھل کر کے قوام میں شامل کریں اور حسب معمول آگ سے نیچے اتار کر اس قدر گھوٹیں کہ خمیرہ کی طرح سفید ہو جائے۔

مقدار خوراک

۳ تا ۵ گرام ہمراہ عرق گاؤ زباں ۱۲۵ ملی لیٹر۔

خمیرہ آبریشم شیرہ عناب والا

وجہ تسمیہ

خمیرہ آبریشم کے مخصوص نسخہ میں شیرہ عناب کے اضافہ کی وجہ سے یہ نام رکھا گیا ہے۔

افعال و خواص اور محل استعمال

خفقان و وحشت کے علاوہ حافظہ کو قوت دیتا ہے۔ معدہ کی کمزوری کو رفع کرتا ہے۔ سل و دق اور سعال یا بس میں مفید ہے۔

جزء خاص

آبریشم و عناب

دیگر اجزاء مع طریقہ تیاری

آبریشم خام مقرض ۱۵۰ گرام (صاف کیا ہوا) بارش کے پانی دو لیٹر میں تین روز تک بھگو کر جوش دیں۔ تقریباً نصف لیٹر پانی رہ جانے پر چھان لیں۔ پھر سیب شیریں، سیب ترش، انار ترش، انگور شیریں، بہی شیریں کو نچوڑ لیں اور عناب کو پانی میں جوش دے کر ملا کر نچوڑیں۔ اسی طرح گاؤ زباں کو جوش دے کر نچوڑیں اور صندل سفید عرق گلاب میں گھس کر چھان لیں۔ ان میں سے ہر ایک ۳۰ ملی لیٹر ہونا چاہیے۔ پھر ان تمام آیات / عصاروں کو عرق گلاب ۱۵۰ ملی لیٹر اور نبات سفید ۱۵۰ گرام میں ملا کر پکائیں، جب قوام درست ہو جائے تو زعفران ۳ گرام عنبر و مشک ہر ایک ۲-۲ گرام عرق گلاب میں کھل کر کے قوام میں داخل کریں۔

مقدار خوراک

۳ تا ۵ گرام ہمراہ عرق گاؤ زباں ۱۲۵ ملی لیٹر۔

نوٹ: محرومین کو استعمال کرانے کے لئے اس نسخہ میں عرق بید مشک ۱۲۵ ملی لیٹر اور آب تر بوز ۳۰ ملی لیٹر کا اضافہ کرنا چاہیے۔

خمیرہ آبریشم عود و مصطکی والا

وجہ تسمیہ

خمیرہ آبریشم کے مخصوص نسخہ میں عود اور مصطکی کے اضافہ کی وجہ سے یہ نام رکھا گیا ہے۔

افعال و خواص اور محل استعمال

یہ خمیرہ بطور خاص دماغ کو تقویت دیتا ہے اور مایخولیا مرقی اور وحشت کو زائل کرتا ہے، قلب، جگر اور معدہ کو قوت دیتا ہے۔ نافع بواسیر ہے۔

جزء خاص

آبریشم عود و مصطکی

دیگر اجزاء مع طریقہ تیاری

آبریشم خام مقررہ ۳۵۰ گرام، عود، مصطکی، مشک ہر ایک دو گرام، یاقوت کھربائی، مرجان ایشب ہر ایک چار گرام، مروارید عنبر ہر ایک ۸ گرام برگ بادر نجبویہ، برگ فرنجبشک ہر ایک ۷۵ گرام، سونا اور لوہا بھجے پانی (آبِ طلا و آبِ آہن تاب) ۴ لیٹر میں آبریشم کو اس قدر جوش دیں کہ ایک لیٹر پانی باقی رہ جائے، پھر مل چھان کر نبات سفید ۱۲۵ گرام کا قوام کریں اور درج بالا دواؤں کو عرقِ گلاب میں علیحدہ علیحدہ کھرل کر کے قوام میں شامل کریں اور استعمال میں لائیں۔

مقدار خوراک

۳ تا ۵ گرام ہمراہ عرق گاؤ زباں ۱۲۵ ملی لیٹر۔

خمیرہ بنفشہ

وجہ تسمیہ

اپنے

جزء خاص کے نام سے موسوم ہے۔

افعال وخواص اور محل استعمال

امراض صدروریه کے لئے مخصوص ہے۔ مرطب دماغ، دافع قبض، ملیّن شکم۔

جزء خاص

بنفشہ

دیگر اجزاء مع طریقہ تیاری

بنفشہ ۱۵۰ گرام رات کو دو لیٹر پانی میں بھگو کر صبح کو جوش دیں۔ جب نصف پانی باقی رہ جائے تو نبات سفید ڈیڑھ کلو کا توام کریں اور اچھی طرح گھوٹیں۔

مقدار خوراک

۲۰ تا ۴۰ گرام ہمراہ عرق گاؤ زباں ۱۲۵ ملی لیٹر۔

خمیرہ خشخاش

افعال وخواص اور محل استعمال

نزله حار اور حاد میں مفید ہے۔ نزلاوی رطوبات کو پھیپھڑوں کی طرف گرنے سے روکتا ہے۔ سہل اور کھانسی میں مفید ہے۔ پھیپھڑے کے زخم مندمل کرتا ہے۔ مسکن حرارت ہے۔ کثرت طمث میں مفید ثابت ہوتا ہے۔

جزء خاص

خشخاش

دیگر اجزاء مع طریقہ تیاری

کوکنار مسلم سوعدہ، اس کا پوست علیحدہ کچل کر اور تخموں کو باریک پیس کر بارش کے پانی ڈھائی لیٹر میں خوب جوش دیں۔ پھر چھان کر نبات سفید ڈیڑھ کلو کا قوام کر کے خمیرہ تیار کریں۔

مقدار خوراک

۵ سے ۱۰ گرام ہمراہ عرق گاؤ زباں ۱۲۵ ملی لیٹر۔

نوٹ: اس خمیرہ کی قوت دو سال تک قائم رہتی ہے۔

خمیرہ صندل

افعال و خواص و محل استعمال

قلب کو قوت دیتا ہے۔ دافع خفقان ہے، گھبراہٹ اور حرارت کو زائل کرتا ہے۔ مسکن عطش ہے۔

جزء خاص

صندل سفید

دیگر اجزاء مع طریقہ تیاری

برادہ صندل سفید ۷۵ گرام، عرقِ گلاب نصف لیٹر میں رات کو بھگوئیں، صبح جوش دے کر صاف کر کے قند سفید ایک کلو توام کریں اور خمیرہ بنائیں۔

مقدار خوراک

۵ سے ۱۰ گرام ہمراہ عرق گاؤ زباں ۱۲۵ لیٹر۔

خمیرہ گاؤ زباں سادہ

افعال و خواص و محل استعمال

قلب و دماغ کو قوت دیتا ہے، خفقان، وحشت اور مایخیوں میں نافع ہے۔ بینائی کو قوت و جلاء دیتا ہے۔

جزء خاص

گاؤ زباں

دیگر اجزاء مع طریقہ تیاری

برگ گاؤ زباں ۳۰ گرام گل گاؤ زباں، کشیز خشک مقشّر، آبریشم خام مقرض بہن سفید، صندل سفید، تخم بالنگو، تخم فرنجشک بادرنجبویہ ہر ایک ۱۰ گرام رات کو دو لیٹر پانی میں بھگو کر صبح جوش دے کر صاف کریں اور نبات سفید ایک کلو شہد خالص ۲۵۰ گرام ملا کر قوام تیار کریں۔

مقدار خوراک

۱۰ تا ۱۵ گرام ہمراہ عرق گاؤ زباں ۱۲۵ ملی لیٹر۔

خمیرہ گاؤ زباں عنبری

وجہ تسمیہ

عنبر کی شمولیت کی وجہ سے خمیرہ گاؤ زباں کا یہ نسخہ عنبری کے نام سے موسوم ہے۔

افعال و خواص اور محل استعمال

تقویت قلب و دماغ کے علاوہ حافظہ کو خاص طور پر تقویت دیتا ہے۔

جزء خاص

گاؤ زباں اور عنبر

دیگر اجزاء مع طریقہ تیاری

برگ گاؤزباں ۳۰ گرام، گل گاؤزباں، کشنیز خشک مقشر، آبریشم خام مقرض، بہمن سفید، صندل سفید، تخم بالنگو، تخم فرنجشک، بادرنجبویہ، اسطوخودوس، تودری سُرخ، تودری سفید ہر ایک ۱۰ گرام رات کو دو لیٹر پانی میں بھگو کر صبح اس قدر جوش دیں کہ نصف پانی باقی رہ جائے۔ اس کے بعد چھان کر نبات سفید ایک کلو، شہد خالص ۲۵۰ گرام ملا کر قوام تیار کریں۔ پھر عنبر اشہب ۲ گرام عرق کیوڑہ ۱۰ ملی لیٹر میں حل کر کے ملائیں اور ورقِ طلا، ورقِ نقرہ، ہر ایک ۶ گرام کا اضافہ کریں۔ مرکب تیار ہے۔

مقدار خوراک

۳ تا ۵ گرام ہمراہ عرق گاؤزباں ۱۲۵ ملی لیٹر۔

خمیرہ گاؤزباں عنبری جواہر والا

وجہ تسمیہ

خمیرہ گاؤزباں عنبری میں جوہرات کا اضافہ کیا جاتا ہے جس کی وجہ سے یہ نام رکھا گیا۔

افعال و خواص اور محل استعمال

اعلیٰ درجہ کا مقوی قلب و دماغ اور مفرح ہے۔ خفقان مایئولیا اور وسواس میں مفید ہے۔ دماغی کمزوری کے لئے خاص ہے۔ مقوی دماغ اور مقوی عام ہے۔

جزء خاص

گاؤزباں اور عنبر کے علاوہ جواہرات۔

دیگر اجزاء مع طریقہ تیاری

گاؤزباں ۲۰ گرام کشنیز خشک مقشر، آبریشم خام مقرض، بہمن سفید، صندل سفید، تخم بالنگو، تخم فرنجبشک، ہر ایک ۱۰ گرام رات کو دو لیٹر پانی میں جملہ ادویہ کو بھگو کر صبح اس قدر جوش دیں کہ نصف پانی باقی رہ جائے، پھر مل چھان کر نبات سفید ایک کلو، شہد خالص ۲۵۰ گرام کا قوام کریں اور عنبر ۲ گرام ورقِ طلاء، ورقِ نقرہ ہر ایک ۵ گرام اضافہ کر کے مروارید یا قوت زمرد، زہر مہرہ ہر ایک ۴ گرام کھل کر کے قوام میں شامل کریں۔

مقدار خوراک

۳ تا ۵ گرام ہمراہ عرق گاؤزباں ۱۲۵ ملی لیٹر۔

خمیرہ گاؤزباں عنبری جدوار عود صلیب والا

وجہ تسمیہ

خمیرہ گاؤزباں عنبری کے نسخہ میں جدوار اور عود صلیب کے اضافہ کی وجہ سے یہ نام رکھا گیا ہے۔ دماغی و اعصابی امراض کی منتخب دوا ہے۔

افعال وخواص اور محل استعمال

دماغی امراضِ بارده، صرع، فالج، لقوہ، ریشہ، استرخائی، ضعفِ اعصاب میں مفید ہے۔ اعضاءِ ریشہ کو تقویت دیتا ہے۔ مقوی و محرکِ اعصاب ہے۔

جزء خاص

گاؤزباں اور عنبر کے علاوہ جدوار اور عود صلیب۔

دیگر اجزاء مع طریقہ تیاری

خمیرہ گاؤزباں عنبری کے نسخہ میں جدوار ۱۰ گرام اور عود صلیب ۱۰ گرام کے اضافہ سے یہ تیار کیا جاتا ہے۔ باقی ترکیب حسبِ بالا ہے۔

مقدار خوراک

۳ گرام ہمراہ عرق گاؤزباں ۱۲۵ ملی لیٹر۔

خمیرہ مروارید

وجہ تسمیہ

مروارید کی شمولیت کی وجہ سے اس کا نام رکھا گیا ہے۔

افعال و خواص اور محل استعمال

دل و دماغ کو قوت بخشتا ہے۔ خفقان و حشت اور حرارت کو زائل کرتا ہے۔ جدری و حصبہ (موتی جھراید چچک) اور دیگر بیماریوں کے بعد کی، کمزوری میں نہایت مجرب و مفید ہے۔

دیگر اجزاء مع طریقہ تیاری

مروارید ۴ گرام کھرباء شمعی، طباشیر یشب، زہر مہرہ، صندل سفید، ورق نقرہ ہر ایک ۳ گرام، شربت سیب، شربت انار، شربت بہی، ہر ایک ۶۰ ملی لٹر قند سفید ۱۵۰ گرام دواؤں کو باریک کھل کر کے شربت اور قند سفید کے قوام میں ملائیں۔ آخر میں ورق نقرہ کا اضافہ کر کے خوب گھوٹیں۔

مقدار خوراک

۳ تا ۵ گرام ہمراہ عرق گاؤزباں ۱۲۵ ملی لیٹر۔

دواء

دواء جھاڑ (حَمُول منقّی رحم)

وجہ تسمیہ

رحم کی فاسد رطوبات کو نکلانے اور مواد فاسدہ کا رحم سے تنقیہ کرنے کی وجہ سے یہ مرکب دواء جھاڑ کے نام سے معروف ہے۔ یہ ہندی ترکیب کا نام تھا۔ اب اس کا متبادل نام ”حمول منقّی رحم“ ہے۔

افعال و خواص اور محل استعمال

منقّی رطوباتِ رحم، ورمِ رحم کے تحلیل ہونے کے بعد فاسد مادّوں کے اخراج کے لئے اس کا استعمال مفید ہوتا ہے۔ یہ الیافِ رحم کو ڈھیلا کرتی ہے تاکہ فاسد مواد کا اخراج آسانی ہو سکے۔

جزء خاص

جواکھار

دیگر اجزاء مع طریقہ تیاری

مویز منقہ ۱۲ گرام، جو اکھار ۳ گرام کو کوٹ پیس کر بقدر ۲ گرام پوٹلی بنا کر دایہ کے ذریعہ اندام نہانی میں معمولاً استعمال کرائیں۔ یا اُس سفوف میں شہد ملا کر شافہ بنائیں اور بوقت ضرورت حمل کریں۔

دواء سمیٹ (حمل مضیق رحم)

وجہ تسمیہ

چونکہ یہ دواء ایفِ رحم کو سکیڑتی ہے اور رحم کو تقویت دیتی ہے لہذا اس کا نام ”حمل مضیق و مقوی رحم“ رکھا گیا۔

افعال و خواص اور محل استعمال

رحم اور مہبل کے ایف کو سکیڑتی ہے۔ سیلانِ رطوبات کو بند کرتی ہے۔ دواء جھاڑ سے تنقیہ و صفائی کے بعد اس کو تقویتِ رحم کے لئے استعمال کراتے ہیں۔

جزء خاص

ہیرا کسبیس

دیگر اجزاء مع طریقہ تیاری

پوست انار، ہیرا کسبس، مازوئے سبز، تاج قلمی، گچ کہنہ، مائیں خرد ہم وزن لے کر کوٹ چھان کر دو دو گرام کی پوٹلیاں بنائیں اور دایہ کے ذریعہ مہبل میں جمولاً استعمال کرائیں۔

دوائے سیاہ مسہل

وجہ تسمیہ

چونکہ گندھک اور پارہ کی شمولیت کی وجہ سے یہ مرکب سیاہ ہو جاتا ہے۔ اس لئے اس کو دوائے سیاہ مسہل کا نام دیا گیا ہے۔

افعال و خواص اور محل استعمال

سوداوی و بلغمی مادوں کا مخصوص مسہل ہے۔ جذام، آتشک، وجع المفاصل اور خارش وغیرہ میں مفید ہے۔

جزء خاص

حب السلاطین۔

دیگر اجزاء مع طریقہ تیاری

پارہ، گندھک املسار، ہر ایک ۱۰ گرام دونوں کو ملا کر کجلی کر لیں یعنی خوب کھرل کر کے سُر مہ کے مانند بنا لیں۔ یہاں تک کہ کھرل میں پارہ چمٹنے نہ پائے۔ اس طرح زیادہ کھرل کرنے سے ایک فائدہ یہ ہوتا ہے کہ قے نہیں آتی ہے۔ پھر ہم وزن ادویہ یعنی ۲۰ گرام جمال گوٹہ ملا کر خوب کھرل کریں۔ اس کے بعد سنگ بصری ۱۰ گرام ملا کر باریک کھرل کریں۔ جمال گوٹہ ملانے سے دوا لیپ کی طرح تپلی ہو جائے گی۔ اسے کھرل سے نکال کر مٹی کے کورے پیالے میں لیپ کی طرح لگائیں اور خشک ہونے پر پیس کر حفاظت سے رکھیں۔

ترکیب دیگر

دوسری ترکیب یہ بھی ہے کہ مٹی کے کورے برتن میں لیپ کی طرح لگا کر اس میں دوا نگل پانی ڈالیں اور آگ پر اس قدر پکائیں کہ پانی خشک ہو جائے۔ اگر برتن میں پانی رہ جائے تو آگ سے اتار کر سایہ میں خشک کر لیں۔

مقدار خوراک

۲۵۰ ملی گرام دواء کافور ۱۲۵ ملی گرام میں ملا کر دودھ کے ساتھ کھائیں، جس روز اس کا مسہل لیں۔ اس روز غذا میں صرف دودھ اور چاول استعمال کریں۔ یہ ایسا مسہل ہے جس میں قے آنے کے باوجود دستوں میں کمی نہیں آتی۔

دواء الشفاء

وجہ تسمیہ

کئی امراض میں شفا بخش ہونے کی وجہ سے دواء الشفاء کے نام سے معروف ہے۔

افعال و خواص اور محل استعمال

منوم، مسکن اعصاب، دافع ذکاتِ حس، دافع ہیجان و جنون و مایخولیا، اختناق الرحم، صرع، سہر، صداع اور خون کے بڑھے ہوئے دباؤ (فشار الدم قوی) میں مفید ہے۔

جزء خاص

اسرول

دیگر اجزاء مع طریقہ تیاری

اسرول فلفل سیاہ ہم وزن باریک کر کے مونگ کے برابر اقراص بنائیں اور مذکورہ بالا امراض میں استعمال کرائیں۔

مقدار خوراک

۲ گرام ہمراہ آبِ سادہ۔

دواء الکبریت

وجہ تسمیہ

گندھک کی شمولیت کی وجہ سے یہ نام دیا گیا۔

افعال و خواص اور محل استعمال

مقوی معدہ و جگر و امعاء ہے۔ ضعف باہ، فالج، لقوہ، رعشہ اور دیگر بار د امراض میں مفید ہے۔

جزء خاص

کبریت (گندھکِ املسار)۔

دیگر اجزاء مع طریقہ تیاری

گندھکِ املسار، سنبل الطیب، قسط شیریں، تاج قلمی، زنجبیل، مصطکی رومی، قر نفل، جاوتری ہر ایک ۵ گرام، زراوندِ طویل، فلفل سیاہ، تخم کرفس، انیسون، نانخواہ، زیرہ سیاہ، پودینہ کوہی، اسارون ہر ایک دس گرام۔ جملہ ادویہ کو کوٹ چھان کر سہ چند شہد خالص کا قوام کر کے معجون بنائیں اور ۶ ماہ بعد استعمال کریں۔

مقدار خوراک

۳ تا ۵ گرام ہمراہ عرق بادیمان یا ہمراہ آبِ سادہ۔

دواء الکر کم صغیر

وجہ تسمیہ

دواء الکر کم کا یہ کم اجزاء پر مشتمل نسخہ ہے۔ لہذا ”دوائے کر کم صغیر“ کے نام سے موسوم کیا گیا۔

افعال و خواص اور محل استعمال

اس کے فوائد دواء الکر کم کبیر کی طرح ہیں۔ دیکھئے دواء الکر کم کبیر۔

جزء خاص

زعفران

دیگر اجزاء مع طریقہ تیاری

زعفران خالص، تاج قلمی، سنبل الطیب ہر ایک ۱۰ گرام شکوفہ اذخر، مرکی، قسط شیریں، دار چینی ہر ایک ۵ گرام۔ جملہ ادویہ کو کوٹ چھان کر شراب انگوری حسب ضرورت میں ۲۴ گھنٹے بھگوئیں۔ اس کے بعد سہ چند شہد کا قوام تیار کر کے معجون بنائیں۔

مقدار خوراک

۵ تا ۷ گرام ہمراہ عرق گاؤزباں ۱۲۵ ملی لیٹر شربت دینار ۲۵ ملی لیٹر یا ہمراہ آب سادہ۔

دواء الکرکُم کبیر

وجہ تسمیہ

کُرکُم زعفران کو کہتے ہیں جو اس نام سے موسوم ہے۔

افعال و خواص اور محل استعمال

جگر اور طحال کے اُن امراض میں خاص طور پر مفید ہے جو بروقت کے باعث پیدا ہوتے ہیں۔ جگر، گردہ اور مثانہ کو قوت دیتی ہے۔ استسقاء میں نافع ہے۔ مفتوح سد اور محلل ریاح ہے۔ جگر کے اکثر امراض میں مفید ہے۔

جزء خاص

زعفران

دیگر اجزاء مع طریقہ تیاری

زعفران خالص ۳۵ گرام، سنبل الطیب ۲۰ گرام، اسارون، انیسون، تخم کرفس، ریوند چینی، دو قو، مرکب ہر ایک ۱۵ گرام، رُب السوس، تاج قلمی، مصطکی، گل غافث ہر ایک ۱۰ گرام، فوہ ۵ گرام، قسط شیریں، دار چینی، شگوفہ اذخر، حب بلسان ہر ایک ۳ گرام روغن بلسان ۱۵ ملی لیٹر سب دواؤں کو کوٹ چھان کر شہدِ خالص سے چند کے توام میں ملائیں اور مرکب کو محفوظ کر لیں۔

مقدار خوراک

۵ تا ۷ گرام ہمراہ عرقِ گاؤزباں ۱۲۵ ملی لیٹر، شربتِ دینار ۲۵ ملی لیٹر۔

دواء المسک

وجہ تسمیہ

مشک کی شمولیت کی وجہ سے دواء المسک کا نام دیا گیا ہے۔ مختلف مزاجوں کی رعایت رکھتے ہوئے ان مرکبات کے حار و بارد اجزاء کی زیادتی و اعتدال اور جوہرات کی شمولیت و عدم شمولیت کی بناء پر اس کے متعدد نسخے ترتیب دیئے گئے ہیں، مثلاً دواء المسک بارد سادہ، دواء المسک، حار سادہ، دواء المسک معتدل سادہ، بارد جوہر والی، حار جوہر والی، معتدل جوہر والی وغیرہ۔

دواء المسک بارد سادہ

افعال و خواص اور محل استعمال

خفقان اور وحشتِ قلب کو دور کرتی ہے۔ دل و دماغ اور روح کو قوت دیتی ہے اور قلب کی بڑھی ہوئی حرارت کو کم کرتی ہے۔

جزءِ خاص

مشکِ خالص۔

دیگر اجزاء مع طریقہ تیاری

گل سُرخ، کشیز خشک، صندل سفید، تخم خرفہ، طباشیر ہر ایک ۱۵ گرام کہرباء شمع، بُسدا حمر آبریشم خام مقرض ہر ایک ۷ گرام، مشکِ خالص ایک گرام، نبات سفید تین سو گرام، سب نباتی دوائیں رات کو پانی میں بھگوئیں، صبح جوش دے کر مل چھان کر نبات سفید کا قوام کریں اور طباشیر کہرباء شمع اور مشک کو علیحدہ علیحدہ کھول کر کے قوام میں شامل کریں۔

مقدار خوراک

پانچ سے دس گرام ہمراہ عرقِ گاؤزباں ۷۵ ملی لیٹر، عرقِ بیدمشک ۳۵ ملی لیٹر، شربت انار شیریں ۲۰ ملی لیٹر یا ہمراہ آبِ سادہ۔

دواء المسک بارد جواہر والی

افعال و خواص اور محل استعمال

تمام خواص میں دواء المسک بارد سادہ سے زیادہ مؤثر اور قوی ہے۔

دیگر اجزاء مع طریقہ تیاری

گل سُرخ، کشیز خشک، صندل سفید، تخم خرفہ، گل گاؤزباں ہر ایک ۱۵ گرام، آبریشم خام مقرض ۷ گرام رات کو پانی میں بھگوئیں۔ صبح جوش دے کر مل چھان کر نبات سفید ۳۰۰ گرام ملا کر قوام تیار کریں۔ پھر مر وارید شاخ مر جاں، کہرباء شمع، زہر مہرہ، بسدا حمر، ہر ایک ۷ گرام طباشیر ۱۰ گرام، مشک خالص ایک گرام علیحدہ علیحدہ خوب باریک کھرل کر کے قوام میں شامل کریں۔

مقدار خوراک

۳ تا ۵ گرام ہمراہ عرق گاؤزباں و شربت انار یا ہمراہ آبِ سادہ۔

دواء المسک حار سادہ

افعال و خواص اور محل استعمال

دل و دماغ اور روح کی تقویت اور خفقان و وحشت دور کرنے کے علاوہ مایخولیا اور دوسرے سوداوی امراض اسی طرح بلغمی بیماریوں: فالج، لقوہ، استرخاء، کزاز وغیرہ میں انتہائی مفید ہے۔ معدہ کی اصلاح کرتی ہے۔ نیز مقوی عام ہے۔

دیگر اجزاء مع طریقہ تیاری

زرنباد، درونج عقربی کہرباء شمع، بسدا حمر، ہر ایک ۳۰ گرام آبریشم خام مقرض، بہمن سفید، بہمن سُرخ، سنبل الطیب، سازن ہندی، الاچھی خرد، قرنفل، ہر ایک ۲۰ گرام اشہ فلفل دراز، زنجبیل ہر ایک ۱۵ گرام، سب

دواؤں کو سفوف کر کے شہد خالص ایک کلو کے قوام میں شامل کریں اور مشک خالص ۵ گرام عرق کیوڑہ میں علیحدہ سے کھرل کر کے مرکب میں ملائیں اور استعمال میں لائیں۔

مقدار خوراک

۳ تا ۵ گرام ہمراہ عرق بادیان و عرق گذریا ہمراہ آب سادہ۔

دواء المسک حار جواہر والی

افعال و خواص اور محل استعمال

جواہرات کی شمولیت کی وجہ سے تمام خواص میں دواء المسک حار سادہ سے زیادہ قوی اور مؤثر ہے۔

دیگر اجزاء مع طریقہ تیاری

زرنباد، درونج عقربی ہر ایک ۳۰ گرام آبریشم خام مقرض، بہمن سفید، بہمن سُرخ، سنبل الطیب، ساذن ہندی، الاچھی خرد، قرنفل ہر ایک ۲۰ گرام، اشنہ، فلفل دراز، زنجبیل ہر ایک ۱۵ گرام سب دواؤں کو سفوف کر کے شہد خالص ایک کلو کے قوام میں شامل کریں اور مشک خالص ۵ گرام، مروارید، کہرباشمعی، بسداحمر ہر ایک ۳۰ گرام کو علیحدہ علیحدہ کھرل کر کے قوام میں ملائیں اور مرکب تیار کریں۔

مقدار خوراک

۳ تا ۵ گرام ہمراہ عرق بادیان ۷۵ ملی لیٹر، عرق گذر ۲۰ ملی لیٹر۔

دواء المسك معتدل ساده

افعال وخواص اور محل استعمال

خفقان سوداوی اور مالنخولیاے مرقی میں خاص طور پر مفید ہے۔ دل، جگر اور معدہ کو تقویت دیتی ہے۔

دیگر اجزاء مع طریقہ تیاری

زرشک بہدانہ ۱۵ گرام، طباشیر، صندل سفید، صندل سُرخ، کشنیز خشک، گل گاؤزباں، آملہ مقشر، تخم خرفہ ہر ایک ۱۰ گرام گل سُرخ، آبریشم خام مقرض، دارچینی، بہمن سفید، بہمن سُرخ، درونج عقربی ہر ایک ۷ گرام، عود ہندی، بادرنجبویہ ہر ایک ۵ گرام مصطکی، اشنہ، دانہ ہیل خردہراک ۴ گرام۔ تمام ادویہ کاسفوف کریں اور اُس میں دوچند قند سفید اور ہم وزن شہدِ خالص، نیز ہم وزن آبِ سیبِ شیریں کا قوام تیار کر کے سفوف شامل کریں۔ پھر زعفران ۵ گرام، مُشک، عنبر ہر ایک دو-دو (۲-۲) گرام علیحدہ علیحدہ کھل کر کے مرکب میں ملائیں۔

مقدار خوراک

۵ تا ۷ گرام ہمراہ عرق گاؤزباں، عرق بادیان یا ہمراہ آبِ سادہ۔

دواء المسك معتدل جواہر والی

افعال وخواص اور محل استعمال

تمام فوائد میں دواء المسک معتدل سادہ سے زیادہ قوی ہے۔

دیگر اجزاء مع طریقہ تیاری

زرشک بیدانہ ۱۵ گرام، طباشیر، صندل سفید، صندل سُرخ، کشنیز خشک، گل گاؤزباں، آملہ مقشر، تخم خرفہ ہر ایک ۱۰ گرام گل سُرخ، آبریشم خام، مقرض، دارچینی، بہمن سفید، بہمن سُرخ، درونج عقربی ہر ایک ۷ گرام، عود ہندی بادرنجبویہ ہر ایک ۵ گرام مصطکی، اشنہ، دانہ ہیل خرد ہر ایک ۴ گرام کوسفوف کریں اور اس سے دو چند قد سفید اور ہم وزن شہدِ خالص نیز ہموزن آبِ سیبِ شیریں کا قوام تیار کر کے سفوف شامل کریں۔ پھر مروارید کھرباء شمع، ہر ایک ۷ گرام، عرق کیوڑہ میں کھل کر کے اسی طرح مشکِ خالص، عنبر ہر ایک ۲ گرام زعفران ۵ گرام علیحدہ علیحدہ کھل کر کے قوام میں ملائیں۔ بعد میں ورقِ نفرہ ۱۰ گرام کا قوام میں اضافہ کریں۔

مقدار خوراک

۳ تا ۵ گرام ہمراہ عرق گذر، عرق عنبر، عرق بادیان یا ہمراہ آبِ سادہ۔

دیاقوزہ

وجہ تسمیہ

دیا قوزہ یونانی زبان میں شربت خشخاش کو کہتے ہیں (بحرالجمہر)۔ یہ مرکب پوست خشخاش سے بھی تیار کیا جاتا ہے۔ بعض اطباء کے مطابق لفظ دیا قوزہ کا اطلاق ”مرکب شربت“ پر بھی ہوتا ہے لیکن اس کی اصل وجہ تسمیہ خشخاش کی شمولیت ہے۔

افعال و خواص اور محل استعمال

خشک کھانسی میں مفید ہے۔ نزلہ حار کو دور کرتا ہے۔ نزلہ حاد میں مفید ہے۔

جزء خاص

پوست خشخاش

دیگر اجزاء مع طریقہ تیاری

پوست خشخاش سفید مسلم ۲۰ عدد، اصل السوس ۶۰ گرام، اسپنغول مسلم ۳۰ گرام، تخم خطمی، خبازی، صمغ عربی، کیترا، بہدانہ شیریں ہر ایک ۱۵ گرام، سب دواؤں کو ۳ لیٹر پانی میں رات کو بھگوئیں۔ صبح کو جوش دے کر مل چھان کر قند سفید ایک کلو کا قوام تیار کریں اور مرکب بنائیں۔

مقدار خوراک

۱۰ گرام ہمراہ آبِ سادہ / آبِ نیم گرم۔

ذَرُور / اَذْرَه

وجہ تسمیہ

ذَرُور عربی زبان کا لفظ ہے جس سے مراد زخم یا چھالوں پر مقامی طور پر چھڑکی جانے والی دوا ہے۔ ذَرُور کے کئی نسخے معمول بہا ہیں۔

ذَرُور کتھ

افعال و خواص اور محل استعمال

منھ کے چھالوں میں مفید ہے۔ نافع و دافع قلاع ہے۔

جزء خاص

کات سفید

دیگر اجزاء مع طریقہ تیاری

زرورد، کات سفید، کباب چینی، دانہ ہیل خرد، طباشیر۔ ہم وزن ادویہ کو کوٹ پیس کر ذرور بنائیں اور استعمال میں لائیں۔

ترکیب استعمال

بوقت ضرورت ایک چٹکی منہ میں چھڑکیں۔

ذرور مردار سنگ

افعال و خواص اور محل استعمال

ہر قسم کے زخموں میں مفید ہے۔ بالخصوص عضو مخصوص کے آتشکی زخموں میں مستعمل و معمول بہا ہے۔

جزء خاص

مردار سنگ

دیگر اجزاء مع طریقہ تیاری

شادنج مغسول، صبر زرد، مردار سنگ، پوست کدو سوختہ، ہم وزن کوٹ چھان کر ذرور بنائیں اور بوقت ضرورت زخموں پر چھڑکیں۔

رُبّ

رُبّ عربی لفظ ہے۔ رُبّوب اس کی جمع ہے۔ پھلوں کے رس یا اُس کے فلاحہ کو حاصل کر کے آگ کی حرارت سے گاڑھا کر لیا جاتا ہے۔ اسی کو رُبّ کہتے ہیں۔ پھلوں کے رس میں کبھی شکر ملا کر اور کبھی بغیر شکر ملائے ہوئے اُس کو گاڑھا کر لیتے ہیں۔ پھلوں کے خلاصہ کو محفوظ رکھنے کی یہ ایک طبی صنعت ہے جس سے غیر موسم میں بھی ضرورت کے مطابق اُن پھلوں کو بروئے کار لایا جاسکتا ہے۔ طبی استعمالات و اغراض کے لئے مختلف پھلوں کے رُبّوب تیار کئے جاتے ہیں۔ مثلاً: رُبّ انگور، رُبّ انار، رُبّ بہی، رُبّ جامن، رُبّ سیب وغیرہ۔ جملہ رُبّوب کی ترکیب تیاری تقریباً یکساں ہے۔

رُبّ انار

افعال و خواص اور محل استعمال

مفرح و مقوی قلب و دماغ ہے۔ صفاوی دستوں اور قے و متلی میں مفید ہے، پیاس کو تسکین دیتا ہے۔

جزء خاص

انار

دیگر اجزاء مع طریقہ تیاری

انار کے دانوں کو کچل کر ان کا رس نکالیں اور تقریباً ایک لیٹر رس میں ۲۵۰ گرام قند سفید ملا کر ہلکی آگ پر جوش دیں اور قوام گاڑھا ہونے پر اُتار لیں۔

مقدار خوراک

۵ تا ۱۰ گرام ہمراہ عرق گاؤزباں یا ہمراہ آبِ سادہ۔

نوٹ: رُب انار تُرش اور رُب انار شیریں دونوں کے فوائد تقریباً یکساں ہیں اور تیاری کے طریقہ میں بھی کوئی فرق نہیں ہے۔

رُبِ بہی

افعال و خواص اور محل استعمال

مقوی قلب و معدہ ہے۔ مانعِ قے و اسہال ہے۔

جزء خاص

بہی شیریں

دیگر اجزاء مع طریقہ تیاری

بہی کا چھلکا اور بیج علیحدہ کر کے عرق نچوڑیں اور عرق سے نصف وزن قند سفید ملا کر ہلکی آنچ پر قوام تیار کریں۔

مقدار خوراک

۵ تا ۱۰ گرام ہمراہ عرق گاؤزباں یا ہمراہ آبِ سادہ۔

روغن

روغن کشید کرنے کا عمل قدیم طبی تراکیب میں شامل ہے۔

بعض حیوانی یا نباتی ادویہ کے اجزاء دھنیہ تحلیل و تجزیہ کے عمل سے علیحدہ کر لئے جاتے ہیں۔ اس مقصد کے لئے مختلف تدابیر بروئے کار لا کر تخم، پھول، جڑی بوٹیوں اور بعض دیگر اشیاء سے روغن حاصل کیا جاتا ہے۔ عموماً روغن تین طرح کی ادویہ سے حاصل کئے جاتے ہیں۔ قلیل المقدار روغنی ادویہ، کثیر المقدار روغنی ادویہ اور بعض ایسی ادویہ جن میں روغنیات کی مقدار کم یا مفقود ہوتی ہے۔ روغنیات کا استعمال مختلف نظام ہائے جسمانی میں خارجاً و داخلماً دونوں طرح سے ہوتا ہے (تفصیل کے لئے دیکھئے: اصول دوا سازی مؤلفہ ڈاکٹر غفران احمد)۔

روغن بابونہ

وجہ تسمیہ

بابونہ جزء اعظم ہونے کی وجہ سے اس کا نام ”روغن بابونہ“ رکھا گیا۔

افعال وخواص اور محل استعمال

اس کی مالش نافع اوجاعِ عصبی، دافع وجع القطن ووجع المفاصل ہے، محلل ورم، نافع اوجاع ریاحیہ، نافع درد گوش و ورم گوش ہے۔

جزء خاص

گل بابونہ

دیگر اجزاء مع طریقہ تیاری

تازہ گل بابونہ ۱۲۵ گرام، روغن کنجد ۴۰۰ ملی لیٹر میں ملا کر دھوپ میں رکھ دیں اور ۴۰ یوم بعد چھان کر استعمال کریں۔

ترکیب دیگر: گل بابونہ کورات میں پانی میں بھگو دیں۔ صبح کو اس قدر جوش دیں کہ چوتھائی پانی رہ جائے۔ اس پانی کے ہم وزن روغن کنجد ملا کر جوش دیں، پانی خشک ہو جانے پر روغن کو چھان لیں اور استعمال میں لائیں۔

روغن بادام تلخ

افعال وخواص اور محل استعمال

درد گوش، نقل سماعت اور کان کے دیگر امراض میں مفید ہے۔ اس کی مالش بارد اور عصبی دردوں کو زائل کرتی ہے۔

جزء خاص

بادام تلخ

دیگر اجزاء مع طریقہ تیاری

مغز بادام کو کوٹ کر تھوڑی سی شکر ملا کر نرم آنچ پر پکائیں اور پانی چھڑکتے رہیں۔ دیکھی کو ذرا ٹیڑھا رکھیں تاکہ روغن ایک طرف نکل آئے۔ اس کے علاوہ Speller کے ذریعہ بھی روغن نکالا جاسکتا ہے۔

افعال و خواص اور محل استعمال

مقامی طور پر نیم گرم روغن کی مالش کریں اور امراض گوش میں بھی نیم گرم روغن کے چند قطرے کان میں پکائیں۔

روغن بادام شیریں

افعال و خواص اور محل استعمال

اس کے استعمال سے قبض کی شکایت اور آنتوں کی خشکی رفع ہوتی ہے۔ اس سے تغذیہ کا فعل بھی انجام پاتا ہے۔ بیرونی استعمال میں اس کی مالش سر اور بدن کی خشکی کو زائل کرتی اور نیند لاتی ہے۔

دیگر اجزاء مع طریقہ تیاری

اس کو تیار کرنے کا طریقہ روغن بادام تلخ کی طرح ہے۔

مقدار خوراک

دفع قبض کے لئے ۵ تا ۱۰ ملی لیٹر کو نیم گرم دودھ کے ساتھ استعمال کریں۔

روغن بیضہ مرغ

افعال و خواص اور محل استعمال

مسود، مقوی و مطوّل شعر ہے۔ بالوں کو مضبوط کرتا اور ان میں چمک لاتا ہے۔

دیگر اجزاء مع طریقہ تیاری

انڈوں کو پانی میں جوش دے کر زردی نکال لیں اور قلعی دار دیکھی میں زردی کو ڈال کر آگ پر خوب بریاں کریں۔ اس کے بعد کپڑے میں رکھ کر روغن نچوڑیں اور استعمال میں لائیں۔

ترکیب استعمال

سر کی مالش کریں یا مقامی طور پر استعمال میں لائیں۔

روغن زرد

وجہ تسمیہ

ہلدی اور دار ہلد کی شمولیت کی وجہ سے اس کا رنگ زرد ہو جاتا ہے۔ اس لئے اس کا نام روغن زرد رکھا گیا۔ نیز اس کے جزء خاص کی نسبت سے اس کا دوسرا نام روغن دار ہلد بھی ہے۔ ضربہ و سقطہ جیسے احوال میں اس کا مقامی استعمال تیر بہدف علاج ہے۔

افعال و خواص اور محل استعمال

مُدرّ قروح ہے۔ تازہ زخموں کو جلد بھرتا ہے اور چوٹ کے درد کو آرام دیتا ہے۔

جزء خاص

دار ہلد

دیگر اجزاء مع طریقہ تیاری

زرد چوب (ہلدی) دیودار، اصل السوس، دار ہلد، دودسقفِ گلخن افروز (بھڑ بھونجے کی چھت کا دھواں) ہر ایک ۳۰ گرام، سب کو کوٹ کر پانی میں خوب کھرل کریں۔ اس کے بعد دو لیٹر پانی میں جوش دیں۔ چوتھائی پانی باقی رہنے پر پانی علیحدہ کر لیں اور نیچے جو دوا بیٹھ گئی ہو، اُسے کپڑے میں کر کے نچوڑ لیں اور اُس کا ثفل پھینک دیں، پھر اُس نچوڑے ہوئے پانی اور پہلے کے حاصل کردہ پانی کو ملا کر روغن کنجد ۵ ملی لیٹر کے ساتھ جوش دیں۔

جب پانی جل جائے تو روغن کپڑے میں چھان کر ایک برتن میں ۲۴ گھنٹے کے لئے محفوظ کر لیں۔ اس کے بعد احتیاط سے روغن نتھار لیں تاکہ تلچھٹ روغن میں شامل نہ ہونے پائے۔

ترکیب استعمال

زخم صاف کر کے روئی روغن میں تر کر کے زخم پر رکھیں۔ چوٹ اور ورم کی صورت میں نیم گرم مالش کر کے اوپر سے پٹی باندھیں۔

روغن زفت

افعال و خواص اور محل استعمال

جاذبِ رطوبات اور مقوی اعصاب ہے۔ طلاء مقوی اور مطول عضو مخصوص ہے۔

جزء خاص

زفت رومی۔

دیگر اجزاء مع طریقہ تیاری

زفت رومی، مصطکی رومی، ہر ایک ۲۰ گرام، باریک پیس کر روغن کنجد ۱۰۰ ملی لیٹر میں پکا کر چھان لیں بوقت ضرورت استعمال میں لائیں۔

ترکیب استعمال

بوقت ضرورت گرم کر کے مالش کریں۔

روغن سُرخ

وجہ تسمیہ

مجیٹھ کی شمولیت کی وجہ سے اس کا رنگ سُرخ ہو جاتا ہے۔ لہذا یہ نام رکھا گیا۔

افعال و خواص اور محل استعمال

وجع مفاصل، نقرس، عرق النساء، وجع الورک اور ریاحی دردوں کو زائل کرتا ہے۔ اعصابی دردوں میں مفید ہے۔

جزء خاص

نُوہ (مجیٹھ)

دیگر اجزاء مع طریقہ تیاری

فہ ۲۵۰ گرام تچ، کافل، اشنہ، سعد کوفی، وچ ترکی، قر نفل، نر پچور ہر ایک ۸۰ گرام ادویہ کو کوٹ کر چونے کے پانی میں خوب جوش دے کر چھان لیں۔ پھر روغن کنجد، روغن سر شف ہر ایک ۱۵۰ ملی لیٹر ملا کر جوش دیں۔ پانی خشک ہونے پر چھان کر محفوظ کر لیں اور استعمال میں لائیں۔

روغن سماعت کشا

وجہ تسمیہ

اپنے فعل خاص سے موسوم ہے۔

افعال و خواص اور محل استعمال

دوی و ظنین (کان بچنا) اور نقل سماعت میں مفید ہے۔ تیز بخاروں کے بعد سماعت میں لاحق ہونے والی کمی کو دور کرتا ہے۔

جزء خاص

زہرہ گاؤ

دیگر اجزاء مع طریقہ تیاری

زہرہ گاؤ، آب لہسن ہر ایک ۱۰ ملی لیٹر، روغن گل ۲۰ ملی لیٹر سب کو باہم ملا کر نرم آنچ پر رکھیں۔ جب پانی جل جائے اور روغن باقی رہ جائے تو چھان کر محفوظ کر لیں اور استعمال میں لائیں۔

ترکیب استعمال

بوقت ضرورت نیم گرم چند قطرے کان میں ٹپکائیں۔

روغن عجیب

وجہ تسمیہ

مختلف آفات و امراض میں عجیب تاثیر ہونے کی وجہ سے اس کا نام روغن عجیب رکھا گیا ہے۔ اس کو مقامی طور پر استعمال کرایا جاتا ہے۔

افعال و خواص اور محل استعمال

عقرب گزیدگی، زنبور گزیدگی (نہش الھوام) میں مفید ہے۔

دیگر اجزاء مع طریقہ تیاری

ست پودینہ، ست اجوائن، کافور، ہم وزن لے کر کسی شیشی میں بند کر کے رکھ دیں اور بطور بام مقامی طور پر استعمال کریں، اس کی نیم گرم مالش بھی مفید ہے۔

روغن عقرب

وجہ تسمیہ

اپنے

جزء خاص کے نام سے موسوم ہے۔

افعال و خواص اور محل استعمال

مفتت حصاة مثانہ ہے۔ بواسیری مسوں کو خشک کرتا ہے۔

جزء خاص

عقرب۔

دیگر اجزاء مع طریقہ تیاری

ریوند چینی، سعد کوفی، جنطیانارومی، پوست، بیج کبر۔ ہر ایک ۳۰-۳۰ گرام ادویہ کو باریک کوٹ کر روغن بادام تلخ ۵۰۰ ملی لیٹر میں ڈال کر ایک ہفتہ دھوپ میں رکھیں۔ اس کے بعد روغن کو چھانیں اور اُس میں عقرب (جس کے حشو وزائد کاٹ دیئے گئے ہوں) ۱۰ عدد ڈال کر پھر ایک ہفتہ تک دھوپ میں رکھیں۔ اُس کے بعد روغن کو چھان لیں اور استعمال میں لائیں۔

ترکیب استعمال

حصات مثانہ کے لئے دو تین قطرے ا حلیل میں پٹکائیں اور بواسیری مسوں پر روئی کی مدد سے لگائیں۔ مسے سوکھ جائیں گے۔

مقدار خوراک

حسب ضرورت۔

روغن قُسط

وجہ تسمیہ

اپنے

جزء خاص ”قسط تلخ“ کے نام سے موسوم ہے۔

افعال و خواص اور محل استعمال

فالج، رعشہ، تشنج، کزاز، خدر، وجع المفاصل میں مفید ہے۔ اعصاب کو تقویت دیتا ہے اور نافع اوجاع ہے۔

جزء خاص

قسط تلخ

دیگر اجزاء مع طریقہ تیاری

قسط تلخ سنبل الطیب ہر ایک ۱۰۰ گرام ادویہ کو کوٹ کر روغن زیتون اور آبِ سادہ ۵۰۰ ملی لیٹر میں جوش دیں۔ جب پانی خشک ہو جائے اور روغن باقی رہ جائے تو دواؤں کو روغن میں خوب ملیں اور ۵۰۰ ملی لیٹر پانی میں پھر سے جوش دیں۔ اس طرح یہ عمل تین مرتبہ کر کے روغن کو چھانیں۔ پھر چند بیدستر، فلفل سیاہ، فریفون، میچہ ساٹھ ہر ایک ۳۰ گرام کو روغن میں حل کر کے مرکب تیار کریں۔

ترکیب استعمال

بوقت ضرورت نیم گرم مالش کریں۔

روغنِ کچلہ

افعال و خواص اور محل استعمال

وجع المفاصل اور ریجی و عصبی دردوں میں مفید ہے۔

جزء خاص

کچلہ

دیگر اجزاء مع طریقہ تیاری

افیون ۲۰ گرام کو شیر گاؤ ۵۰ ملی لیٹر میں حل کریں۔ اس کے بعد کچلہ ۱۰ (دس) عدد تراش کر اور روغن کنجد ۳۵ ملی لیٹر شامل کر کے آگ پر رکھیں، اور دودھ خشک ہو جانے پر چھان لیں۔

ترکیب استعمال

بوقت ضرورت نیم گرم مالش کریں۔

روغن لبوب سبعة

وجہ تسمیہ

چونکہ اس روغن میں ساتوں مغزیات شامل کئے جاتے ہیں، اس لئے اسے روغن ”لبوب سبعة“ کا نام دیا گیا ہے۔

افعال وخواص اور محل استعمال

مقوی دماغ، دافع یوست دماغ اور مد مل قروح ہے۔

جزء خاص

مغزیات / لبوب

دیگر اجزاء مع طریقہ تیاری

مغز فندق، مغز پیستہ، مغز بادام شیریں، کنجد مقشّر، مغز چلغوزہ، مغز تخم کدوئے شیریں، مغز اخروٹ۔ ہم وزن لے کر تیل نکالیں اور استعمال میں لائیں۔

ترکیب استعمال

بوقت ضرورت سرپر مالش کریں۔

روغن مہوا / مچوقان / چکان

اپنے جزء خاص مہوا / مچوقان کے نام سے موسوم ہے۔

افعال وخواص اور محل استعمال

بدن کے جوڑوں اور ہڈیوں کے درد کے لئے مجرب و مفید ہے۔

جزء خاص

روغن مچو قان

دیگر اجزاء مع طریقہ تیاری

تیل مہوا سو گرام، الایچی کلاں ۲۵ گرام، جاوتری ۲۵ گرام، کافور ۲۰ گرام۔ بڑی الایچی اور جاوتری بقدرِ ضرورت کو مہوے کے تیل میں اچھی طرح سے پکالیں۔ تیل ٹھنڈا ہونے پر اس میں کافور ملا لیں۔ پھر تیل کو چھان کر محفوظ کر لیں اور حسب موقع و ضرورت درد کے مقام پر اس کی مالش کریں۔ سب سے بہتر وقت رات کو سونے سے پہلے کا ہے۔ اس روغن سے بلاناغہ مالش کریں۔ موسم گرما میں مالش کے وقت ہوا سے بچیں۔

سفوف

وجہ تسمیہ

سفوف، یسفف، سققا = پھانکنا۔ سفوف پھانکی جانے والی چیز۔ سفوف خشک پسی ہوئی دواء کو کہتے ہیں۔ عرف عام میں سنون، کحل، ذرور وغیرہ سب اسی کی قسمیں ہیں۔ محل استعمال کے لحاظ سے ان کے علاحدہ علاحدہ نام رکھے گئے ہیں۔ غالب گمان یہ ہے کہ صنعت دواء سازی کی تاریخ میں یہ پہلا مرکب ہے جو تیار کیا گیا۔

سفوف کا موجد بعض لوگوں نے ”ارسطو“ کو قرار دیا ہے، لیکن یہ صحیح نہیں ہے۔ ارسطو تیسری صدی قبل مسیح کا طبیب ہے جب کہ سفوف کا رواج مصر میں یونانی عہد کے آغاز سے سیکڑوں سال قبل شروع ہو چکا تھا۔ لہذا یہ مصریوں کی ایجاد ہے۔ سفوف کا استعمال براہ دہن، خارجی، داخلی اور مقامی طور پر بھی روا ہے۔

سفوف اذراقی

وجہ تسمیہ

اپنے جزء خاص کے نام سے موسوم ہے۔

افعال وخواص اور محل استعمال

وجع المفاصل، نقرس، فالج، لقوہ، اعصابی درد اور بارِ د بلغمی بیماریوں میں مفید ہے۔

جزء خاص

اذاراتی (کچد)۔

دیگر اجزاء مع طریقہ تیاری

کچد ڈھائی سو گرام بیس روز پانی میں بھگوئیں اور روزانہ پانی بدلتے رہیں۔ اوپر کا چھلکا نرم ہونے پر چھیلیں اور اُس کے ٹکڑے کر کے درمیان سے پتہ نکال دیں۔ پھر پانی سے دو تین مرتبہ خوب دھوئیں اور پوٹلی باندھ کر ایک لیٹر دودھ میں جوش دیں۔ دودھ خشک ہونے پر پوٹلی سے نکال کر پانی سے دھوئیں اور کوٹ چھان کر سفوف بنائیں۔

مقدارِ خوراک

۱۲۵ ملی گرام تا ۱۵۰ ملی گرام ہمراہ آبِ سادہ۔

سفوف اصل السوس

افعال وخواص اور محل استعمال

رقت منی، جریان اور سرعت انزال میں مفید ہے۔

جزء خاص

اصل السوس مقشّر

دیگر اجزاء مع طریقہ تیاری

اصل السوس مقشّر، گلنار فارسی، گل سُرخ، تخم سداب، تخم سنبھالو، جملہ ادویہ کو ہم وزن لے کر باریک سفوف بنائیں اور استعمال کرائیں۔

مقدار خوراک

۱۰ گرام ہمراہ آبِ سادہ۔

سفوف آملاح

وجہ تسمیہ

آملّاح ملح کی جمع ہے جس کے معنی نمک کے ہیں۔ چونکہ یہ سفوف مختلف دواؤں کے نمکیات پر مشتمل ہے، اس لئے اس کو سفوف املاح کا نام دیا گیا۔

افعال وخواص اور محل استعمال

مشتہی طعام، ہاضم طعام اور محلل ریاح۔

جزء خاص

نمک ترب۔

دیگر اجزاء مع طریقہ تیاری

نمک بھنگ، نمک نک چھکنی، نمک ترب، نمک پودینہ، نمک برگ کٹائی ہم وزن لے کر مجموعی وزن کے برابر عرق نانخواہ میں تین گھنٹے تر رکھیں، اس کے بعد کسی شیشی میں محفوظ کر لیں اور استعمال میں لائیں۔

مقدار خوراک

نصف تا ایک گرام بعد غذائیں۔

سفوف برص

وجہ تسمیہ

برص میں مستعمل ہونے کی وجہ سے اس کا نام ”سفوف برص“ رکھا گیا ہے۔

افعال و خواص اور محل استعمال

برص و بہق میں مفید ہے۔

جزء خاص

تخم بانجی۔

دیگر اجزاء مع طریقہ تیاری

تخم پنواڑ، تخم بانجی، پوست درخت انجیر دشتی، درخت نیم کی اندرونی چھال۔ ہم وزن ادویہ کو کوٹ چھان کر سفوف بنائیں اور استعمال میں لائیں۔

مقدار خوراک

۵ گرام سفوف رات کو پانی میں بھگوئیں۔ اس کا زلال پیئیں اور پھوک کو پیس کر نشانات پر لگائیں اور صبح کی نرم دھوپ میں کچھ لمحہ مریض کو بیٹھائیں۔ اگر مقام ماؤف پر سوزش محسوس ہو تو روغن ناریل استعمال کریں۔

سفوف چٹکی

وجہ تسمیہ

بقدر چٹکی بچوں میں کو استعمال کرائے جانے کی وجہ سے اس کا نام سفوف چٹکی رکھا گیا۔

افعال وخواص اور محل استعمال

بچوں کے متنوع دستوں، بد ہضمی اور نفخ معدہ و شکم میں خاص طور پر سود مند ہے۔ گو کہ بچوں کے لئے مشہور ہے لیکن بڑوں کو بھی استعمال کرایا جاتا ہے۔

جزء خاص

تیزکار

دیگر اجزاء مع طریقہ تیاری

ہلیلہ سیاہ، پودینہ خشک، فلفل سیاہ، نمک طعام، زرنباد، سہاگہ بریاں، ہم وزن ادویہ کو کوٹ چھان کر سفوف تیار کریں اور استعمال میں لائیں۔

مقدار خوراک

بچوں کو نصف گرام بڑوں کو ۳ گرام۔

سفوف طین

وجہ تسمیہ

طین مٹی کو کہتے ہیں۔ گل ارمنی کا دوسرا نام طین بھی ہے۔ اسی مناسبت کی وجہ سے یہ نسخہ ”سفوف طین“ کہلاتا ہے۔

افعال و خواص اور محل استعمال

اسہال دموی و صفراوی میں مفید ہے۔

جزء خاص

گل ارمنی

دیگر اجزاء مع طریقہ تیاری

تخم اسپنغول، تخم ریحان، تخم کنوچہ، نشاستہ، صمغ عربی، گل ارمنی، طباشیر، تخم جماض بریاں۔ اول الذکر تینوں ادویہ کو مسلم رہنے دیں، باقی ادویہ کو سفوف کر کے استعمال میں لائیں۔

مقدار خوراک

۵ تا ۷ گرام ہمراہ آبِ سادہ۔

سفوف قُلاع

وجہ تسمیہ

”قلع“ منہ کے چھالوں کو کہتے ہیں۔ یہ نسخہ ذروراً مستعمل ہے اور محل استعمال ہی اس کی وجہ تسمیہ ہے۔

افعال و خواص اور محل استعمال

منہ کے چھالوں اور منہ کی سوزش میں فائدہ مند ہے۔

جزء خاص

کات سفید

دیگر اجزاء مع طریقہ تیاری

گل سُرخ، کات سفید، شورہ قلمی دانہ ہیل خرد، ہر ایک ۲ گرام کافور خالص ایک گرام نیلا تھو تھو نصف گرام پہلے نیلے تھو تھے کو توے پر بھونیں، پھر تمام دوائیں الگ الگ باریک کر کے باہم ملائیں۔

ترکیب استعمال

دن میں ۲-۳ مرتبہ ایک ایک گرام سفوف منہ میں لیں اور رال کا افراز ہونے پر اس کو ٹپکنے دیں۔

سفوف کشتہ قلعی

افعال وخواص اور محل استعمال

جریان و سوزاکِ حاد و مزمن میں مفید ہے۔

جزء خاص

کشتہ قلعی

دیگر اجزاء مع طریقہ تیاری

ست گلو، ست سلاجیت، الایچی خرد، جنطیانہ، اصل السوس مقشّر، کباب چینی، تالمکھانہ، طباشیر، کشتہ قلعی۔ سب ادویہ کو ہم وزن لے کر باریک سفوف کریں اور ہم وزن شکر ملا کر استعمال میں لائیں۔

مقدار خوراک

۱۰ گرام ہمراہ آبِ سادہ۔

نوٹ: کشتہ قلعی کے استعمال کے دوران دودھ کا استعمال کثرت سے کرائیں۔

سفوف گوند کتیرے والا

افعال و خواص اور محل استعمال

جریان، سرعتِ انزال، رقتِ منی اور ضعفِ باہ میں مفید ہے۔

جزء خاص

کتیر اور صمغِ عربی۔

دیگر اجزاء مع طریقہ تیاری

سنبل الطیب کہرباء شمع، مصطکی رومی، گل ارمنی، ثعلب مصری، شقاق مصری، اندر جو شیریں، پودینہ خشک، جنطیانہ رومی پنیر مایہ شتر اعرابی لودھ پٹھانی ہر ایک ۳ گرام، صمغ عربی کتیرا، گلنار، صندل سفید، طباشیر، موچرس، نشاستہ، خار خشک، مائیں خرد، کشتہ قلعی ہر ایک ۴ گرام، پوست بیخ مولسری، پوست بیخ کچنال، پوست بیخ جھربیری، پوست بیخ ببول، سنگھاہولی، سنگھاڑ خشک ہر ایک ۵ گرام، دانہ الاچھی خرد ۶ گرام، تودری سُرخ، تودری سفید، بہمن سُرخ، بہمن سفید ہر ایک ۹ گرام۔ تمام ادویہ کو کوٹ چھان کر سفوف بنائیں اور ہم وزن شکر ملا کر استعمال میں لائیں۔

مقدار خوراک

۵ تا ۱۰ گرام ہمراہ آبِ تازہ یا شیر تازہ۔

سفوف مقلیٰ اثا

وجہ تسمیہ

مقلیاتا سریانی زبان کا لفظ ہے جس کا معنی ”حرف بریاں“ یعنی ہالونِ محمص ہے۔ اسی جزء کی شمولیت کی وجہ سے اس سفوف کا نام سفوف مقلیاتا رکھا گیا ہے۔

افعال و خواص اور محل استعمال

زلقِ معدہ و امعاء، اسہالِ کہنہ و زحیر میں مفید ہے۔ معدہ اور آنتوں کو تقویت دیتا ہے۔

جزء خاص

حرف (ہالون)۔

دیگر اجزاء مع طریقہ تیاری

ہالون بریاں ۶۰ گرام، زیرہ سیاہ مدبر بریاں ۲۰ گرام، تخم کتاں، تخم گندنا، ہلبیلہ سیاہ بریاں ہر ایک ۱۰ گرام مصطکی ۵ گرام۔ تمام ادویہ کو کوٹ پیس کر سفوف بنائیں اور استعمال کرائیں۔

مقدار خوراک

۵ تا ۷ گرام ہمراہ آبِ سادہ۔

سفوف مویا

وجہ تسمیہ

ہندی میں مویا مروڑ کو کہتے ہیں۔ چونکہ یہ پیچش اور مروڑ کو دور کرتا ہے اس لئے اسے سفوف مویا کے نام سے موسوم کیا گیا ہے۔

افعال و خواص اور محل استعمال

ضعف معدہ و امعاء سے لاحق ہونے والے مزمن دستوں اور زحیر میں مفید ہے۔

دیگر اجزاء مع طریقہ تیاری

ہلیلہ سیاہ، پوست خشخاش، بادیان ہم وزن، روغن گاؤ میں چرب کر کے کوٹ چھان کر سفوف بنائیں۔

مقدار خوراک

۳ تا ۵ گرام۔

سفوف مویا بہ نسخہ دیگر

سفوف مویا کا دوسرا نسخہ درج ذیل اجزاء پر مشتمل ہے

تخم ترہ تیزک بریاں، اسپغول بریاں، ابھل بریاں، ہر ایک ۷ گرام زیرہ سیاہ، اجوائن خراسانی، تخم خشخاش، انیسون، تخم گندنا، تخم شبت، تخم کرفس ہر ایک ۱۰ گرام افیون ۱۲ گرام، ادویہ کو سفوف کر کے استعمال میں لائیں۔

نوٹ: افیون کو محص کر لیں اور مرکب میں شامل کریں۔

مقدار خوراک

۳ تا ۵ گرام ہمراہ آبِ سادہ۔

سفوف مہزل

وجہ تسمیہ

مہزل عربی زبان کا لفظ ہے جس کا معنی 'ڈبلا کرنے والا' ہے۔ چونکہ یہ سفوف فرہبی کو دور کرتا ہے اور بدن کو سڈول بناتا ہے لہذا اس کا نام "سفوف مہزل" رکھا گیا۔

افعال و خواص اور محل استعمال

فرہبی دور کرتا ہے اور بدن کو سڈول بناتا ہے۔

جزء خاص

لگ مغسول

دیگر اجزاء مع طریقہ تیاری

تخم بادیان، تخم نانخواہ، زیرہ سیاہ، ہر ایک ۲۰ گرام، لگ مغسول ۱۰ گرام، مرزنجوش، بورہ ارمنی ہر ایک ۵ گرام
ادویہ کاسفوف بنا کر محفوظ رکھ لیں اور بوقت ضرورت استعمال کرائیں۔

مقدار خوراک

۳ تا ۵ گرام ہمراہ آبِ سادہ۔

سفوف نعناع

وجہ تسمیہ

یہ سفوف اپنے جزء خاص ”نعناع“ (پودینہ) کے نام سے موسوم ہے۔

افعال و خواص اور محل استعمال

مقوی معدہ، محلل ریاح دافع نفخ ہے۔ فساد شکم کو دور کرتا ہے۔

جزء خاص

نعناع (پودینہ خشک)۔

دیگر اجزاء مع طریقہ تیاری

پودینہ خشک ۳۰ گرام، سماق، نمک سیاہ ہر ایک ۵۰ گرام، فلفل سیاہ ۷ گرام۔ جملہ ادویہ کو کوٹ چھان کر سفوف بنائیں اور استعمال میں لائیں۔

مقدار خوراک

۳ تا ۵ گرام ہمراہ آبِ سادہ یا عرقِ صعتر۔

سکنجبین

وجہ تسمیہ

سرکہ وانگبین کا مرکب ہے۔

تاریخی طور پر شربت اور سکنجبین کو فیثا غورس کی اختراعات میں سے سمجھا جاتا ہے۔ اجزاء اور امراض کے لحاظ سے دوسرے مرکبات کی طرح اس کی بہت سی قسمیں ہیں۔ اس کی مدت استعمال عام طور پر ایک سال تسلیم کی جاتی ہے۔

یونانیوں کے یہاں یہ کسی اور نام سے جانا جاتا تھا۔ ابتداء سرکہ اور شہد ملا کر اس کو تیار کیا گیا تھا جس سے یہ موسوم ہے، لیکن اطباء متاء خیرین نے اس کو سرکہ اور شہد کے بجائے شکر ملا کر مرکب کیا۔ گویا سرکہ کے ساتھ شہد شکر باہم مخلوط کر کے شربت کی طرح اس کا قوام تیار کر لیا جائے۔ اگر بجائے سرکہ کے لیموں کو اس میں شامل کر لیا جائے تو اس کو سکنجبین لیمونی کا نام دیا جاتا ہے۔ سکنجبین کی تیاری کے اصول و قوانین شربت کی تیاری کے ہی مانند ہیں۔

اس مرکب میں سرکہ کی شمولیت ضروری ہے۔ ابتداءً جیسا کہ نام سے ظاہر ہے، اسے سرکہ اور شہد سے بنایا گیا تھا۔ موجودہ زمانہ میں شہد کے بجائے شکر سے بھی تیار کیا جاتا ہے۔ سرکہ اور شہد یا شکر کے علاوہ اس کی ترکیب میں دوسری دوائیں بھی شامل کی جاتی ہیں۔ سکنجبین میں سرکہ و شہد یا شکر کے علاوہ دوسرے اجزائے ترکیبی کی شمولیت کی وجہ سے اس کے مختلف نام رکھے گئے ہیں۔ مثلاً سکنجبین لیمونی، نعناعی، افنیونی، اصولی، بذوری، عنصلی اور سکنجبین، فواکہ وغیرہ۔

سکنجبین اصولی

وجہ تسمیہ

اصول یعنی جڑوں پر مشتمل ہونے کی وجہ سے اس کا نام سکنجبین اصولی رکھا گیا ہے۔

افعال و خواص اور محل استعمال

ضعف جگر، سوء القنیہ اور استسقاء میں مفید ہے۔

جزء خاص

بیخ کاسنی

دیگر اجزاء مع طریقہ تیاری

بیخ کاسنی بیخ بادیان، بیخ کبر، بیخ کر فس، بیخ اذخر ہر ایک ۲۰ گرام، تخم کشوث (بصرہ بستہ) تخم خرپزہ، گل سُرخ، گل غافث، سنبل الطیب، اسارون تاج قلمی، ریوند چینی ہر ایک دس گرام حب بلسان ۵ گرام، رات کو سرکہ خالص ۶۰ ملی لیٹر پانی ڈیڑھ لیٹر میں بھگوئیں۔ صبح کو مل کر صاف کر کے ڈیڑھ کلو شکر کا قوام تیار کریں اور سکنجبین بنائیں۔

مقدار خوراک

۲۵ ملی لیٹر تا ۵۰ ملی لیٹر۔

سکنجبین بزوری

وجہ تسمیہ

بزور یعنی بیجوں کی شمولیت کی وجہ سے یہ نام رکھا گیا ہے۔

افعال و خواص اور محل استعمال

مڈر بول و حیض ہے۔ جگر اور طحال کے فضلات کو خارج کرتا ہے۔

جزء خاص

تخم کاسنی

دیگر اجزاء مع طریقہ تیاری

تخم کاسنی، تخم کرفس، بادیان ہر ایک ۲۵ گرام، نیم کوب کر کے سرکہ خالص ۶۰ ملی لیٹر، پانی ڈیڑھ لیٹر میں رات کو بھگو کر صبح مل چھان کر شکر سفید ڈیڑھ کلو کا قوام تیار کریں اور سکنجبین بنائیں۔

مقدار خوراک

۲۵ ملی لیٹر ہمراہ عرق گاؤزباں ۳۰ ملی لیٹر عرق بادیان ۳۰ ملی لیٹر۔

سکنجبین عُنصلی

وجہ تسمیہ

جزء خاص پیاز کے نام سے موسوم ہے۔

استعمالات

صلابتِ جگر و طحال میں مفید ہے۔

جزء خاص

پیاز (عنصل)

دیگر اجزاء مع طریقہ تیاری

پیاز ۲۵۰ گرام، چھوٹے چھوٹے ٹکڑے کر کے، سرکہ خالص ڈھائی لیٹر میں جوش دیں۔ اس کے بعد چھان کر شکر سفید ڈھائی کلو کا توام تیار کریں۔

مقدار خوراک

۲۵ ملی لیٹر

سکنجبین فواکہ

وجہ تسمیہ

فواکہات یعنی پھل شامل کئے جانے کی وجہ سے اس کو سکنجبین فواکہ کہتے ہیں۔

استعمالات

مفتح سد کبد ہے۔ معدہ اور قلب کو قوت دیتی ہے۔ متلی اور قے کو دور کرتی ہے۔ ہاضم اور مشہی طعام۔

جزء خاص

مختلف پھلوں کا پانی

دیگر اجزاء مع طریقہ تیاری

آب انار شیریں، آب انار ترش، آب سیب، آب بہی ترش، آب بہی شیریں، آب انگور، آب زرشک، آب فالسہ، آب تمر ہندی، ہر ایک ۳۰ ملی لیٹر، آب نعناع ۱۵ ملی لیٹر، سرکہ انگوری ۲۰ ملی لیٹر، شہد خالص ایک کلو، قند سفید ایک کلو ملا کر قوام بنائیں۔ اس کے بعد دار چینی ۳ گرام، طباشیر ۵۰ گرام کھل کر کے مرکب میں شامل کریں۔

مقدار خوراک

۲۵ ملی لیٹر۔

سکنجبین نعناعی

وجہ تسمیہ

نعناع یعنی پودینہ کی شمولیت کی بناء پر اس نام سے موسوم ہے۔

افعال و خواص اور محل استعمال

ہضم میں مدد دیتی ہے۔ مزیل صفر ہے۔

جزء خاص

پودینہ خشک

دیگر اجزاء مع طریقہ تیاری

پودینہ خشک ۲۵ گرام پانی میں جوش دے کر مل چھان کر آب لیموں ۱۰۰ ملی لیٹر ملا کر قند سفید، نصف کلو کا توام بنائیں۔

مقدار خوراک

۱۰ سے ۲۵ ملی لیٹر

سنون

وجه تسمیہ

سن عربی زبان میں دانت کو کہتے ہیں۔ دانت پر ملے جانے والے باریک سفوف کو سنون کے نام سے جانا جاتا ہے۔ اردو میں منجن اس کا مترادف ہے۔ دیگر مرکبات کی طرح منجنوں کے متعدد نسخے رائج ہیں۔

سنونِ ابیض

وجه تسمیہ

سفید رنگت کی وجہ سے یہ نام رکھا گیا۔

جزء خاص

طباشیر کبود

استعمالات

برائے اوجاع اخرا اس۔

دیگر اجزاء مع طریقہ تیاری

طباشیر، رخام، زبد الحجر، نمک اندرانی، اُشان، کافور۔

طریقہ استعمال

ادویہ کو ہم وزن لے کر اُس کا باریک سفوف کر کے فتیلہ بنا کر دانتوں پر لگائیں اور کھلی کر کے دانتوں کو صاف کر لیں (بحوالہ کتاب الحادی زکریا رازی)۔

سنون پوست مغیلان

وجہ تسمیہ

مغیلان / ببول، اس نسخہ میں بطور خاص شامل ہے۔

افعال و خواص اور محل استعمال

دانت اور مسوڑھوں کی جڑوں کو مضبوط کرتا ہے۔ دانتوں کی چمک اور صفائی کے علاوہ ان کے ہلنے میں مفید ہے، قابض الیاف و عضلات لیشہ ہے۔

جزء خاص

پوست بیخ مغیلاں

دیگر اجزاء مع طریقہ تیاری

پوست بیخ ببول ۴۰ گرام، سنگ جراحی، کات سفید ہر ایک ۱۰ گرام، فلفل سیاہ، زنجبیل ہر ایک ایک گرام
باریک پیس کر منجن کام میں لائیں۔

سنون تنباکو

افعال و خواص اور محل استعمال

دانتوں کے درد میں مفید ہے۔ مسوڑھوں کی فاسدر طوبت کو خارج کرتا اور دانتوں کی جڑوں کو مضبوط بناتا ہے۔

جزء خاص

برگ تنباکو

دیگر اجزاء مع طریقہ تیاری

برگ تنباکو، فلفل سیاہ ہم وزن باریک سفوف کر کے منجن بنائیں اور استعمال میں لائیں۔

سنون چوب چینی

افعال و خواص اور محل استعمال

حالبس لشد دامیه مسوڑھوں کا خون روکتا ہے اور دانتوں کو مضبوط کرتا ہے۔

جزء خاص

چوب چینی

دیگر اجزاء مع طریقہ تیاری

شب یمانی، کات سفید، برادہ آہن، پوست درخت مولسری ہر ایک ۳۰ گرام تو تیاریاں ۲۰ گرام، ہیرا کیسیس، چوب چینی ہر ایک ۱۰، ۱۰ گرام، پوست ہلیلہ ۸ گرام، پوست انارٹرش ۵ گرام۔ جملہ ادویہ کو باریک پیس کر بطور منجن استعمال کریں۔

سنون کلان

افعال وخواص اور محل استعمال

یہ مرکب بھی دانتوں اور مسوڑھوں کے خون کو بند کرتا ہے۔ دانتوں کو مضبوط کرتا ہے۔ منہ کی بدبو زائل کرتا ہے۔ لثہ دامیہ (Bleeding Gums) میں مفید ہے۔

جزء خاص

برادہ آہن

دیگر اجزاء مع طریقہ تیاری

مصطکی رومی، مازو سبز، توتیائے سبز بریاں، پھٹگری بریاں، ہلیلہ زرد، ہر ایک ۳-۳ گرام، کھرباء بسدا حمر ہر ایک ۴ گرام ہیرا کسبیس، چھالیہ سوختہ، کات سفید، سنگ جراحی ہر ایک ۶ گرام، چوب چینی، پوست بیخ مولسری، ہر ایک ۷ گرام شاخ گوزن سوختہ، برادہ آہن ۱۰-۱۰ گرام ادویہ کو باریک پیس کر سنوناً استعمال میں لائیں۔

سیّلات

سیّلات، بالخصوص ماء الفضة اور ماء الذهب عرب اطباء کی ایجادات میں سے ہیں، البتہ ہندوستان میں اس روایت کو جاری رکھنے کا سہرا مسیح الملک حکیم اجمل خان کے سر ہے۔ اس ضمن میں زیر نظر میں چند ایسے سیّلات کو شامل کیا گیا ہے جن کی معالجاتی افادیت واہمیت مسلم ہے۔

سیّال فولاد

وجہ تسمیہ

اپنے مخصوص خواص کی وجہ سے یہ نام دیا گیا۔

افعال و خواص اور محل استعمال

مقوی معدہ و جگر اور مؤلّد دم ہے۔ امراض معدہ و جگر میں بطور خاص مفید ہے۔

دیگر اجزاء مع طریقہ تیاری

برادہ فولاد ۱۰ گرام، تیزاب شورہ ۳۰ ملی لیٹر میں پانی ۱۰ ملی لیٹر ملا کر آگ پر رکھیں۔ فولاد حل ہونے پر پانی سو (۱۰۰) ملی لیٹر میں ملا کر کچھ دیر مزید رکھ دیں۔ بعد میں زلال نتھار لیں اور استعمال میں لائیں۔

مقدار خوراک

۵ قطرے سادہ پانی میں ملا کر استعمال کریں۔

سیال کافور

وجہ تسمیہ

اپنے

جزء خاص کی وجہ سے یہ نام دیا گیا۔

افعال و خواص اور محل استعمال

ہیضہ، تخمہ اور فساد ہضم میں مفید ہے۔

دیگر اجزاء مع طریقہ تیاری

کافور خالص ۱۰ گرام، الکو حل یا شراب سادہ ۵۰ ملی لیٹر میں حل کریں اور بوقت ضرورت استعمال میں لائیں۔

مقدار خوراک

۵ قطرے پانی میں ملا کر استعمال کریں۔

سیال کبریت

افعال و خواص اور محل استعمال

ہاضم طعام، دافع فساد خون، مصفی خون۔

دیگر اجزاء مع طریقہ تیاری

گندھکِ اَملسار ۵۰ گرام، کشتہ صدف ۱۰۰ گرام باریک کر کے دو لیٹر پانی میں حل کریں۔ پھر آتشیں شیشی میں ڈال کر نرم آنچ پر رکھیں۔ جب پانی ۲۵۰ ملی لیٹر رہ جائے تو نتھار کر چھان لیں اور محفوظ رکھ لیں، بعدہ استعمال میں لائیں۔

مقدار خوراک

۳ تا ۵ قطرے پانی میں ملا کر استعمال کریں۔

سیال نوشادر

افعال و خواص اور محل استعمال

عظیم کبد و طحال میں مفید ہے۔ مشہی طعام ہے۔

دیگر اجزاء مع طریقہ تیاری

بغیر بچا چونام ۴ کلو لے کر مٹی کی ہانڈی میں نصف چونانچے بچا کر نوشادر ۲۵۰ گرام درمیان میں رکھ کر نصف چونام اوپر سے رکھیں اور ہانڈی کو بند کر کے گل حکمت کریں۔ پھر بارہ گھنٹہ آگ پر رکھیں۔ سرد ہو جانے پر نوشادر نکال کر چونے کو ۱۰ لیٹر پانی میں ڈالیں اور خوب حل کریں۔ ۲۴ گھنٹے کے بعد نتھار کر پانی کو آگ پر رکھیں۔ جب پانی خشک ہو جائے اور نوشادر باقی رہ جائے تو نوشادر کو چینی کے برتن میں محفوظ کر لیں، سیال نوشادر تیار ہو جائے گا۔

مقدار خوراک

۵ قطرے پانی میں ملا کر بعد طعام استعمال کریں۔

شب یار۔ شب یارات

فارسی لفظ ہے جس کے معنی شب والا، یعنی بوقت شب استعمال ہونے والی دواء ہے۔ اس مرکب کا نام شب یار اس لئے رکھا گیا کہ یہ رات کو ہی استعمال کرایا جاتا ہے اور اس کے بعد مریض کو سُلا دیا جاتا ہے تاکہ مریض کی بیداری اور اُس کی جسمانی حرکت دواء کے عمل کو کمزور نہ کر دے کیونکہ بیداری اور حرکت کی حالت میں دواء معدہ و امعاء سے جلد اُتر جاتی ہے اور اُس کا عمل پورا نہیں ہو پاتا اور دواء کھلا کر مریض کو سُلا دینے سے قوتیں دواء کو اچھی طرح سے فعل و انفعال میں لے آتی ہیں۔ صاحب مفتاح نے لکھا ہے کہ شب یار کے معنی صبر کے ہیں اور صبر (ایلو) ہی اس مرکب کا جزء خاص ہے۔ اس لئے ان مرکبات کو شب یارات سے موسوم کیا گیا جن میں صبر مرکبات کے ذخیرہ میں بطور جزء شامل ہو۔ شب یارات کے متعدد نسخے ہیں جن میں سب سے مشہور نسخہ حَب شب یار کا ہے۔ (دیکھئے حَب شب یار)

شربت

وجہ تسمیہ

عربی زبان کا لفظ ہے۔ عربی میں شربت کے لئے شراب کا لفظ استعمال ہوتا ہے جس کی جمع اشربہ ہوتی ہے۔ اصطلاحاً شربت ہر اُس ”سیال شیریں مشروب“ کو کہا جاتا ہے جو میوہ جات کے پانی مثلاً آبِ انار، آبِ انگور، آبِ سیب وغیرہ یا ادویہ کے جو شانندہ یا خیساندہ سے تیار کیا گیا ہو اور اُس میں شہد، قند سفید یا مصری شامل کر کے اُس کا قوام تیار کیا گیا ہو۔

در اصل یہ خام ادویہ کی حفاظت کا ایک فنی طریقہ ہے جس سے آب و ہوا سے متاثر ہو کر جلد فاسد ہو جانے والی اشیاء مثلاً پھلوں کے رس اور ادویہ کا خیساندہ وغیرہ محفوظ ہو جائے اور دواؤں کے اجزائے مؤثرہ اس شیرینی میں معلق اور قائم رہ سکیں۔

بعض شربتوں میں قند سفید اور مصری کے ہمراہ شیرِ خشت شہد یا ترنجبین ملا کر قوام تیار کیا جاتا ہے لیکن ترنجبین کو پہلے ادویہ کے پانی یا جو شانندہ و خیساندہ میں حل کر کے چھان لینا چاہیے تاکہ یہ کانٹوں اور تنکوں وغیرہ سے صاف ہو جائے۔

اگر شربت میں کثیر اور دم الاخوین جیسی غیر حل پذیر ادویہ شامل کرنی ہوں تو اُن کو شربت کا قوام تیار کرنے کے بعد باریک پس کر شامل کرنا چاہیے۔ شربت میں اگر مغزیات شامل کرنے ہوں تو اُن کو علاحدہ سے پس کر قوام کی تیاری کے وقت شیرہ کی شکل میں شامل کیا جائے گا۔

جس برتن میں شربت رکھا جائے وہ بالکل خشک ہونا چاہیے کیونکہ معمولی سی نمی بھی شربت کو فاسد کر دیتی ہے۔ اس کے لئے چینی یا شیشے کے محفوظ الہو برتن انسب ہوتے ہیں۔

میوہ جات کا شربت

وہ شربت جو پھلوں کے رس سے تیار کئے جاتے ہیں، اُن کے لئے مطلوبہ پھلوں کا رس حاصل کر کے اُس کے وزن سے ڈھائی یا تین گنا شیرینی شامل کر کے قوام تیار کیا جاتا ہے۔ اگر ایسے میوہ جات سے شربت تیار کرنا ہو جن کا رس حاصل کرنا دشوار ہے، مثلاً آلو بخارہ اور زرشک وغیرہ تو اُن کو پانی میں بھگو کر ملنے کے بعد چھان کر شیرینی ملا کر شربت تیار کیا جائے لیکن یہ طریقہ ٹرش پھلوں کے ساتھ استعمال میں لایا جاتا ہے۔

البتہ اگر پھل شیریں ہوں مثلاً عناب و انجیر تو اُن کو پانی میں جوش دے کر چھان لیں، اس کے بعد شیرینی ملا کر شربت تیار کریں اور اگر خشک ادویہ سے شربت تیار کرنا ہو تو اُن کو دواء کے آٹھ تا دس گنا پانی میں رات کے وقت بھگو کر رکھ دیں اور صبح کو جوش دیں، جب تہائی (3/1) پانی باقی رہ جائے تو ہلکے ہاتھوں سے مل کر چھان لیں اور اُس میں حسبِ ضرورت دو چند یا سہ چند شیرینی شامل کر کے شربت تیار کریں۔

ملاحظہ: یہ بات یاد رکھنے کی ہے کہ شربت کا قوام جس قدر گاڑھا ہوگا، اُسی قدر زیادہ عرصہ تک باقی رہ سکے گا۔ اس کے قوام کے پختہ ہونے کی علامت یہ ہے کہ اس کے ایک یا دو قطرے علاحدہ کر کے انگلی سے اٹھائے جائیں۔ اگر اُن میں تار بن جائے تو یہ صحیح قوام ہے۔ اس کے علاوہ اس کا ایک یا دو قطرہ زمین پر گر آنے سے پھیلتا نہیں ہے بلکہ گولائی لئے ہوئے ابھرا ہوا نظر آتا ہے، یہ بھی صحت قوام کی دلیل ہے۔

شربت آلوبالو

وجہ تسمیہ

آلوبالو کی شمولیت کی وجہ سے اس کا نام رکھا گیا۔

افعال وخواص اور محل استعمال

مدربول اور مخرج سنگ گردہ و مثانہ ہے۔

جزء خاص

آلوبالو

دیگر اجزاء مع طریقہ تیاری

آلوبالو نصف کلورات کو دو لیٹر پانی میں بھگوئیں۔ صبح کو جوش دے کر مل چھان کر قند سفید ۲ کلو کا توام تیار کریں اور استعمال میں لائیں۔

مقدار خوراک

۲۵ تا ۵۰ ملی لیٹر۔

شربت احمد شاہی

احمد شاہ ابدالی کے لئے ترتیب دیئے جانے کی وجہ سے اسی نام سے موسوم و معنون ہے۔

افعال و خواص اور محل استعمال
جنون اور مایخولیا میں نافع ہے۔

جزء خاص
گل گاؤزباں

دیگر اجزاء مع طریقہ تیاری

گل گاؤزباں ۲۰ گرام، برگ بادر نجبویہ، گل نیلوفر، تخم فرنج مشک، اسطوخودوس، برگ سناء کی ہر ایک ۱۰ گرام،
گل بنفشہ، گل سُرخ ہر ایک ۵ گرام۔ تمام ادویہ کو یک شبانہ پانی میں بھگوئیں، صبح کو جوش دے کر مل چھان کر
نبات سفید ۲۵۰ گرام عرقِ گلاب ۲۵۰ ملی لیٹر کا اضافہ کر کے قوام بنائیں اور شربت تیار کریں۔

مقدار خوراک

۲۵ تا ۵۰ ملی لیٹر ہمراہ آبِ سادہ۔

شربتِ احمد شاہی بہ نسخہ دیگر

اجزاء

اجزاء برگِ گاؤزبان ۲۰ گرام، برگِ بادرِ نجبویہ ۲۰ گرام، گل نیلو فر ۲۰ گرام، تخمِ فرنجبشک ۲۰ گرام، ہلبیلہ سیاہ، افٹیون ولایتی، بسفانجِ فسنتی، برگِ فرنجبشک، اسطوخودوس، برگِ سناء مکی ۲۰-۲۰ گرام، گل بنفشہ، گل سُرخ ۶-۶ گرام۔ جملہ ادویہ کورات میں پانی میں بھگو دیں، صبح جوش دے کر مل چھان کر مصری ۲۵۰ گرام، عرقِ گلاب ۱۵۰ ملی لیٹر میں شامل کر کے قوام بنائیں اور مرکب کو محفوظ کر کے استعمال میں لائیں۔

مقدار خوراک

۲۵ تا ۵۰ ملی لیٹر، ہمراہ آبِ سادہ یا عرقِ گاؤزبان۔

شربتِ اعجاز

وجہ تسمیہ

اپنے سریع التاثر افعال و خواص اور اپنی معجز نمائی کی وجہ سے شربتِ اعجاز کے نام سے موسوم کیا گیا۔

افعال و خواص اور محل استعمال: سل وِوق اور سعالِ یابس میں مفید ہے۔

جزء خاص

برگِ اڑوسہ

دیگر اجزاء مع طریقہ تیاری

برگ اڑوسہ 500g، عناب ولایتی ۲۰ عدد سپستاں ۶۰ عدد کتیرا و صمغ عربی ہر ایک ۱۰ گرام بہدانہ شیریں ۱۵ گرام اصل السوس مقشر، تخم خبازی، تخم خطمی، گل نیلوفر، گل بنفشہ ہر ایک ۲۰ گرام صمغ عربی اور کتیرے کے علاوہ سب دواؤں کو پانی میں جوش دیں۔ پھر مل چھان کر قند سفید ایک کلو کے قوام میں شربت بنائیں اور صمغ عربی اور کتیرا باریک پیس کر مرکب میں داخل کریں۔

مقدار خوراک

۲۵ تا ۵۰ ملی لیٹر۔

شربت انار تڑش

وجہ تسمیہ: اپنے جزء خاص انار تڑش کے نام سے موسوم ہے۔

افعال و خواص اور محل استعمال: مقوی قلب ہے۔ معدہ کی حرارت کو زائل کرتا ہے۔ دافع عطش و متلی و قے، معدل صفراء، مانع صفرا۔

جزء خاص

انار تڑش

دیگر اجزاء مع طریقہ تیاری

آبِ انار تُرش ۲ لیٹر پودینہ سبز عود خام، مصطکی، آملہ، ہر ایک ۷ گرام پوست بیرون پستہ ۱۵ گرام، مصطکی کے علاوہ سب دواؤں کو نیم کوب کر کے پانی میں جوش دیں اور مل چھان کر آبِ انار تُرش اور قند سفید ایک کلو شامل کر کے قوام بنائیں۔ اس کے بعد مصطکی کو علیحدہ سفوف کر کے داخل قوام کریں۔

مقدار خوراک

۲۵ ملی لیٹر، کسی مناسب عرق کے ہمراہ۔

شربتِ انار شیریں

افعال و خواص اور محل استعمال

اس کے خواص بھی کم و بیش شربتِ انار تُرش جیسے ہی ہیں۔

جزء خاص

انار شیریں

دیگر اجزاء مع طریقہ تیاری

آبِ انار شیریں ایک لیٹر پانی میں جوش دیں۔ جب نصف پانی باقی رہ جائے تو قند سفید ایک کلو شامل کر کے قوام بنائیں اور استعمال میں لائیں۔

مقدار خوراک

۲۵ سے ۵۰ ملی لیٹر ہمراہ آبِ سادہ یا عرقِ مناسب۔

شربتِ انجبار

استعمالات

جریانِ الدم میں نافع ہے۔ نفثِ الدم، نزفِ الدم، نکسیر، اسہالِ دموی، کثرتِ طمث و غیرہ میں حابسِ دم ہونے کی وجہ سے مفید و مستعمل ہے۔ معدہ اور جگر کی اصلاح اور تقویت کرتا ہے۔

جزءِ خاص

بنجِ انجبار

دیگر اجزاء مع طریقہ تیاری

بنجِ انجبار ۲۵ گرام، خرنوبِ شامی ۲۰ گرام، برادہِ صندلِ سُرخ، برادہِ صندلِ سفید، حبِ الآس ہر ایک ۱۰ گرام
آبِ آہنِ تاب حسبِ ضرورت میں ۲۴ گھنٹے بھگوئیں۔ پھر صبح کو جوش دے کر مل چھان کر قندِ سفید نصف کلو
کے توام میں مرکب تیار کریں۔

مقدار خوراک

۲۵ تا ۵۰ ملی لیٹر۔

شربتِ بنفشہ

وجہ تسمیہ

گل بنفشہ کی شمولیت کی وجہ سے ”شربتِ بنفشہ“ کے نام سے موسوم کیا گیا۔

افعال و خواص اور محل استعمال

نزہ، زکام، دردِ سر، بخار، سعال اور ذات الرئیہ میں مفید ہے۔

جزء خاص

گل بنفشہ

دیگر اجزاء مع طریقہ تیاری

گل بنفشہ ۱۲۵ گرام پانی میں جوش دے کر مل چھان کر قند سفید کا قوام بنائیں اور مرکب تیار کریں۔

مقدار خوراک

۲۵ تا ۵۰ ملی لیٹر۔

شربتِ بزوری

وجہ تسمیہ

بزور بزور کی جمع ہے جس کے معنی تخم کے ہیں۔ اس کے اجزاء میں تخمنوں کی شمولیت کی وجہ سے اسے شربت بزوری کا نام دیا گیا ہے۔

مزاجاً حار بارد اور معتدل اجزاء کی رعایت سے اس کی تین قسمیں ہیں۔ شربت بزوری بارد، شربت بزوری حار، شربت بزوری معتدل۔

شربتِ بزوری بارد

افعال و خواص اور محل استعمال

جگر کے حار امراض کے لئے مخصوص شربت ہے۔ جگر کی حرارت کو زائل کرتا ہے اور اس کی اصلاح کرتا ہے۔ مدر بول و حیض ہے، نیز دافع حمیات ہے۔

جزء خاص

بنج کاسنی

دیگر اجزاء مع طریقہ تیاری

بنج کاسنی ۲۰ گرام، تخم خرپڑہ، تخم خیاریں ہر ایک ۱۵ گرام، مغز، تخم تر بوز ۸ گرام پانی میں جوش دے کر مل چھان کر قند سفید ایک کلو کا قوام بنائیں اور مرکب تیار کریں۔

مقدار خوراک

۵۰ تا ۲۵ ملی لیٹر۔

شربت بزوری حار

افعال و خواص اور محل استعمال

جگر کے بارہ امراض و احوال میں مفید ہے۔ جگر اور معدہ کی برودت کو زائل کرتا ہے اور گردہ و مثانہ کے امراض کو فائدہ دیتا ہے۔

جزء خاص

بنج کاسنی

دیگر اجزاء مع طریقہ تیاری

بنج کاسنی ۷۵ گرام، تخم کاسنی، بنج بادیان ہر ایک ۵۰ گرام، تخم کر فس، بنج کر فس، تخم کشوٹ، درصرہ بستہ (پوٹلی میں باندھ کر) ہر ایک ۲۵ گرام سب دواؤں کو ڈیڑھ لیٹر پانی میں جوش دے کر مل چھان کر قند سفید ایک کلو کا قوام تیار کریں اور مرکب بنائیں۔

مقدار خوراک

۲۵ تا ۵۰ ملی لیٹر۔

شربت بزوری معتدل

افعال و خواص اور محل استعمال

جگر، گردہ، مثانہ اور رحم کے فضلات کو بذریعہ ادرار خارج کرتا ہے۔ مرکب بخاروں میں نافع ہے۔

جزء خاص

بنج کاسنی

دیگر اجزاء مع طریقہ تیاری

تخم کاسنی، تخم خیارین، تخم خرپزہ، بنج بادیان ہر ایک ۲۵ گرام، بنج کاسنی ۵۰ گرام سب کو پانی میں جوش دے کر مل چھان کر قند سفید ایک کلو کا قوام بنائیں۔

مقدار خوراک
۲۵ تا ۵۰ ملی لیٹر۔

شربتِ توت

وجہ تسمیہ

توت اس کا جزء خاص ہے جس کے نام پر یہ موسوم ہے۔

افعال و خواص اور محل استعمال

حلق کے اورام، درد اور خناق میں مفید ہے، دافع سوزش حلق اور مشتی طعام بھی ہے۔

جزء خاص

شہتوت

دیگر اجزاء مع طریقہ تیاری

آب شہتوت سیاہ (توت سیاہ کا رس) بقدر ضرورت لے کر جوش دیں۔ جب اس کا نصف باقی رہ جائے تو ہم وزن شکر سفید ملا کر قوام تیار کریں اور استعمال میں لائیں۔

شربتِ دینار

وجہ تسمیہ

۱۔ تخم کشوٹ کو دینار کہنے کی وجہ یہ ہے کہ دینار اکثر کیسہ (تھیلی) میں رکھا جاتا ہے اور تخم کشوٹ کو جو شاندار اور دوسرے مشروبات میں درضہ بستہ (پوٹلی میں باندھ کر) استعمال کرنے کی شرط ہے، اسی لئے فارسی میں تخم کشوٹ کو تخم کیسہ بھی کہتے ہیں۔

۲۔ اس شربت کا رنگ دینار کے رنگ جیسا ہوتا ہے اس لئے اس کو شربتِ دینار کہتے ہیں۔

۳۔ عباسی عہد کا مشہور طبیب بختیشوع جو اس شربت کا مؤجد ہے، وہ اس کی ایک خاص مقدار ایک دینار میں فروخت کرتا تھا اس لئے یہ شربت دینار کے نام سے مشہور ہوا۔

افعال و خواص اور محل استعمال

امراض جگر اور تلیں شکم کے لئے مخصوص ہے۔ معدہ، جگر، رحم اور مثانہ کے اوجاع، استسقاء، ذات الجنب اور موسمی بخاروں میں مفید ہے۔

جزء خاص

تخم کشوٹ

دیگر اجزاء مع طریقہ تیاری

پوست بیخ کاسنی ۱۰۰ گرام، تخم کاسنی، گل سُرخ ہر ایک ۵۰ گرام گل نیلوفر، گل گاؤزباں ہر ایک ۲۵ گرام، تخم کشوٹ ۸۰ گرام (در صرہ بستہ)۔
جملہ ادویہ کو پانی میں جوش دے کر چھان کر قند سفید ایک کلو شامل کر کے توام بنائیں اور ریوند چینی ۴۰ گرام سفوف کر کے داخل توام کریں۔

مقدار خوراک

۲۵ تا ۵۰ ملی لیٹر۔

شربتِ زوفاسادہ

وجہ تسمیہ

گل زوفا کی شمولیت کی وجہ سے یہ نام رکھا گیا۔

افعال و خواص اور محل استعمال

کھانسی اور ضیق النفس میں مفید ہے۔

جزء خاص

زوفا

دیگر اجزاء مع طریقہ تیاری

گل زوفا خشک (صاف کیا ہوا) ۲۵۰ گرام ۲۴ گھنٹہ پانی میں بھگو کر جوش دیں اور مل چھان کر قند سفید دو کلو کا توام کر کے شربت بنائیں۔

مقدار خوراک

۲۵ ملی لیٹر

شربت زوفا مرکب

افعال و خواص اور محل استعمال

منقی صدر اور مخرج بلغم ہے۔ بلغمی کھانسی اور ضیق النفس کو فائدہ دیتا ہے۔

جزء خاص

گل زوفا

دیگر اجزاء مع طریقہ تیاری

انجیر ۱۰ عدد تخم خطمی، اصل السوس، ایرساہر ایک ۱۰ گرام، بادیان، تخم کرفس ہر ایک ۱۵ گرام، پرسیاؤشٹاں ۱۸ گرام، گل زونفاخشک ۲۵ گرام، مویز منقی ۱۰۰ گرام یک شبانہ روز پانی میں بھگو کر جوش دیں اور مل چھان کر قند سفید ایک کلو اور گل قند نصف کلو کا توام کر کے شربت بنائیں۔

مقدار خوراک

۲۵ ملی لیٹر آبِ سادہ یا مناسب بدرقہ کے ساتھ۔

شربتِ صندل

افعال و خواص اور محل استعمال

خفقان اور وحشتِ قلب میں مفید ہے۔ جگر اور معدہ کی حرارت کو زائل کرتا ہے۔

جزء خاص

صندل سفید

دیگر اجزاء مع طریقہ تیاری

برادہ صندل سفید ۵۰ گرام پانی میں جوش دے کر مل چھان کر قند سفید ایک کلو کا قوام بنائیں۔

مقدار خوراک

۲۵ ملی لیٹر آبِ سادہ یا مناسب بدرقہ کے ساتھ استعمال کریں۔

شربتِ عناب

افعال و خواص اور محل استعمال

فساد خون میں مفید ہے۔ امراضِ صدر اور امراضِ فسادِ دم کے علاوہ اس کا استعمال بچوں کو چچک کے حملہ سے محفوظ رکھتا ہے۔

جزء خاص

عنابِ ولایتی۔

دیگر اجزاء مع طریقہ تیاری

عناب نصف کلو نیم کوب کر کے دو لیٹر پانی میں جوش دیں اور مل چھان کر قند سفید ڈیڑھ کلو کا قوام بنائیں اور استعمال میں لائیں۔

شربت فواکہ

وجہ تسمیہ

پھلوں کی شمولیت کی وجہ سے شربت فواکہ کہلاتا ہے۔

افعال و خواص اور محل استعمال

عام جسمانی کمزوری دور کرتا ہے اور تمام اعضاء کو قوت دیتا ہے۔

جزء خاص

فواکہ، بطور خاص انار اور سیب۔

دیگر اجزاء مع طریقہ تیاری

آبِ انار شیریں، آبِ انار ترش، آبِ بہی شیریں، آبِ بہی ترش، آبِ سیب شیریں، آبِ سیب ترش، آبِ امرود ہر ایک ایک لیٹر، زرشک نصف لیٹر سب کو جوش دے کر قند سفید تین کلو کا قوام بنائیں۔

مقدار خوراک

۵۰ تا ۲۵۰ ملی لیٹر۔

شربت فولاد

وجہ تسمیہ

برادہ فولاد بطور

جزء خاص کی شمولیت کی وجہ سے یہ نام رکھا گیا ہے۔

افعال و خواص اور محل استعمال

خون کی کمی میں مفید ہے۔ خون میں حمرة الدم کی مقدار کو بڑھاتا ہے۔ عام جسمانی کمزوری دور کرتا ہے اور ہضم غذائیں مدد دیتا ہے۔ فقر الدم کی خاص دوا ہے۔

جزء خاص

برادہ فولاد

دیگر اجزاء مع طریقہ تیاری

بادیان، نانخواہ، برگ پودینہ، تخم شبت، حلنتیت خالص، کشنیز، فلفل دراز، فلفل سیاہ، سعد کوفی، سازج ہندی، تخم خرفہ سیاہ، تاج قلمی، سنبل الطیب، زنجبیل، تخم ہالون ہر ایک ۵ گرام پانی میں جوش دیں۔ پھر برادہ فولاد ۲۵ گرام تیزاب شورہ ۱۲۵ ملی لیٹر، میں حل کر کے دواؤں کے جوشاندہ میں مع سرکہ جامن پاؤ کلو ملائیں اور ست لیموں ے

گرام کا اضافہ کر کے ڈھائی کلو شکر کا قوام تیار کریں۔ قوام تیار ہونے کے بعد ترشہ نمک، ترشہ کبریت ہر ایک ۱۲ ملی لیٹر ترشہ سم الفار ڈھائی ملی لیٹر کا اضافہ کریں۔

مقدار خوراک

۵ سے ۱۰ ملی لیٹر بعد غذا میں۔

شربت گڑھل

افعال و خواص اور محل استعمال

تفریح و تقویت قلب کے لئے مفید ہے۔ دافع خفقان ہے۔ ضعف قلب میں مفید ہے حرارت کو تسکین دیتا ہے۔

جزء خاص

گل گڑھل

دیگر اجزاء مع طریقہ تیاری

گل گڑھل سو عدد سبز پتیوں کو دور کر کے چینی کے برتن میں رکھیں اور اس میں آپ لیموں کاغذی ۲۵۰ ملی لیٹر ڈالیں۔ ۲۴ گھنٹہ بعد ایک کلو نبات سفید بارش کے پانی دو لیٹر میں حل کر کے اسی برتن میں ملائیں۔ پھر چند روز بعد چھان کر قوام تیار کریں اور استعمال میں لائیں۔

مقدار خوراک

۲۵ ملی لیٹر۔

شربت مصفی خون

وجہ تسمیہ

اپنے فعل خاص ”تصفیہ خون“ سے موسوم ہے۔

افعال و خواص اور محل استعمال

فساد دم، خارش، قروح و بثور (پھوڑے، پھنسی) میں مفید ہے۔ سوداوی مادہ کا اخراج اور تنقیہ کرتا ہے۔

جزء خاص

چوب چینی

دیگر اجزاء مع طریقہ تیاری

چوب چینی، برگ شیشم ہر ایک ۳۰ گرام عذاب پوست ہلیلہ کابلی ہر ایک ۵۰ گرام برگ سناء مکی ۳۰ گرام رات کو گرم پانی میں بھگو کر صبح جوش دیں اور مل چھان کر تر نجبین، شیر خشک، شہد خالص ہر ایک ۲۰۰ گرام شامل کر کے قوام بنائیں۔

مقدار خوراک

۵۰ ملی لیٹر

شربت نیلوفر

افعال و خواص اور محل استعمال

صرفا کی حدت کو ختم کرتا ہے۔ پیاس کو تسکین دیتا ہے۔ مفرح و مقوی قلب ہے۔

جزء خاص

گل نیلوفر

دیگر اجزاء مع طریقہ تیاری

گل نیلو فر ۱۰۰ گرام رات کو پانی میں بھگو کر صبح کو جوش دیں اور مل چھان کر قند سفید ایک کلو کا توام بنائیں اور شربت تیار کریں۔

مقدار خوراک

۲۵ ملی لیٹر

شربت ورد

افعال و خواص اور محل استعمال

ملین شکم ہے۔ ضعف معدہ اور سوزش معدہ میں مفید ہے۔ گردہ و مثانہ کو قوت دیتا ہے۔ فساد خون، حمیات مرکبہ و غیر مرکبہ اور امراض جگر و طحال میں نافع ہے۔

جزء خاص

گل سُرخ۔

دیگر اجزاء مع طریقہ تیاری

گلِ سُرخ ایک کلو، تازہ پانی پانچ لیٹر میں جوش دیں، جب ایک لیٹر پانی باقی رہ جائے تو چھان کر قند سفید ۳ کلو کا توام بنائیں اور مذکورہ امراض و احوال میں استعمال کرائیں۔

شربتِ وِردِ مکرّر

شربتِ وِردِ کوعام طور پر مکرّر استعمال کیا جاتا ہے۔ اس کی ترکیب تیاری یہ ہے کہ ایک کلو گلِ سُرخ کو پانچ لیٹر پانی میں جوش دیں۔ بچے ہوئے ایک لیٹر پانی میں پھر مزید ایک کلو گلِ سُرخ کو شامل کر کے دوبارہ جوش دیں۔ جب تہائی پانی باقی رہ جائے تو اُسے چھان کر قند سفید ۲ کلو کا توام تیار کریں اور شربت بنائیں۔ یہی شربتِ وِردِ مکرّر کہلاتا ہے۔

مقدار خوراک

۲۵ تا ۵۰ ملی لیٹر۔

شیاف

شافہ بتی کو کہتے ہیں۔ اس کی جمع شیاف ہے۔ ادویہ کو کسی سیال میں کھل کر کے بتی کی شکل کا بنا کر خشک کر لیا جاتا ہے۔ شیاف یونانی طب کے اولین دور کی ایجادات میں سے ہے، غالب گمان یہ ہے کہ یہ بقراط سے قبل کے عہد کی ایجاد ہے اور بقراط کے زمانہ تک اس کے کئی نسخے مرتب کئے جا چکے تھے۔

شیاف کو ابتداءً امراض چشم میں استعمال کرنے کے لئے بنایا گیا تھا اور دواء کو کسی سیال میں گھس کر براہ راست آنکھوں میں لگایا جاتا تھا۔ دیگر اعضاء پر لگانے کے لئے جو اشکال ادویہ رائج تھیں، اُن میں فتیلہ، فرزجہ وغیرہ شامل تھے لیکن موجودہ دور میں فتیلہ فرزجہ اور شیاف کو ایک ہی زمرہ میں شامل کر لیا گیا ہے۔ چنانچہ شیاف کو آنکھ کے علاوہ جسم کے طبعی وغیر طبعی منافذ اور زخموں وغیرہ میں بھی لگایا جاتا ہے۔ مثلاً ناک، کان، آنکھ، اندام نہانی، فرج، اِحلیل وغیرہ۔

شیاف ابیض

وجہ تسمیہ

سفیدی بیضہ مرغ میں بننے کی وجہ سے اس کی رنگت سفید ہوتی ہے اس لئے اس کا نام شیاف ابیض رکھا گیا۔

افعال و خواص اور محل استعمال

آشوبِ چشم کی خاص دوا ہے۔ آنکھ کے دیگر امراضِ حارہ میں بھی مفید ہے، جَرَبِ الاجفان میں نافع ہے۔

جزء خاص

سفیدہ کا شغری

دیگر اجزاء مع طریقہ تیاری

سفیدہ کا شغری، صمغ عربی، کتیرا ہر ایک ۱۰-۱۰ گرام، نشاستہ گندم ۳ گرام۔ تمام ادویہ کو باریک پیس چھان کر لعاب اسپغول یا انڈے کی سفیدی میں گوندھ کر شیاف بنائیں۔

ترکیب استعمال

پانی یا عرقِ گلاب میں گھیس کر سلائی سے آنکھ میں لگائیں۔

شیاف احمر

وجہ تسمیہ

شیاف کی رنگت سُرخ ہونے کی وجہ سے شیافِ احمر کے نام سے موسوم ہے۔ حاد اور لیٹن دو طرح کا ہوتا ہے۔ حاد میں تیزی پائی جاتی ہے جب کہ لیٹن ایسی ادویہ پر مشتمل ہوتا ہے جس میں حدّت اور تیزی نہیں ہوتی: (۱) شیافِ احمر حاد (۲) شیافِ احمر لیٹن۔

افعال و خواص اور محل استعمال

بیاض چشم، سُبل (جالا) سُلاق (ناخونہ)

جزء خاص

زنگار

دیگر اجزاء مع طریقہ تیاری

شادنج مغسول ۲۰ گرام، صمغ عربی ۱۵ گرام، زنگارے گرام، تانبہ سوختہ، شب یمانی سوختہ ۶-۶ گرام، افیون و ایلوڈیٹھ گرام، زعفران، مرکب نصف گرام، ادویہ کو باریک پیس کر پانی میں حل کر کے چھان کر شیاف بنائیں۔

شیافِ احمر حاد

افعال وخواص اور محل استعمال

بیاض چشم سُبُل (جالا) سُلّاق (ناخونہ) اور Ptyrigium میں نستعمل ہے۔

جزء خاص

زنگار

دیگر اجزاء مع طریقہ تیاری

شادنج مغسول ۲۰ گرام، صمغ عربی ۱۵ گرام، زنگارے گرام، تانبہ سوختہ، شب یرمائی سوختہ ۶-۶ گرام، افیون وایلو اڈیڑھ گرام، زعفران، مرکئی نصف گرام۔ تمام ادویہ کو باریک پیس کر پانی میں حل کر کے چھان کر شیاف بنائیں۔

طریقہ استعمال

بوقت ضرورت عرق گلاب میں گھیس کر استعمال کرائیں۔

شیاف احمر لین

افعال وخواص اور محل استعمال

رمد مزمن، سُلّاق (ناخونہ)

جزء خاص

شادنج عدسی اور مس (تانبہ) سوختہ

دیگر اجزاء مع طریقہ تیاری

شادنج عدسی مغسول ۲۵ گرام، مس سوختہ ۲۰ گرام، بُسڈ، مروارید ناسفتہ، سازج ہندی، ۱۰-۱۰ گرام، صمغ عربی، کیترا مکی ۵-۵ گرام، دم الاخوین، زعفران ۳-۳ گرام۔ جملہ ادویہ کو باریک پیس کر پانی میں حل کر کے چھان لیں اور شیاف بنائیں اور عرقِ گلاب میں گھیس کر کے لگائیں۔

شیافِ دہنہ فرنگ

وجہ تسمیہ

دہنہ فرنگ کے نام سے منسوب ہے۔

افعال و خواص اور محل استعمال

نزول الماء کے لئے مجرب اور جالا، پھولا اور ناخونہ میں نافع ہے۔

جزء خاص

دہنہ فرنگ مِسی (یعنی وہ دہنہ فرنگ جو تانبہ کی کان میں پایا جاتا ہے)۔

دیگر اجزاء مع طریقہ تیاری

سعد کوفی، فلفل سیاہ، ناخن فیل، سونا مکھی، تخم سرس، سنگ بصری ہر ایک ۵ گرام، زعفران، پوست ہلبیلہ زرد، ہلبیلہ سیاہ، ۳ گرام، دہنہ فرنگ مِسی ۲ گرام، تخم کھرنی، جنگلی کبوتر کی بیٹ کی سفیدی ہر ایک ۴ گرام، قر نفل ایک گرام سب کو باریک پیس کر چھان کر کڑا ہی میں ڈالیں اور آبِ لیموں شامل کر کے قرن الابل کے ٹکڑے سے تین روز تک کھرل کریں۔ پھر شیاف بنائیں۔

دہنہ فرنگ دستیاب نہ ہو تو تیتیاے سبز استعمال کریں۔

ضماد (لیپ)

ضماد / لیپ: ایسی گاڑھی اور نیم سیال دواء جو کسی ظاہری عضو پر لگائی جاتی ہو، لیپ کہلاتی ہے۔ اگرچہ قدیم یونانی اطباء کی ایجاد ہے اور یونانی عہد میں اس کا استعمال عام رہا ہے لیکن تاریخی شواہد سے یہ مصریوں کی ایجاد معلوم ہوتی ہے۔ ضمادات میں ضماد اُشق، ضماد برص، ضماد بوا سیر، ضماد محلل، ضماد طحال وغیرہ مشہور ہیں۔

ضماد اُشق

وجہ تسمیہ

جزء خاص کے نام پر موسوم ہے۔

افعال و خواص اور محل استعمال

محلل ورم طحال۔ نافع امراض طحال۔

جزء خاص

اُشق

دیگر اجزاء مع طریقہ تیاری

سدا ب ۳۰ گرام، اشنہ، کزمازج ۲۵-۲۵ گرام، اُشق، مقل، بورہ ار منی، نمک ہندی ۲۰-۲۰ گرام، گندھک ۱۰ گرام، انجیر زرد ۱۵ عدد۔ پہلے انجیر کو سرکہ میں پکائیں پھر اُس میں مقل اور اُشق ڈال کر آگ پر خوب نرم کر لیں۔ اِس کے بعد باقی ماندہ ادویہ شامل کر کے پیس لیں، ضماد تیار ہے۔

ترکیب استعمال

نیم گرم طحال کے مقام پر لگائیں۔

ضماد برص

وجہ تسمیہ

بہق و برص، داد اور دیگر امراضِ جلد میں مفید ہے۔

جزء خاص

باپگی۔

ترکیب تیاری

نخ انجیر دشتی، تخم بابچی، تخم پنواڑ، نر کچور ہم وزن ادویہ کو آبِ لیموں میں پیس کر مقامی طور پر بطور ضماد استعمال کریں۔

مقدار خوراک

حسبِ ضرورت۔

ضماد بواسیر

افعال و خواص اور محل استعمال

بواسیری مسوں کو قطع کرتا ہے۔

جزء خاص

سفیدہ قلعی۔

دیگر اجزاء مع طریقہ تیاری

مقل گل خطمی ہر ایک ۶ گرام، سفیدہ قلعی، رسوت زرد، موم ہر ایک ۳-۳ گرام روغن کتاں ۳ ملی لیٹر، گل خطمی کو پانی میں جوش دے کر چھانیں، پھر سب دواؤں کو ملا کر آگ پر پکائیں اور سوتے وقت بو اسیری مسوں پر ضماد کریں۔

طلاء/اطلیہ

وجہ تسمیہ

طلاء عربی زبان میں سونے کو کہتے ہیں، علم المرکبات کی اصطلاح میں طلاء کئی معانی میں استعمال ہوتا ہے مثلاً: (۱) طلاء ایسے سیال مرکب کو کہتے ہیں جس میں سونا شامل ہو (۲) ایسا مرکب جو کسی عضو کے ظاہری حصہ پر بطور لیپ یا ضماد کے لگایا جائے۔ (۳) طلاء سُرخ زردی مائل رنگ کے سونے کو کہتے ہیں اور بالعموم اطلیہ کی رنگت سُرخ ہوتی ہے، اس مناسبت سے بھی اس کو طلاء کہا گیا۔

یونانی طب میں اصطلاحی طور پر طلاء سے مراد وہ نیم سیال مرکب ہے جو مردانہ عضو تناسل پر مقامی طور پر لگایا جائے جس کا مقصد عضو مخصوص کی فرہی اور اُس کو طویل کرنا ہے۔

طلاء کا قوام روغن جیسا رقیق اور سیال ہوتا ہے۔ اطلیہ کے استعمال کی بہترین صورت یہ ہے کہ جس مقام پر طلاء کو لگانا ہو، پہلے اُس کو سخونت پہنچائی جائے جس کے لئے اُس مقام کو ملا جائے (Rub کیا جائے)۔ اُس کے بعد وہاں پر طلاء لگایا جائے۔

مشہور اطلیہ جو قرابادینوں میں مذکور ہیں یا اطبباء کی بیاضوں اور اُن کے معمولاتِ مطب رہ چکے ہیں، اُن میں خاص خاص اطلیہ یہ ہیں

طلاء ماہی، طلاء مہی، طلاء ممسک، طلاء ملذذ، طلاء نشاط انگیز وغیرہ۔

طِلا ماہی

وجہ تسمیہ

اپنے جزءِ خاص کی وجہ سے ”طِلا ماہی“ سے موسوم ہوا۔

افعال و خواص مع محل استعمال

عضو تناسل (قضیب) کی کمزوری اور استرخائی کیفیت کو دور کرتا ہے اور اُس میں سختی اور فرہی پیدا کرتا ہے۔

جز خاص

ماہی (مچھلی)

دیگر اجزاء مع طریقہ تیاری

ماہی سیاہ، سفید اور سُرخ تینوں ایک ایک عدد، کچلہ، بیر بہوٹی ہر ایک ۲۰ گرام سب کو شرابِ خالص میں تر کریں۔
اس کے بعد کھل کر کے عاقر قرحاء، قرفل، اسگند، سلاجیت، ایون، جوزبوا، ہر ایک ۵-۵ گرام خوب باریک کر کے شیر کی چربی میں پکائیں اور طِلا تیار کریں۔

ترکیب استعمال

حشفہ اور سیون بچا کر قضیب پر طِلا کریں اور اوپر سے پان باندھ لیں۔

طِلاءٌ مُلْدُذٌ

وجہ تسمیہ

اپنے فعلِ خاص سے منسوب و موسوم ہے۔

افعال و خواص مع محل استعمال

لذتِ جماع میں اضافہ کرتا ہے اور قوتِ امساکِ منی کو بڑھاتا ہے۔

جزءِ خاص

کانور

دیگر اجزاء مع طریقہ تیاری

عاقز قرح، سہاگہ خام، کانور۔ جملہ ادویہ ہم وزن لے کر باریک پیس کر شہد حسبِ ضرورت میں ملائیں اور عضوِ مخصوص پر طلاء کریں۔ ایک ساعت گزرنے کے بعد ضماد کو کپڑے سے صاف کر کے مشغولِ کار ہوں۔

طِلاءٌ مَبْہِیٌّ وَ مُمْسِکٌ

افعال و خواص اور محل استعمال

قوتِ باہ اور امساک کو بڑھاتا ہے۔

جزء خاص

پوست کنیر سفید

دیگر اجزاء مع طریقہ تیاری

پوست نیخ آکھ ۲۰ گرام، برادہ کچلہ ۱۰ گرام، پوست نیخ کنیر سفید ۴۰ گرام، جملہ ادویہ کو کوٹ کر عرق کیوڑہ اور زہرہ گاؤ میں کھل کر کے گولیاں بنائیں اور بوقت ضرورت پوست خشخاش کے پانی میں گھس کر عضو خاص پر لگائیں۔ اوپر سے پان باندھیں اور تقریباً تین گھنٹہ بعد مجامعت کریں۔

طلاء ہیرے والا

وجہ تسمیہ

اپنے جزء خاص کے نام سے موسوم ہے۔

افعال و خواص اور محل استعمال

مقوی و محرک ہے۔ عضو خاص میں فرہی پیدا کرتا ہے۔

دیگر اجزاء مع طریقہ تیاری

پہلے ہیرے کا باریک سفوف کریں، اس کے لئے اسے بوتہ میں رکھ کر بھٹی میں رکھیں۔ خوب سُرخ ہونے پر حب القلت کے جو شاندرے میں بچھائیں۔ اسے بار بار خوب گرم کر کے اتنی بار بچھائیں کہ اس کی چمک جاتی رہے اور وہ بھر بھر اہو جائے۔ اس کو باریک پیس کر محفوظ رکھ لیں۔ اس سفوف کو کنجد کی لگدی میں گوندھ کر جنگلی بیر کے برابر گولیاں بنائیں اور خشک کر کے پتال جنتر کے ذریعہ کشید کریں۔

نوٹ: کنجد کے علاوہ کسی بھی روغنی دواء مثلاً سرشف، خردل یا بیدانجیر کی لگدی میں رکھ کر طلاء تیار کر سکتے ہیں، جس کا مقصد یہ ہوتا ہے اس دواء کے روغن کے ساتھ ہیرے کے اثرات طلاء میں حاصل ہو جائیں۔

ترکیب استعمال

حشفہ اور سیون کو چھوڑ کر عضو خاص پر لگائیں اور اوپر سے پان کا پتہ باندھیں اور کچھ ساعت بعد مشغول ہوں۔

عرق۔ نچوڑ Distillate

عرق دواؤں کے صاف و مقطر پانی کو کہتے ہیں جسے ادویہ کو جوش دینے کے بعد بخارات کی صورت میں اُڑا کر مقطر کر کے حاصل کر لیا گیا ہو۔ عریقات کی اختراع اور اُس کی صیدلی تراکیب کی ایجاد عرب اطباء کی علمی و فنی کاوشوں کی رہین ہے۔

اصطلاحی طور پر عرق اُس صاف سیال کو کہتے ہیں جو عمل تعریق کے ذریعہ بصورت تقطیر بھاپ کو منجمد کر لینے سے حاصل ہوتا ہے۔ عریقات اپنی قوت و تاثیر کے لحاظ سے دیگر اشکال ادویہ کے مقابلہ میں زیادہ قوی تاثیر اور سرلیج النفوذ ہوتے ہیں، کیونکہ اس میں دواء کا جوہر اصلی یا جوہر فعال زیادہ مقدار میں موجود ہوتا ہے۔

اموی شہزادے خالد بن یزید بن معاویہ بن ابی سفیان علم کیمیاء کے بہت دلدادہ تھے۔ انہوں نے عربوں میں یونانی علوم سے بہرہ ور ہونے کی تحریک پیدا کی، خالد بن یزید نے علماء و سائنس دانوں کو مصر میں جمع کیا اور کیمیاء سے متعلق یونانی اور مصری کتابوں کو عربی میں منتقل کرنے کا حکم دیا۔ اصلاً اسلامی عہد کے اولین تراجم یہی تھے۔ خالد بن یزید کے ساتھ مشہور کیمیاء دان جابر بن حیّان (Gaber) بھی ریسرچ و تحقیق میں شریک تھا۔ جابر کی معمل (Labs) میں طرح طرح کی بھٹیاں اور آلات تحقیق موجود تھے۔ جابر کے ساتھ بیک وقت ہزاروں کی تعداد میں محققین و متعلمین اور اسکالرس موجود رہتے تھے۔ جابر بن حیّان نے جن آلات کو ایجاد کیا، اُن میں آلات تصعید و تقطیر و تعریق، قرع، انبیق بھبکہ، حمام مابنیہ، تعریق جنّلی تعریق لوبی شامل تھیں۔

جابر بن حیّان کا عہد ساتویں صدی عیسوی کا ہے۔ درج بالا آلات و اسباب کے علاوہ جابر نے جو کہ ابوالکیمیاء بھی کہلاتا ہے، کئی کیمیائی مواد مثلاً ملح امونیا (Ammonium Chloride)، سرکہ (Acetic Acid، Vinegar) اور تیزاب، نطرون (Nitric Acid) بنانے کے طریقے بھی

دریافت کئے اور ان طریقوں کی فنی وضاحت بھی کی۔ اُس نے خاص طور پر عمل تعریق (Distillation Method) عمل تصعید (Sublimation) اور عمل تبخیر (Evaporation) جیسی تکنیک کو ایجاد کیا اور علم الکیمیاء کو ایک نئی جہت دی۔ ساتویں صدی میں عربوں نے الکوحل Alcohol نام کی رقیق و سیال شے تیار کی جس کو اُس کے عربی نام سے انگریزی میں بھی Alcohol ہی کہا جاتا ہے۔

عمل تعریق میں دواء اور پانی کا تناسب

ادویہ کا عرق حاصل کرنے کے سلسلہ میں دواء اور پانی کے تناسب کی کافی اہمیت ہے۔ قرابادینوں میں اس سلسلہ میں مختلف ہدایات دی گئی ہیں۔

(۱) ۶۰ گرام دواء سے اگر دو لیٹر عرق حاصل کیا جائے تو وہ ضعیف الاثر ہوگا۔

(۲) ۵۰ گرام دواء میں اگر ایک لیٹر عرق حاصل کیا جائے تو یہ بہتر ہوگا۔

(۳) ۲۵۰ گرام دواء ۴ لیٹر پانی میں شامل کر کے ۲ لیٹر عرق تیار کریں تو یہ سب سے اچھا ہوگا۔

اگر عرق حاصل کی جانے والی ادویہ میں دودھ بھی ہو تو اُس کو دم صبح عرق نکالتے وقت شامل کریں یا اُس کا ماء الجبن تیار کر کے پھر شامل کریں۔ اگر عرق کے نسخہ میں مشک، عنبر اور زعفران جیسی خوشبو دار ادویہ شامل کرنی ہوں تو اُن کو پوٹلی میں باندھ کر ٹونٹی کے نیچے اس طرح لٹکادیں کہ عرق اس پوٹلی پر قطرہ قطرہ ٹپکتا رہے اور پھر قابلہ میں مجتمع ہو جائے۔

اگر عرقیات کے نسخہ میں لکڑیاں، بیج اور جڑیں شامل ہوں تو اُن کو نیم کوب کر کے عرق کشید کئے جانے والے برتن میں ڈالا جائے۔

عمل تعریق کے مکمل ہونے کی علامت یہ ہے کہ آخر میں عرق بہت کم اور دیر سے آتا ہے اور پانی کے کھولنے کی آواز بھی کم ہو جاتی ہے۔ بعض اوقات عرق کی بو بھی بدل جاتی ہے۔ یہ معلوم کرنے کے لئے کہ دیگ کا پانی ختم ہو چکا ہے۔ دیگ میں چند کوڑیاں ڈال دی جاتی ہیں چنانچہ پانی کم ہو جانے کے بعد کوڑیاں بجنے لگتی ہیں جس سے اندازہ ہو جاتا ہے کہ پانی ختم ہو گیا۔

عرق بادیان

افعال و خواص اور محل استعمال

منقی گردہ و مثانہ و جگر، محلل و کاسر ریاح، مشمتی طعام۔

جزء خاص

بادیان

دیگر اجزاء مع طریقہ تیاری

بادیان ۲۵۰ گرام، ۴ لیٹر پانی میں ۲۴ گھنٹے بھگوئیں اور اس سے ۲ لیٹر تک عرق کشید کریں۔

مقدار خوراک

۱۲۵ ملی لیٹر۔

عرق برنجاسف

افعال و خواص اور محل استعمال

نافع امراض جگر و اورام احشاء، نافع حمیات بلغمیہ۔

جزء خاص

برنجاسف۔

دیگر اجزاء مع طریقہ تیاری

برنجاسف شکاعی، باد آورد، بادیان، بادرنجبویہ، جوہر منقی ہر ایک ۱۰۰ گرام، بارہ لیٹر پانی میں رات کو بھگو دیں۔
صبح کو آب مکوء سبز ۷۵۰ ملی لیٹر کا اضافہ کر کے بطریق مروّج عرق کشید کریں۔

مقدار خوراک

۶۰ ملی لیٹر تا ۱۲۵ ملی لیٹر۔

عرق چوب چینی

شراب خوری کے عادی لوگوں کے لئے معمول بہا ہے، عادت شراب کو چھڑاتا اور آتشک کو ختم کر دیتا ہے۔ مفرّح اور مُسکِر ہے (سُکرو سُرور آور ہے)۔

(بحوالہ قرا بادین اعظم واکمل)

عرق شیر مرکب

وجہ تسمیہ

اپنے جزءِ خاص شیر بڑ سے منسوب ہے۔

افعال و خواص اور محل استعمال

امراض سوداوی اور دق میں نفع بخش ہے۔ تسکین حرارت تصفیہ دم اور تقویت قلب کرتا ہے۔

جزء خاص

بکری کا دودھ۔

دیگر اجزاء مع طریقہ تیاری

گل نیلوفر، گل بید سادہ، کسیر و تازہ مقشر ہر ایک ۱۲۵ گرام، برگ کاہوسبز، کدوئے دراز ہر ایک ۵۰ گرام، خرفہ ۳۰ گرام، گل گاؤزباں، گل سُرخ، گل نیلوفر تازہ، کشنیز خشک، مغز کدوئے شیریں، مغز تخم خیارین، تخم کاہو، ہر ایک ۲۰ گرام، تخم کاسنی، طباشیر کبود، ہر ایک ۱۰ گرام، برادہ صندل سفید، برادہ صندل سُرخ۔ ہر ایک ۵ گرام، انار شیریں، سیب شیریں ہر ایک دو عدد، کھیر اتازہ مقشر، ہی، ناشپاتی، ہر ایک ایک عدد، عرق نیلوفر، ہر ایک ۴ لیٹر، بید مشک ایک لیٹر، تمام دوائیں اور عرقیات دیگ میں ڈال کر اوپر سے بکری کا دودھ ۱۰ لیٹر کا اضافہ کر کے ۲۴ گھنٹے بعد سات لیٹر عرق کشید کریں۔

مقدار خوراک
۵۰ تا ۱۰۰ ملی لیٹر۔

عرق کاسنی

وجہ تسمیہ

کاسنی کی شمولیت کی وجہ سے یہ نام دیا گیا۔

افعال و خواص مع محل استعمالات

نافع صداع حار، نافع ورم جگر، مسکن عطش، دافع حدت صفراء و جوش خون۔

جزء خاص

تخم کاسنی۔

دیگر اجزاء مع طریقہ تیاری

تخم کاسنی ۲۵۰ گرام ۴ لیٹر پانی میں ۲۴ گھنٹے تک بھگوئیں، پھر ۲ لیٹر عرق کشید کریں اور استعمال میں لائیں۔

مقدار خوراک
۱۲۵ ملی لیٹر۔

عرقِ گاؤزباں

وجہ تسمیہ

گاؤزباں کی شمولیت کی وجہ سے یہ نام رکھا گیا۔

افعال و خواص مع محل استعمالات

مقوی قلب و جگر و دماغ، نافع خفقان و وحشتِ قلب، نافع امراض سوداویہ۔

جزء خاص

برگِ گاؤزباں

دیگر اجزاء مع طریقہ تیاری

برگِ گاؤزباں ۲۵۰ گرام، ۵ لیٹر پانی میں ۲۴ گھنٹے تک بھگوئیں اور ۲ لیٹر عرق کشید کریں۔

مقدار خوراک
۱۲۵ ملی لیٹر۔

عرق گذر (گاجر)

وجہ تسمیہ

گاجر (گذر) کی شمولیت کی وجہ سے اس کا یہ نام رکھا گیا ہے۔

افعال و خواص مع محل استعمالات

مفرح و مقوی قلب و دماغ، دافع ضعف عام مقوی قوی۔

جزء خاص

گذر (گاجر)

دیگر اجزاء مع طریقہ تیاری

گاجر صاف کی ہوئی (چھلکا اور کیل علاحدہ کیا ہوا) ایک کلو، برگ گاؤزباں ۲۰ گرام، گل گاؤزباں، ۱۵ گرام،
صندل سفید ۲۰ گرام، بہمن سفید، تودری سُرخ ۱۲-۱۲ گرام دواؤں کو چھ لیٹر پانی میں ۲۴ گھنٹے تک بھگوئیں اور
تین لیٹر عرق کشید کریں۔

مقدار خوراک

۱۲۵ ملی لیٹر۔

عرقِ ماءِ اللَّحْمِ

وجہ تسمیہ

چونکہ آبِ گوشت سے یہ عرق تیار کیا جاتا ہے اس لئے اس کا نام ”عرقِ ماءِ اللَّحْمِ“ رکھا گیا۔

جزءِ خاص

گوشتِ حلوان (بکری کا شیر خوار بچہ)۔

افعال و خواص مع محل استعمالات

مقوی اعضاء، ربیہ، مقوی باہ، نافع ضعف عام، محرک قوی بدن

دیگر اجزاء مع طریقہ تیاری

کشیز خشک، دانہ الاچھی خرد، زیرہ سفید، صندل سفید، ساج ہندی، ہر ایک ۲۰-۲۰ گرام نیم کوب کر کے بریاں کر لیں، پھر گوشتِ حلوان ۲ کلو کو پانچ لیٹر پانی کے ہمراہ دیگ میں ڈال کر جوش دیں۔ جب گوشت سفید ہو جائے

تو دیگ کو آگ سے اتار لیں۔ اس کے بعد گاؤزباں، گل سُرخ، دانہ الاچھی خرد، سعد کوفی، بسفانج، فسنتی جانفل، جاوتری، عودِ غرقی، اُشنہ، بیخِ سوسن ہر ایک ۲۰ گرام درونجِ عقربی، دارِ چینی، شقائقِ مصری، بہمن سُرخ، بہمن سفید، تودری زرد و تودری سُرخ ہر ایک ۳۰-۳۰ گرام، ثعلبِ مصری ۶۰ گرام کا اضافہ کر کے دیگ میں شامل کر دیں اور زعفران ۱۰ گرام اور اُشنہ کو مکمل کی پوٹلی میں باندھیں اور عرق کشید کرتے وقت نیچے میں باندھ دیں۔

مقدارِ خوراک

۳۰ تا ۶۰ ملی لیٹر یا حسبِ ضرورت۔

عرقِ مصفی

وجہ تسمیہ

مصفی دم ہونے کی وجہ سے اپنے فعلِ خاص سے موسوم ہے۔

افعال و خواص اور محل استعمال

مصفی خون، دافعِ آتشک، خارش، قروح و بثور کو مفید ہے۔

جزءِ خاص

(نیم / برگِ نیم)

دیگر اجزاء مع طریقہ تیاری

برگ نیم، پوست نیم، پوست بکائن، برگ بکائن، پوست کچنال، پوست مولسری، دودھی خرد، بھنگر سیاہ، برگ جوانسہ، پوست گولر، برگ حناء، گل مہندی، برگ شاہترہ، سر پھوکہ، گل نیلوفر، برادہ صندل سُرخ، برادہ صندل سفید، گل سُرخ، کشیز خشک، تخم کاسنی، بیج کاسنی، برگ بید سیاہ، فوہ، برادہ شیشم ہر ایک ۱۲۵ گرام۔ تمام ادویہ کو ۲۴ لیٹر پانی میں ۲۴ گھنٹے تک بھگوئیں۔ اس کے بعد ۱۲ لیٹر عرق کشید کریں اور محفوظ کر لیں۔

مقدار خوراک

۱۲۵ ملی لیٹر۔

عرق مکوء

وجہ تسمیہ

اپنے جزء، خاص سے معنون ہے۔

افعال و خواص اور محل استعمالات

نافع امراض جگر، مسکن حرارت، محلل اور ام کبد۔

جزء خاص

مکوء مع برگ و بار (Whole Plant)۔

دیگر اجزاء مع طریقہ تیاری

مکوء خشک ۲۵۰ گرام، ۶ لیٹر پانی میں رات کو بھگو دیں، صبح کو ۳ لیٹر عرق کشید کریں اور استعمال میں لائیں۔

مقدار خوراک

۱۲۵ ملی لیٹر

عرقِ ہیل خرد (الائچی خورد)

افعال و خواص اور محل استعمالات

مفرح و مقوی قلب، حابس اسہال و قی، ہاضم طعام، محلل ریاح، نافع ہیضہ۔

جزء خاص

ہیل خرد۔

دیگر اجزاء مع طریقہ تیاری

ہیل خرد ۱۲۵ گرام، ۵ لیٹر پانی میں ۲۴ گھنٹہ کے لئے بھگو دیں، پھر ۲ لیٹر عرق کشید کریں اور محفوظ رکھ لیں۔

مقدار خوراک

۳۰ تا ۵۰ ملی لیٹر۔

عرق عنبر

افعال و خواص و محل استعمال

مقوی دل و دماغ و جگر ہے، مقوی اعضائے رئیسہ، مقوی بدن۔

نفع خاص

مقوی قلب و دماغ

جزء خاص

عنبر

دیگر اجزاء مع طریقہ تیاری

برگ ریحان تازہ، سعد کونی کشنیز خشک، گل گاؤزباں، انیسون رومی، درونج عقربی، پوست بیرون پستہ، مصطکی رومی، ہر ایک ۱۰ گرام، زرنباد ۲۰ گرام، عود غرقی ۱۰ گرام، کبابہ خندان، اشنہ، سنبل الطیب، بہمن سُرخ و سفید، شقاقل مصری، سازج ہندی، قرنفل، دارچینی، بوزیدان، طباشیر، گل سُرخِ الاچھی خورد و کلاں، پوست ترنج، آبریشم خام، مقرض، صندل سفید ۲۰-۲۰ گرام، آبِ سیب آدھ لیٹر، آبِ انار شیریں، ایک لیٹر، عرق بید مشک ڈھائی لیٹر، عرق گاؤزباں، عرق بادر نجبویہ ڈھائی ڈھائی لیٹر، عرق گلاب ۵ لیٹر۔

تمام ادویہ کو کوٹ کر دیگ میں ڈال دیں اور اُس میں عرق بھی ڈال دیں۔ صبح کو آبِ انار اور آبِ سیب ڈال دیں۔ پھر مشک خالص ۵ گرام، عنبر اشہب دس گرام، زعفران ۲۰ گرام کو در صرہ بستہ قرع انبیق کے دہانے پر لٹکا دیں اور عرق کشید کریں۔

مقدار خوراک

۳۰ تا ۷۵ ملی لیٹر۔

عرقِ ماء اللّحم مکوء کاسنی والا

افعال و خواص اور محل استعمال

محلل ورم شکم ہے۔ معدہ اور جگر کے ضعف کو دور کرتا ہے۔

جزء خاص

گوشت حلوان، مکوء اور کاسنی۔

دیگر اجزاء مع طریقہ تیاری

برنجاسف شکاعی، باد آورد، بادر نجبویہ، بادیان، مویز منقی، بیخ کبر، بیخ اذخر، اصل السوس مقشر، گلو سبز، مکوء خشک۔ ہر ایک سو سو گرام، برگ گاؤزباں، گل گاؤزباں ہر ایک ۶۰ گرام، رات کو ۲۰ لیٹر گرم پانی میں تمام ادویہ کو بھگوئیں اور صبح آب کاسنی سبز، آب برگ گلو سبز، ہر ایک ۲ لیٹر گوشت، حلوان ۴ کلو کا اضافہ کر کے عرق کشید کریں۔

مقدار خوراک

۳۰ تا ۶۰ ملی لیٹر۔

اقراص (Pills)

موجود: مشہور یونانی طبیب اندروماخس ثانی کو اس کا مخترع بتایا جاتا ہے۔ اس کو اسقل بیوس (ASCULPIUS-II) ثانی بھی کہتے ہیں۔ (خزانة الادویہ)

اقراص قرص کی جمع ہے۔ قرص عربی میں نکیہ کو کہتے ہیں۔ جب وہ ہی کی ایک قسم ہے جسے گول بنانے کے بجائے چپٹی یا تگونی شکل کا بنا لیا جاتا ہے۔ اجزاء اور امراض کے لحاظ سے اسکی بے شمار قسمیں ہیں۔ قرص بنانے کے لئے دواؤں کی لگدی تیار نہیں کی جاتی بلکہ دوائے مسفوف کو کسی قدر نم کر لیا جاتا ہے جس سے اس کی تجیب (دانہ دار بننا) ہو جائے۔ تجیب کے لئے دواء کے سفوف میں گوند ملا لیا جاتا ہے۔ اس کے بعد آلہ تجیب کے ذریعہ حسب ضرورت مختلف حجم کے اقرص تیار کر لئے جاتے ہیں۔

قرص افسنتین

وجہ تسمیہ

اپنے جزء خاص کے نام سے موسوم ہے۔

افعال و خواص اور محل استعمال

نافع استسقاء، دافع یرقان، محلل اور ام احشاء۔

جزء خاص

افسنتین

دیگر اجزاء مع طریقہ تیاری

افسنتین ۱۰ گرام، عصارہ غافث، بادیان، تخم بھواہر ایک ۱۵-۱۵ گرام، ریوند چینی ۳ گرام، لگ مغسول ۳ گرام، تخم کرفس ۶ گرام، تخم کاسنی، تخم کشوث ہر ایک ۱۰-۱۰ گرام۔ تمام ادویہ کو کوٹ چھان کر سادہ پانی یا عرق مکوہ میں گوندھ کر قرص تیار کر لیں۔

مقدار خوراک

۵ تا ۷ گرام / ۲ تا ۳ عدد۔

قرص ذیابیطس

افعال و خواص اور محل استعمال

نافع ذیابیطس، نافع سلس البول۔

جزء خاص

طباشیر کبود

دیگر اجزاء مع طریقہ تیاری

تخم خرفہ سیاہ، تخم کاہو مقشّر۔ ہر ایک ۷۵ گرام، طباشیر کبود ۵۰ گرام، گل سُرخ، کشنیز خشک مقشّر، تخم حمّاض، گل ارمنی ہر ایک ۳۰-۳۰ گرام، برادہ صندل سفید، گلنار فارسی، گردِ سماق ۲۰-۲۰ گرام کافور ۶ گرام۔
تمام ادویہ کو کوٹ چھان کر آبِ برگ خرفہ سبز میں گوندھ کر بقدر خود گولیاں تیار کریں۔

مقدار خوراک

۳ گرام یا ۴ گرام قرص ہمراہ آبِ سادہ۔

قرص زرشک

افعال و خواص اور محل استعمال

حُجّی محرقہ میں مفید ہے۔ جگر کی حرارت کو زائل کرتی ہے۔

جزء خاص

زرشک

دیگر اجزاء مع طریقہ تیاری

زرشک ۷۵ گرام، گل سُرخ ۲۵ گرام، تخم خرفہ، تخم کاسنی، مغز تخم خیارین۔ ہر ایک ۱۵ گرام ریوند چینی، سنبل الطیب۔ ہر ایک ۵ گرام۔ تمام ادویہ کو کوٹ چھان کر لعاب اسپنغول میں قرص بنائیں۔

مقدار خوراک

۳ تا ۵ گرام ہمراہ آبِ سادہ۔

قُرس سرطان

افعال و خواص اور محل استعمال

نافع سل و دِق، نافع نفث الدم، دافع حمی محرّقة۔

جزء خاص

سرطان محرق

دیگر اجزاء مع طریقہ تیاری

سرطان محرق ۳۰ گرام، شادہ مغسول، طباشیر، کتیرا، رُب السوس ہر ایک ۱۵-۱۵ گرام، گلِ مَنُوم، گلِ ارمنی، نشاستہ گندم، گلِ سُرخ۔ ہر ایک ۲۰-۲۰ گرام۔ تمام ادویہ کو باریک پیس کر آبِ برگِ بارتنگ سبز میں گوندھ کر اقراص تیار کریں۔ علاوہ ازیں صمغِ عربی، کتیرا، لعاب بہہ دانہ اور آبِ برگِ خرفہ سبز میں بھی اقراص بنا سکتے ہیں۔

مقدار خوراک

۳ گولیاں عرقِ گاؤزباں یا عرقِ بادیانِ بادیان کے ساتھ۔

قُص سرطان دیگر

افعال و خواص اور محل استعمال

سِل و دِق، سُعال یا بس اور حمی 'محرّقه میں مفید ہے۔ نافع نفث الدم۔

جزء خاص

سرطان محرّق۔

دیگر اجزاء مع طریقہ تیاری

صندل سفید، صندل سُرخ۔ ہر ایک ۲ گرام، تخم کاہو ۲ گرام، صمغ عربی کتیرا، طباشیر، گل سُرخ، ہر ایک ۴ گرام، اصل السوس مقشّر، رُب السوس۔ ہر ایک ۵ گرام، نشاستہ گندم، خرفہ سیاہ۔ ہر ایک ۷ گرام، مغز، تخم کدوئے شیریں، مغز تخم خیارین، مغز تخم خرپزہ، تخم خشخاش سفید۔ ہر ایک ۹ گرام سرطان محرّق ۱۲ گرام۔ جملہ ادویہ کو کوٹ چھان کر لعاب اسپغول میں قرص بنائیں۔

مقدار خوراک

۵ تا ۷ گرام۔

قُص طباشیر

افعال وخواص اور محل استعمال

ذیابیطس میں مفید ہے۔

جزء خاص

طباشیر کبود

دیگر اجزاء مع طریقہ تیاری

تخم خرفہ، گل سُرخ، گل ارمنی، گلنار، طباشیر، تخم کاہو، ہم وزن ادویہ کو لے کر کوٹ چھان کر قُص بنائیں۔

مقدار خوراک

۳ تا ۵ گرام۔

قُص طباشیر قابض

افعال و خواص اور محل استعمال

نافع اسہال صفراوی، نافع قے، مقوی معدہ۔

جزء خاص

طباشیر

دیگر اجزاء مع طریقہ تیاری

طباشیر، اناردانہ، گل سُرخ، کشنیز خشک بریاں، گرد سماق۔ ہر ایک ۲۰-۲۰ گرام زیرہ سیاہ مدبّر ۱۰ گرام، مصطکی رومی ۶ گرام، پوست بیرون پستہ ۶ گرام، تمام ادویہ کو کوٹ چھان کر عرق گلاب میں ملا کر قرص تیار کریں۔

مقدار خوراک

۲-۲ قرص، عرق ھیل یا عرق بادیان کے ہمراہ استعمال کریں۔

قُرس طباشیر ملین

وجہ تسمیہ

طباشیر کے نام سے موسوم ہے۔

افعال و خواص اور محل استعمال
نافع دق و تپ محرقہ، مسکن تشنگی، دافع قبض، ملین۔

دیگر اجزاء مع طریقہ تیاری

طباشیر، تریچین خراسانی ۲۰-۲۰ گرام، صمغ عربی، کتیرا، خشخاش سفید، مغز تخم کدو شیریں، مغز تخم خیاریں،
نشاستہ گندم، ہر ایک ۵-۵ گرام ادویہ کو کوٹ چھان کر لعاب اسپنگول میں قرص تیار کریں۔

مقدار خوراک

۲ تا ۴ گولی ہمراہ عرق گاؤزباں۔

قرص طباشیر لؤلوی

وجہ تسمیہ

قرص طباشیر کے نسخے میں موتی کے اضافہ کی وجہ سے یہ نام رکھا گیا۔

افعال و خواص اور محل استعمال

سَل و دِق، نفث الدم، اسہال ذوبانی، اسہال کبدی، اسہال دموی اور شدید بخاروں میں لاحق ہونے والے اسہال
میں مفید ہے۔

جزء خاص

طباشیر، کافور، مروارید

دیگر اجزاء مع طریقہ تیاری

مروارید ناسفہ، طباشیر، سرطان محرق، تخم خشخاش سفید، تخم کاہو، تخم خرفہ، کتیرا۔ ہر ایک ۱۲ گرام، کبر باشمعی، رُب السوس، گل سُرخ ہر ایک ۸ گرام، مغز تخم خیارین ۲۰ گرام، صمغ عربی، بسد سوختہ۔ ہر ایک ۴ گرام، کافور ۳ گرام، زعفران، آبریشم، ایک ایک گرام۔ جملہ ادویہ کو کوٹ چھان کر آبِ بارتنگ سبز میں قرص بنائیں اور استعمال میں لائیں۔

مقدار خوراک

۳ گرام تا ۵ گرام۔

قُرس کافور

افعال و خواص اور محل استعمال

نافع تپِ محرکہ، نافع دِق و سِل، نافع حمیات، حاد ویرقان۔

جزء خاص

کافور

دیگر اجزاء مع طریقہ تیاری

زرشک، طباشیر، گل سُرخ، ہر ایک ۷ گرام، تخم کاہو، تخم خرفہ، تخم کاسنی، کتیرا، ہر ایک ۳ گرام مغز تخم
خرپزہ، مغز تخم کدوئے شیریں۔ ہر ایک ۵ گرام، صندل سفید، سفید رُب السوس، ہر ایک ۲ گرام، کافور ایک
گرام۔ تمام ادویہ کو کوٹ چھان کر لعاب اسپنول میں قرص بنائیں۔

مقدار خوراک

۲ گرام تا ۳ گرام۔

قُرصِ کافور بہ نسخہ دیگر

افعال و خواص اور محل استعمال

نافع ذیابیطس و امراض گُردہ و مثانہ۔

جزء خاص

کافور

دیگر اجزاء مع طریقہ تیاری

تخم کاہو، مقششہ ۱۰ گرام، تخم خرفہ سیاہ ۷۵ گرام، طباشیر ۵۰ گرام، رُب السوس ۵۰ گرام، گل سُرخ ۲۵ گرام، کشنیز خشک ۲۵ گرام، اتاقیا ۱۰ گرام، گل ارمنی، صندل سفید، گلنار فارسی۔ ہر ایک ۲۵-۲۵ گرام، کافور ۲ گرام۔ تمام ادویہ کو کوٹ چھان کر عرقِ گلاب میں قرص تیار کریں۔

مقدار خوراک

۳ تا ۱۴ قرص ہمراہ عرقِ گاؤزباں۔

قُرس کا کنج

وجہ تسمیہ

کانج کی شمولیت کی وجہ سے یہ ”قرصِ کانج“ کے نام سے موسوم ہے۔

افعال و خواص اور محل استعمال

مدر بول، مخرج حصاة، نافع بول الدم اور مدمل قروح کلیہ و مثانہ ہے۔

جزء خاص

حب کانج

دیگر اجزاء مع طریقہ تیاری

حب کانج، مغز تخم خیارین، مغز بادام مقشّر، رُب السوس، نشاستہ گندم، صمغ عربی، کتیرا، دم الاخوین، کندر، تخم کرفس ہر ایک ۵۰ گرام، ایون ۶ گرام کو کوٹ چھان کر پانی میں قرص بنائیں۔

مقدار خوراک

۵ گرام یا ۳-۳ ٹکیاں۔

قُرص کهرباء

افعال و خواص اور محل استعمال

نافع نفث الدم، بول الدم، بر از الدم، حابس، حابس دم بواسیر، نافع کثرت، طمّث۔

جزء خاص

کهرباء

دیگر اجزاء مع طریقہ تیاری

کھربائی، صمغ عربی، نشاستہ گندم، کتیرا، مغز تخم کدو شیریں، مغز تخم خیارین ہر ایک ۲۰-۲۰ گرام، گلنار فارسی، اقا قیا ۱۰-۱۰ گرام۔ جملہ ادویہ کو کوٹ چھان کر لعاب اسپنغول یا لعاب بہہ دانہ میں اقراص تیار کریں۔

مقدار خوراک

۳-۳ گولیاں، صبح و شام۔

قرص کھرباء بہ نسخہ دیگر

افعال و خواص اور محل استعمال

جریان الدم کی جملہ صورتوں میں مفید ہے۔

جزء خاص

کھربائے شمعی

اجزاء مع طریقہ تیاری: کشنیز خشک بریاں، تخم خشخاش سیاہ، تخم خشخاش سفید ہر ایک ۶۰ گرام، کھرباء شمعی، بُسبُ
احمر، مروارید، تخم خرفہ ہر ایک ۵۰ گرام، شاخ گوزن سوختہ، پوست بیضہ مرغ سوختہ، صمغ عربی، کتیرا ہر ایک
۳۰ گرام، خر مہرہ سوختہ، اجوائن خراسانی ہر ایک ۲۰ گرام۔ تمام ادویہ کو کوٹ چھان کر لعاب اسپنغول میں قرص
بنائیں۔

مقدار خوراک

۵ تا ۷ گرام۔

قُرصِ گل

وجہ تسمیہ

گل سُرخ کی شمولیت کی وجہ سے یہ نام دیا گیا۔

افعال و خواص اور محل استعمال

دافع حمیات سوداوی و بلغمی، دافع حمیات مُزمنہ (Chronic Fever) مفتوح سدود، کبد و طحال۔

جزء خاص

گل سُرخ۔

دیگر اجزاء مع طریقہ تیاری

گل سُرخ ۷۵ گرام، رُبُّ السوس ۵۰ گرام، فقاہ اذخر ۲۰ گرام، سنبل الطیب ۲۰ گرام، تاج قلمی ۳۰ گرام،
مصطکی رومی ۲۰ گرام، زعفران خالص ۲۰ گرام، مرکی ۲۰ گرام۔

پہلے زعفران اور مرنگی کو سرکہ انگوری میں حل کر لیں اور بقیہ ادویہ کو کوٹ چھان کر سفوف کر کے
زعفران میں ملا کر قرص تیار کریں۔

مقدار خوراک

۵ تا ۷ گرام یا تین چار قرص سادہ پانی یا عرق گاؤزباں کے ساتھ۔

قُرصِ گل بہ نسخہ دیگر

جزء خاص

گل سُرخ۔

دیگر اجزاء مع طریقہ تیاری

گل سُرخ ۲۰ گرام، عصارہ غافث ۳ گرام، طباشیر ۳ گرام، رُبُّ السوس ۳ گرام۔ تمام ادویہ کو کوٹ چھان کر پانی
کے ساتھ ملا کر قرص تیار کریں۔

مقدار خوراک

۵ تا ۷ گرام یا ۳ تا ۴ قرص۔

قُرصِ گلنار

افعال و خواص اور محل استعمال

نفت الدم اور سيلان الدم میں مفيد ہے۔

جزء خاص

گلنار فارسی۔

دیگر اجزاء مع طریقہ تیاری

گلنار فارسی، گل ارمنی، صمغ عربی ہر ایک ۱۲ گرام، گل سُرخ، اقا قیاہر ایک ۹ گرام، کتیرا ۶ گرام، جملہ ادویہ کو کوٹ چھان کر آب گلنار میں قرص بنائیں۔

مقدار خوراک

۴ گرام۔

قُرصِ مثلث

وجہ تسمیہ

اس نام کی دو جہیں بیان کی جاتی ہیں

- (۱) ان اقراص کو سہ گوشہ تیار کئے جانے کی بناء پر قرص مثلث کہا گیا ہے۔
- (۲) یہ قرص تین خوشبودار دواؤں: زعفران، صندل اور کافور سے مرکب ہے، اس لئے اس کو قرصِ مثلث کہا گیا ہے۔ ان اقراص کو بطور ضما د استعمال کیا جاتا ہے۔

افعال و خواص اور محل استعمال

شقیقہ، صداع اور سہر (Insomnia) میں مفید ہے۔

جزء خاص

افیون

دیگر اجزاء مع طریقہ تیاری

مرکی، لاذن، کافور، فیون، زعفران، صندل سفید اجوائن خراسانی، پوست نیخ لفاع۔ ہر ایک ۲۵-۲۵ گرام، کندر انزروت آملہ، گل ارمنی۔ ہر ایک ۵۰ گرام۔ تمام ادویہ کو کوٹ چھان کر عرق گلاب اور آب کاہوسبز میں قرص بنائیں۔

بوقت ضرورت ایک قرص پانی میں گھس کر پیشانی پر ضما د کریں۔

قرصِ مثلث دیگر

افعال وخواص اور محل استعمال

نافع صداع، نافع دردِ شقیقہ

دیگر اجزاء: ایون خالص بذرا لنبج، مرکب ۱۰-۱۰ گرام، کندر رومی، انزروت، آملہ، گل ارمنی ۵-۵ گرام، کافور خالص، زعفران محلول ایک ایک گرام، جملہ ادویہ کو کوٹ چھان کر آبِ کاہو سبز یا عرقِ گلاب میں گوندھ کر مثلث قرص تیار کریں اور وقت ضرورت گھسیں کر پیشانی پر لگائیں۔

قُرصِ منوم

وجہ تسمیہ

نیند آور افعال کی مناسبت سے اس کا نام ”قرص منوم“ رکھا گیا ہے۔

افعال وخواص اور محل استعمال

کثرتِ حرارت کی وجہ سے لاحق ہونے والے، سہر (بے خوابی) اور شقیقہ میں مفید و مستعمل ہے۔

جزء خاص

ایون

دیگر اجزاء مع طریقہ تیاری

تخم نیلوفر، تخم کاہو، پوست خشخاش، صندل سفید، اجوائن خراسانی، بادیان، دانہ ہیل کلاں، ہر ایک ۳ گرام، افیون، زعفران ہر ایک نصف گرام باریک پیس کر آب کو کنار میں گولیاں بنائیں۔

مقدار خوراک

۲ گولیاں ہمراہ آب تازہ بوقت خواب۔

قرص منوم بارد

افعال و خواص اور محل استعمال

حرارت کی زیادتی کی وجہ سے ہونے والی بیداری و بے خوابی میں مفید ہے۔ منوم و سکن اور دافع صداع ہے۔

جزء خاص

تخم خشخاش۔

دیگر اجزاء مع طریقہ تیاری

تخم کاہو مقشّر، تخم خشخاش سفید، تخم باقلہ، تخم خرفہ سیاہ، حب کاسنج ۳۰-۳۰ گرام۔ تمام ادویہ کو کوٹ چھان کر افیون محلول ۲۵۰ ملی گرام ملا کر لعاب اسپنغول میں گوندھ کر اقراص تیار کریں۔

مقدار خوراک

۳-۳ گولیاں ہمراہ آبِ سادہ۔

قُرصِ منوم حار

وجہ تسمیہ

سوئے مزاج بارِ دیا برو دت اور ٹھنڈک کی زیادتی کی وجہ سے لاحق ہونے والی بے خوابی کے لئے مفید ہے۔

جزء خاص

افیون

دیگر اجزاء مع طریقہ تیاری

تخمِ شبت ۶ گرام، زعفرانِ محلول ۵۷۳ ملی گرام، افیونِ محلول ۲۵۰ ملی گرام، بذرا البنج ۵۷۳ ملی گرام، مرکی ۵۷۳ ملی گرام۔ جملہ ادویہ کو کوٹ چھان کر لعابِ تخمِ حلبہ میں گوندھ کر اقراص بنائیں اور استعمال میں لائیں۔

مقدار خوراک

۱ تا ۲ اقراص ہمراہ آبِ نیم گرم۔

قیروطی (CERA BEES WAX)

وجہ تسمیہ

قیروطی موم اور روغن کے مجموعے کا نام ہے، یا وہ ادویہ جن میں موم اور روغن شامل ہوں۔ اگر سادہ قیروطی بنانا ہو تو پہلے روغن گل یا روغن کنجد یا روغن زیتون و چھیلی کو آگ پر گرم کر لیں۔ بعد ازاں اُس میں موم شامل کر دیں۔ تیل اگر ایک سیر ہو تو موم ایک پاؤ شامل ہو گا۔ جب موم پگھل جائے تو اُسے اتار کر گھونٹ لیں اور محفوظ کر لیں۔

اجزائے ترکیبی کے لحاظ سے قیروطی کے متعدد نسخے ہیں۔ مثلاً قیروطی آرد باقلا، قیروطی کرنب، قیروطی آرد جو، قیروطی آرد کر سنہ، قیروطی بابونہ وغیرہ۔

قیروطی آرد جو

وجہ تسمیہ

آرد جو کی شمولیت کی وجہ سے اس نام سے موسوم ہوا۔

افعال وخواص اور محل استعمال

ذات الجنب میں مفید ہے۔ رقیق بلغم جو کہ مشکل سے نکل رہا ہو اس کو خارج کرتا ہے۔ ورم کو تحلیل کرنے اور بلغم کو نُضج دیکر خارج کرنے میں سریع التاثر ہے۔

جزء خاص

آردِ جو۔

دیگر اجزاء مع طریقہ تیاری

گل بنفشہ ۹ گرام، صندل سفید ۹ گرام، آردِ جو ۹ گرام، تخمِ خطمی، سبوس گندم، اکلیل الملک ہر ایک ۹-۹ گرام ادویہ کو کوٹ چھان کر روغن بنفشہ سے بنے ہوئے موم روغن کو بقدرِ ضرورت لے کر، آرد باقلایا آردِ حلبہ اور تخم کتاں، ہم وزن کا اضافہ کر کے قیروطی تیار کریں اور حسبِ ضرورت نیم گرم استعمال میں لائیں۔ اس سے نُضج مواد اور تحلیل مواد کی تاثیر بڑھ جاتی ہے۔

قیروطی آردِ کرسنہ

افعال وخواص اور محل استعمال

ذات الجنب، ذات الصدر، ذات الرئیہ، جمود الصدر، وجع الاضلاع اور ضیق النفس میں مفید ہے۔

جزء خاص

آرد کرسنه

دیگر اجزاء مع طریقہ تیاری

آرد کرسنه، آرد حلبہ ہر ایک ۵۰ گرام، شونیز، اصل السوس، ہر ایک ۲۰ گرام عاقر قرقرا ۱۵ گرام کوٹ چھان کر موم کوروغن سوسن میں ملائیں اور بقیہ ادویہ کو اُس میں شامل کر کے قیروطی کو محفوظ رکھ لیں۔

طریقہ استعمال

بوقت ضرورت گرم کر کے سینہ اور پہلو کی مالش کریں۔

کحل

کحل اطباء متقدمین کی ایجادات میں سے ہے۔ کہا جاتا ہے کہ فیثا غورس طبیب نے سانپ سے یہ ترکیب حاصل کی تھی اور بعض اطباء و فلاسفہ نے بقراط اور جالینوس کی طرف اس ترکیب کو منسوب کیا ہے۔

وجہ تسمیہ

عربی زبان لغت میں کحل سرمہ کو کہتے ہیں۔ یہ سفوف کی ایک قسم ہے جو آنکھ کے لئے مخصوص ہے۔ اسے نہایت باریک کھرل کیا جاتا ہے۔ اجزاء کے لحاظ سے دوسرے مرکبات کی طرح اس کے بھی بہت سے نسخے ہیں جن کے نام اجزاء اور امراض کے لحاظ سے رکھے گئے ہیں۔ مثلاً ”کحل الجواہر“ جو اہرات کی شمولیت کی وجہ سے ”کحل بیاض“ سفیدی چشم“ کی وجہ سے ”کحل چکنی دواء“ صابون کی شمولیت کی وجہ سے، کحل روشنائی آنکھ کی روشنی میں اضافہ کے لئے مفید ہونے کی وجہ سے موسوم ہیں۔

کحل بیاض

افعال و خواص اور محل استعمال

بیاض، پھولا، ناخونہ اور دھندلا نظر آنے میں مفید ہے۔

جزء خاص

نحاس محرق

دیگر اجزاء مع طریقہ تیاری

نحاس (تانبہ) محرق، شادنج مغسول ہر ایک ۵ گرام، اقلیمیائے نقرہ ۲ گرام، زنگار، صبر زرد بورہ ار منی ایک ایک گرام، فلفل سیاہ، فلفل دراز، زعفران، ہر ایک آدھ گرام۔ تمام ادویہ کو سرمہ کی طرح خوب باریک کھریں اور کسی شیشی میں محفوظ کر لیں۔

ترکیب استعمال

دن میں دو بار سلائی سے آنکھوں میں لگائیں۔

کحل الجواہر

افعال و خواص اور محل استعمال

مقوی بصارت اور مقوی طبقات چشم ہے۔ دافع دمعه (ڈھلکا) ہے، نافع جرب الاجفان۔ نافع خارش چشم۔

جزء خاص

جواہرات

دیگر اجزاء مع طریقہ تیاری

کافور ایک گرام، نمک ہندی، قر نفل، اُشنہ ہر ایک ۵ گرام، نمک اندرانی، سازج ہندی، سفیدہ قلعی، فلفل سیاہ، سنبل الطیب، سرمہ اصفہانی، زعفران، بسدِ احمر ہر ایک ۲۰ گرام، مس سوختہ، مامیرانِ چینی، نوشادر، زرد چوبہ (ہلدی) ہر ایک ۳۰ گرام پوست ہلیلہ زرد، مروارید ناسفتہ ہر ایک ۴۰ گرام صبر ستوقطری، عصارہ مایٹھا، یاقوت، فیروزہ ہر ایک ۵۰ گرام، کفِ دریا، اقلیمیائےِ طلائ، اقلیمیائےِ نُقرہ ہر ایک ۱۰۰ گرام۔ تمام ادویہ کو عرقِ گلاب میں اس قدر کھل کریں کہ ایک کلو عرق جذب ہو جائے، پھر اسے استعمال میں لائیں۔

ترکیب استعمال

دن میں دو بار سلائی سے آنکھ میں لگائیں۔

کحل الجواہر بہ نسخہ دیگر

افعال و خواص اور محل استعمال

یہ سرمہ بہت مشہور اور کثیر النفع ہے۔

دیگر اجزاء مع طریقہ تیاری

سرمہ اصفہانی ۱۵ گرام، توتیا مغسول ۶ گرام، مرجان، لاجورد مغسول، سازج ہندی، امیران چینی، فلفل سفید، شاذنج مغسول۔ ہر ایک ۶-۶ گرام، یاقوتِ زمانی، زمرُّد، فیروزہ، بیخِ مرجان، مروارید ناسفتہ (بلا سوراخ کا موتی) ورقِ نقرہ محلول، ورقِ طلا عقیق، زعفران ہر ایک ۳-۳ گرام۔ تمام ادویہ کو کوٹ چھان کر ساق کے کھل میں خوب اچھی طرح سحق کریں اور محفوظ رکھ لیں۔

ترکیب استعمال

بوقتِ ضرورت ۲-۲ سلائی آنکھ میں لگائیں۔

کحل چکنی دواء

افعال و خواص اور محل استعمال

ابتدائے نزول الماء، جالا، پھولا اور دھند کے لئے مفید ہے۔

جزء خاص

صابون۔

دیگر اجزاء مع طریقہ تیاری

صابون ۶۰ گرام، توتیا، رال سفید، ہر ایک ۳ گرام، صابون کو چاقو سے تراش کر لوہے کے برتن میں آگ پر رکھیں۔ جب وہ گلنے لگے، اُس وقت توتیا کا سفوف شامل کر کے خوب حل کریں۔ جب کحل صابون کی طرح رقیق ہو جائے تو رال کا سفوف شامل کر کے آہنی دستہ سے خوب ہلائیں اور آنچ تیز کریں۔ جب صابون خشک ہو کر سیاہ ہونے لگے تو اُسے آگ سے اُتار لیں اور ٹھنڈا ہونے کے بعد دواء کو برتن سے نکالیں اور استعمال میں لائیں۔

ترکیب استعمال

ضرورت کے وقت دواء کو پانی میں حل کر کے سلائی سے آنکھ میں لگائیں۔

کحل حَوْل

وجہ تسمیہ

حَوْل (بھینگا پن) میں مفید ہونے کی وجہ سے اس کو 'کحل حَوْل' کا نام دیا گیا۔

افعال و خواص اور محل استعمال

دافع حَوْل، مقوی چشم، منقّی، رطوباتِ فاسدہ۔

جزء خاص

سندروس

دیگر اجزاء مع طریقہ تیاری

سندروس کو پیس کر سفوف کر کے فتیلا بنائیں اور ایک برتن میں وہ پتی رکھ دیں اور اُس میں روغن کنجد ڈال دیں اور فتیلے کو روشن کر دیں۔ پھر اُس کے اوپر سے ایک تانبے کا برتن اُلٹا لٹکا دیں اور اُس کے بعد دھوئیں کو جمع کر لیں۔ پھر اُس میں مشکِ خالص ۲۵۰ ملی گرام، عنبر محلول ۲۵۰ ملی گرام شامل کر کے سرمہ تیار کریں اور استعمال کریں۔

کحل روشنائی

افعال و خواص اور محل استعمال

ضعف بصر، خارشِ چشم اور ناخونہ کے لئے مفید ہے۔

جزء خاص

تُوبالِ مَس (برادۂ ثانیہ)

دیگر اجزاء مع طریقہ تیاری

فلفل دراز، صبر زرد، سنبل الطیب، قرنفل، شادنج عدسی، توبال مس ہر ایک ۱۵ گرام، اقلیمیائے طلاء، سازج ہندی، بورہ ارمنی ہر ایک ۱۴ گرام، فلفل سیاہ، سمندر جھاگ ہر ایک ۱۰ گرام، زنجبیل، حب النیل ہر ایک ۷ گرام، زعفران، نوشادر ہر ایک ۳-۳ گرام۔ تمام دواؤں کو سرمہ کی طرح نہایت باریک کھرل کریں اور استعمال میں لائیں۔

ترکیب استعمال

دن میں دو بار سلائی سے آنکھوں میں لگائیں۔

کُشتہ (CARBONAS)

وجہ تسمیہ

کُشتہ فارسی زبان کا لفظ ہے جس کے معنی ”مارا ہوا“ ہے لیکن اصطلاحِ طب میں کُشتہ اُس خاص مرکب کو کہتے ہیں جس میں ادویہ کو جلا کر چونا (کلس) کی طرح بنا لیا گیا ہو۔ کُشتہ جات دراصل کاربوناس (Carbonas) ہوتے ہیں جو بعض طبی اغراض کے تحت استعمال میں لائے جاتے ہیں تاکہ اُن سے ازالہ امراض اور صحت کی بازیابی ہو سکے۔ ایسی ادویہ کو ادویہ محرّقہ و مُکَلّہ کہا جاتا ہے۔

کُشتہ سازی میں بروئے کار آنے والی دوائیں حرارت کے زیر اثر کیمیاوی اعمال سے متاثر ہو کر ایک نئی شکل اختیار کر لیتی ہیں جن سے بدنِ انسانی میں اُن کا انجذاب ممکن اور سہل ہو جاتا ہے اور خون میں شامل ہو کر اپنے افعال و اثرات مرتب کرتی ہیں جس سے بدن کی حرارتِ غریزی فعال و متحرک ہو جاتی ہے۔ نیز بنیادی شرحِ استحالہ B.M.R. بھی بڑھ جاتا ہے۔

دھاتوں کے کُشتے دو طرح کے ہوتے ہیں: (۱) آکسائیڈس () (۲) کاربو نیٹس (Carbonates)۔ آکسائیڈس اُن کُشتوں کو کہتے ہیں جن کو آکسیجن گیس کی موجودگی میں کُشتہ کیا جاتا ہے۔ اِس قسم کے کُشتوں کے ذرات سخت ہوتے ہیں۔ اُن کی رنگت صاف اور شفاف نہیں ہوتی۔ البتہ یہ کافی مفید ہوتے ہیں لیکن کاربو نیٹس (Carbonates) قسم کے کُشتوں کی رنگت صاف ہوتی ہے۔

تکلیس کا مقصد یا تو دوا کی حدت کو توڑنا یا اُس کو لطیف بنانا ہوتا ہے اور اس مقصد کے لئے زریخ و زاج اخضر جیسی چیزوں کو مکّس کرتے ہیں، جبکہ نمک اور سرطان کو لطیف بنانے کے لئے محرق کیا جاتا ہے، احجار و اصداف کو مکّس کر کے اُن کی حدت بڑھائی جاتی ہے۔ تفصیل کے لئے ملاحظہ ہو راقم کی کتاب ”کتاب التکلیس“۔

کشتہ کے فوائد کے سلسلہ میں یہ امر خاص طور پر ملحوظ رہنا چاہیے کہ اختلاف ترکیب اور اختلاف بدرقہ کی وجہ سے ایک ہی دواء کے کشتہ سے مختلف خواص حاصل ہوتے ہیں۔ چنانچہ مطلوبہ افعال کی خاطر مختلف ترکیبوں سے کسی دواء کا کشتہ تیار کیا جاتا ہے اور اُسی کی مناسبت سے بدرقہ بھی استعمال ہوتا ہے۔ مکّس دواء اپنی خاص تاثیر کے علاوہ اُس بوٹی یا دواء کی تاثیر بھی رکھتی ہے جس میں اُسے کشتہ کیا گیا ہے۔ مثلاً سنگِ جراحاتِ بالخاصیتِ حالبس دم و مدلل جراحات ہے۔ شیر خرم میں کشتہ شدہ دافعِ حمیٰ دق، گلو میں کشتہ شدہ دافعِ اقسامِ حمیٰ، شبِ یمانی میں کشتہ شدہ دافعِ ناصور ہے۔

کشتہ ابرک سفید

افعال و خواص اور محل استعمال

سعال، ضیق النفس اور بخار میں خاص طور پر مستعمل ہے۔ جریان، ضعف باہ اور سيلان الرحم میں فائدہ دیتا ہے۔

دیگر اجزاء مع طریقہ تیاری

ابرک سفید، مخلوب ۱۰۰ گرام کو مٹی کے کوزہ میں رکھیں اور اُس میں لعاب گھیکو اور اتنا داخل کریں کہ ابرک کے اوراق تر بہ تر ہو جائیں۔ پھر گلِ حکمت کر کے ۱۰-۱۲ اُپلوں کی آنچ دیں۔ اس سے ابرک کے اوراق نرم ہو جائیں گے۔ اُس کے بعد شورہ قلمی، ابرک کے وزن سے ڈیڑھ گنا زیادہ لے کر اتنے پانی میں حل کریں جس میں ابرک کے اوراق تر ہو جائیں۔ پھر شورہ کے اس محلول میں ابرک کے اوراق تر کر کے مٹی کے کوزہ میں گلِ حکمت کریں

اور ۱۰-۱۲ بارہ کلو اُپلوں کی آئچ دیں۔ ابرک کا سفید کشتہ تیار ہو جائے گا اور چمک باقی نہیں رہے گی۔ اس کو باریک پس لیں اور صاف پانی اتنا ڈالیں کہ کشتہ سے چار انگل اوپر رہے۔ دو تین گھنٹہ بعد پانی نتھار لیں۔ اسی طرح چند بار یہ عمل کریں تاکہ ابرک میں شورہ کی نمکینی باقی نہ رہے۔ اس کے بعد استعمال میں لائیں۔

کشتہ ابرک سیاہ

افعال و خواص اور محل استعمال

کشتہ ابرک سفید کی بہ نسبت کشتہ ابرک سیاہ زیادہ قوی الاثر ہوتا ہے۔ حلی مزمن اور حلی وبائی میں خاص طور پر نافع ہے۔

دیگر اجزاء مع طریقہ تیاری

ابرک سیاہ مخلوب ۱۰ گرام، دہی ۳۰ گرام کے ساتھ کھل کر کے قرص بنائیں اور گل حکمت کر کے دو کلو اُپلوں کی آئچ دیں۔ اسی طرح اکیس مرتبہ یہ عمل کریں۔ کشتہ تیار ہو جائے گا۔

مقدار خوراک

۱۲۵ ملی گرام تا ۲۵۰ ملی گرام تک۔

کشتہ اُسْرَب (سیسہ)

وجہ تسمیہ

اپنے جزءِ خاص سیسہ (اُسْرُب) کے نام سے موسوم ہے۔

افعال و خواص اور محل استعمال

سُرعتِ انزال، جریان اور کثرتِ احتلام میں مفید ہے۔

جزءِ خاص

اُسْرُب (سیسہ)

دیگر اجزاء مع طریقہ تیاری

سیسہ بقدر ضرورت لے کر لوہے کی کڑھائی میں پگھلائیں اور تھوڑی تھوڑی کھانڈ ڈال کر سہجنہ کی لکڑی سے چلاتے رہیں۔ یہاں تک کہ وہ خاکستر ہو جائے۔ سرد ہونے پر چھان لیں اور محفوظ کر لیں۔

مقدار خوراک

۳۰ گرام ہمراہ مکھن یا معجون آرد خرما ۱۰ گرام۔

کشتہ پھٹکری (یشب)

وجہ تسمیہ

یشب کی شمولیت کی وجہ سے اس کا نام کشتہ یشب / پھٹگری رکھا گیا۔

افعال خواص اور محل استعمال

حمی ملیریا، نزلہ وزکام اور ویروسی بخاروں میں مفید ہے۔

دیگر اجزاء مع طریقہ تیاری

یشب ۲۰ گرام، شیر مدار ۲۰ ملی لیٹر، آب برگ دھتورا ۶۰ ملی لیٹر، شراب برانڈی ۵۰ ملی لیٹر لے کر اولاً یشب کو ایک دن رات کے لئے شیر مدار میں کھل کر کے خشک کر لیں۔ دوسرے دن آب برگ، دھتورا میں کھل کر کے خشک کریں۔ پھر تیسرے شراب برانڈی میں کھل کر کے اقراص بنائیں اور کوزہ گلی میں رکھ کر احتیاط سے بند کر کے گل حکمت کریں اور دس کلو اُپلوں کی آنچ دے کر کشتہ تیار کریں۔ کوزہ کے سرد ہو جانے کے بعد باہر نکال کر اُسے باریک پیس لیں اور استعمال میں لائیں۔

مقدارِ خوراک

۱۲۵ ملی کسی مناسب بدرقہ کے ساتھ۔

کشتہ حجر الیہود

افعال وخواص اور محل استعمال

کشتہ حجر الیہود امراض مجاری البول کے لئے مخصوص ہے۔ یہ گردہ و مثانہ کی پتھری توڑتا اور ریگ (باریک پتھری) کو خارج کر کے اُس کی آئندہ پیدائش کو روکتا ہے۔ احتباس بول، سوزاک اور قرحہ ا حلیل میں نافع ہے۔

دیگر اجزاء مع طریقہ تیاری

حجر الیہود ۲۰ گرام اور شورہ قلمی ۵۰ گرام لے کر دونوں کو تین گھنٹے تک آبِ مولیٰ میں کھل کر کے قرص بنائیں۔ پھر خشک کر کے مٹی کے کوزہ میں گل حکمت کر کے دس کلو ایلوں کی آنچ دیں۔ اسی طرح یہ عمل چار مرتبہ کریں۔ یعنی ہر بار شورہ قلمی ۵۰ گرام اضافہ کر کے آبِ مولیٰ میں کھل کرنے کے بعد اسی قدر آنچ دیتے رہیں اور پیس کر رکھ کر لیں۔ پھر استعمال میں لائیں۔

مقدار خوراک

۵۰۰ ملی گرام تا ایک گرام مناسب بدرقہ کے ساتھ۔

کشتہ بیضہ مرغ

افعال وخواص اور محل استعمال

ضیق النفس، سعال مزمن، نفث الدم، نزف الدم، سل و دق، اسہال کبدی، سوزاک، جریان، سیلان الرحم، کثرت طمث، ضعف باہ، سرعت انزال، سلس البول میں مفید ہے۔ نافع ودافع جریان اور ر مجفف رطوبات فاضلہ ہے۔

دیگر اجزاء مع طریقہ تیاری

پوست بیضہ مرغ کو بارہ گھنٹہ شیر مدار میں کھل کر کے قرص بنائیں اور خشک ہونے کے بعد مٹی کے کوزہ میں گل حکمت کر کے پندرہ کلواپلوں کی آنچ دیں۔ اسی طرح نو مرتبہ کھل کریں اور آنچ دیں۔ نہایت عمدہ کشتہ تیار ہوگا۔

مقدار خوراک

۱۲۵ ملی گرام تا ۲۵۰ ملی گرام۔

نوٹ: بیضہ مرغ کو مصفیٰ کرنے کی ترکیب یہ ہے کہ انڈے کا چھلکا نمک کے پانی میں بارہ گھنٹے تر رکھیں اور پھر اس کے اندرونی پردے کو نہایت احتیاط سے دور کریں۔ بیضہ مرغ مصفیٰ ہو جائے گا۔

کشتہ خَبَثُ الْحَدِيدِ

افعال و خواص اور محل استعمال

اس کو کشتہ فولاد کا نعم البدل تسلیم کیا گیا ہے۔ خَبَثُ الْحَدِيدِ بہت پرانا ہو، وہ سب سے بہتر مانا جاتا ہے، چنانچہ تکلیس کے لئے خَبَثُ الْحَدِيدِ صد سالہ استعمال کیا جاتا ہے۔ ضعف معدہ، ضعف جگر، سوء القنیہ، استسقاء عظیم طحال، یرقان، ضعف باہ اور سرعت انزال میں مفید ہے۔ چہرہ کو سُرخ اور بارونق بناتا ہے۔ نیز مقوی عام ہے۔ چونکہ اس میں قوت قابضہ زیادہ ہے، اس لئے اس کو جریان، سلس البول، زلق المعدہ و امعاء میں بھی مفید پایا گیا ہے۔

دیگر اجزاء مع طریقہ تیاری

نجث الحدید کہنہ ڈھائی سو گرام کو خوب باریک کر کے پانی میں دھوئیں، پھر اُس کو بول مادہ گاؤ میں تر بہ تر کر کے سحق کریں اور قرص بنا کر مٹی کے کوزہ میں گل حکمت کر کے ۶ کلو اُپلوں کی آنچ دیں۔ اسی طرح یہ عمل ۳ بار کریں۔ پھر تین دفعہ سرکہ ترش میں کھرل کر کے آنچ دیں۔ پھر تین بار آپ لیموں میں کھرل کر کے، پھر تین بار آپ جغرات (دہی کا پانی) میں کھرل کر کے بدستور آگ دیتے رہیں۔ پھر لعاب گھی کو اریں بار بار کھرل کر کے اُس وقت تک آنچ دیتے رہیں جب تک کہ کشتہ سازی کا عمل مکمل نہ ہو جائے۔

مقدار خوراک

۱۲۵ ملی گرام صبح و شام مکھن کے ساتھ استعمال کریں۔

کشتہ خر مہرہ

افعال و خواص اور محل استعمال

حمیاتِ مرکبہ، فسادِ خون، سوزاکِ مزمن، آتشک، ضعفِ معدہ، اسہالِ مزمن، قروح و بشور اور ہر قسم کے جریانِ الدم میں مفید ہے۔

دیگر اجزاء مع طریقہ تیاری

خر مہرہ (کوڑی) کو مٹی کے کوزہ میں گل حکمت کر کے بیس کلو اُپلوں کی آگ میں کشتہ بنائیں۔

مقدار خوراک

۵۰۰ ملی گرام تا ایک گرام تک شہد یا کسی مناسب بدرقہ میں ملا کر کھلائیں۔

کشتہ زمرد

افعال و خواص اور محل استعمال

مفرح و مقوی قلب، مقوی جگر و گردہ، دافع سلس البول و کثرت بول۔

دیگر اجزاء مع طریقہ تیاری

زمرد ۱۰ گرام کو عرق گلاب میں خوب کھرل کر کے ٹکیہ بنائیں اور مٹی کے کوزہ میں مغز گھی کو ار کے درمیان رکھ کر ۲۰ کلو ایلوں کی آنچ دیں۔ سرد ہونے پر استعمال کریں۔

مقدار خوراک

۳۰ تا ۶۰ ملی گرام۔

کشتہ سم الفار

افعال وخواص اور محل استعمال

ضعف باہ، آتشک، سوزاک، بو اسیر، وجع مفاصل اور امراضِ بارده بلغمیہ میں مفید ہے۔

دیگر اجزاء مع طریقہ تیاری

سم الفار ۱۰ گرام پھٹکری (مسحوق) ۲۰ گرام کے درمیان مٹی کے کوزہ میں رکھ کر گل حکمت کر کے پانچ کلو اُپلوں کی آنچ دیں۔ شگفتہ ہونے پر پیس کر رکھیں۔

مقدار خوراک

۱۵ ملی گرام (ایک چاول) مناسب بدرقہ کے ہمراہ۔

کشتہ سنگ جراث

افعال وخواص اور محل استعمال

حمیات مزمنہ، کثرتِ طمث، بو اسیر دموی، سلس البول، جریان، سیلان سوزاک میں مفید ہے۔

دیگر اجزاء مع طریقہ تیاری

سنگ جراحی ۲۵ گرام تین روز تک روغن کنجد میں تر رکھیں، پھر نکال کر برگ پیپل سات عدد میں لپیٹ کر دو کلو اُپلوں کی آنچ دیں۔ شگفتہ ہو جائے گا، اس کے بعد کشتہ سنگ جراحی کو چوتھائی حصہ دانہ الائچی کے ہمراہ پیس کر رکھیں اور استعمال میں لائیں۔

مقدار خوراک

۱۲۵ تا ۵۰۰ ملی گرام۔

کشتہ سنگرف

افعال و خواص اور محل استعمال

مقوی باہ، مقوی معدہ اور مقوی اعصاب ہے۔

طریقہ تیاری

کچلہ ۱۲۵ گرام کو باریک کوٹ کر شیر مدار ۲۵۰ ملی لیٹر میں کھل کر کے نغدہ بنائیں اور سنگرف ۱۰ گرام کو نغدہ کے درمیان رکھ کر مٹی کے کوزہ میں گل حکمت کر کے پانچ کلو اُپلوں کی آنچ دیں۔ کشتہ تیار ہے۔

مقدار خوراک
۶۰ ملی گرام۔

کشتہ صدف

افعال و خواص اور محل استعمال

کثرتِ طمث اور حمیاتِ مزمنہ میں مفید ہے۔

دیگر اجزاء مع طریقہ تیاری

صدف کو مٹی کے کوزہ میں گلِ حکمت کر کے دس کلو اُپلوں کی آنچ دیں اور پیس کر محفوظ رکھیں اور استعمال میں لائیں۔

مقدار خوراک

۵۰۰ ملی گرام تا ایک گرام۔

کشتہ صدفِ مرواریدی

وجہ تسمیہ

مختلف آبی جانوروں کا بیرونی پوست ہے جسے سیپ یا صدف کہتے ہیں۔ ان میں سب سے بہتر قسم صدف مروارید ہے جو سفید براق موتی کے مانند ہوتا ہے۔ اس کے بعد دوسرے اقسام صدف کا درجہ ہے۔

افعال و خواص اور محل استعمال

حمیاتِ مزمنہ، سعالِ مزمن، اسہال اور جریان الدم میں مفید ہے۔

دیگر اجزاء مع طریقہ تیاری

صدف کو مٹی کے کوزہ میں بند کر کے ۲۰ کلو ایلوں کی آنچ دیں اور کشتہ ہو جانے پر پیس کر رکھیں۔

مقدار خوراک

جریان الدم مثلاً کثرت طمث وغیرہ کے لئے ایک گرام صبح و شام، حمی مزمن کے لئے ایک گرام دن میں تین بار۔

کشتہ طلا

وجہ تسمیہ

کشتہ طلاء سونے کے کشتہ کو کہتے ہیں۔ اس کا جزء خاص سونا ہونے کی وجہ سے یہ ”کشتہ طلاء“ کے نام سے موسوم ہے۔

افعال و خواص اور محل استعمال

صداع مزمن، خفقان، مایخولیا، ضیق النفس، سل و دق اور ضعف باہ میں سرلیج الاثر ہے۔ بصارت اور عام بدن کی تقویت کے علاوہ حرارت غریزی کو بھی بڑھاتا ہے۔

دیگر اجزاء مع طریقہ تیاری

برادہ طلا خالص ۱۰ گرام، دوچند عرق گلاب سہ آتشہ، سنگ سماق کی کھرل میں تھوڑا تھوڑا ڈال کر باریک کھرل کریں۔ جب عرق جذب ہو جائے تو اس کی ٹکیہ بنا کر مٹی کے کوزہ میں گل حکمت کر کے سات کلو ایلوں کی آنچ دیں۔ اسی طرح کی پندرہ آنچوں میں کشتہ تیار ہو جائے گا۔

مقدار خوراک

۶۰ تا ۱۲۵ ملی گرام۔

کشتہ طوطیا

وجہ تسمیہ

طوطیا اس کا جزء خاص ہے، اسی نام سے اسے موسوم کیا گیا۔

افعال و خواص اور محل استعمال

مقوی اعصاب، دافع آتشک و سوزاک، مصفی خون، نافع بواسیر، مد مل قروح خبیثہ و عفنہ، دافع ناسور۔

دیگر اجزاء مع طریقہ تیاری

نیلا طوطیا دس ۱۰ گرام کی دو ۲ ڈلیاں ۲۵۰ گرام، پوست ریٹھا کے درمیان کوزہ گلی میں گل حکمت کر کے تین کلو ایلوں کی آنچ دیں۔ پھر نکال کر پیس کر محفوظ کر لیں اور استعمال میں لائیں۔

مقدار خوراک

۱۲۵ ملی گرام۔ آتشک و قروح خبیثہ کی صورت میں یہ کشتہ مکھن میں ملا کر کھلائیں۔ پیاس کے وقت روغن زرد (دیسی گھی) پلائیں۔ بارہ گھنٹہ سے پہلے پانی نہ دیں۔ تمام قروح خشک ہو جائیں گے۔

کشتہ عقیق

وجہ تسمیہ

ظاہر ہے کہ عقیق کی شمولیت کی بناء پر یہ نام رکھا گیا۔

افعال و خواص اور محل استعمال

مقوی قلب و اعضاء ریسہ، دافع خفقان مالینجولیا، حابس الدم، مخرج سنگ گردہ و مثانہ، مقوی باہ، مغلظ منی، نافع سوزاک مزمن، مدلل قروح مزمنہ۔

دیگر اجزاء مع طریقہ تیاری

عقیق ۱۰ گرام کے ٹکڑے کر کے گل نیلو فر اور بار تنگ تازہ کے نغدہ میں بند کر کے ۲۰ کلو ایلوں کی آنچ دیں۔ چونکہ عقیق سخت پتھر ہے، اس لئے اسے کشتہ کرنے سے پہلے خوب باریک پیسنا چاہیے۔ حتیٰ کہ اس میں کر کر اہٹ باقی نہ رہے۔ اس مقصد کے لئے اس کو بار بار مناسب بوٹیوں کے پانی میں سحق کریں، پھر کشتہ بنائیں۔ اگر کشتہ بننے میں کچھ کمی رہ جائے تو دوبارہ یہ عمل کریں۔ مکمل کشتہ بن جانے پر ہی اس کو استعمال میں لائیں۔

مقدار خوراک

۱۲۵ تا ۲۵۰ ملی گرام۔

کشتہ فولاد

افعال و خواص اور محل استعمال

امراضِ بارِده بلغمیہ دماغیہ کے لئے عجیب التاثر ہے۔ ضعفِ معدہ، ضعفِ جگر، سوء القنیہ، استسقاء، بواسیر، قونج ریجی، جریان، سیلانِ الرحم اور سلسِ البول میں مفید ہے۔ تقویتِ باہ اور تقویتِ گردہ و مثانہ کے علاوہ ہر قسم کے اسہال میں فائدہ دیتا ہے۔ دمِ صالح پیدا کرتا ہے۔ بدن کو قوت دیتا اور حُمرة الدم کو بڑھاتا ہے۔

دیگر کشتوں کی طرح کشتہ فولاد میں بھی ترکیبِ تیاری کو بہت دخل ہے، حسبِ اختلافِ ترکیبِ اس کی تاثیر میں فرق واقع ہوتا ہے۔ کشتوں کی عام شناخت کے مطابق اس کی عمدگی کی بھی شناخت یہ ہے کہ پانی پر تیرنے لگے یا کم پانی میں حل ہو جائے۔

دیگر اجزاء مع طریقہ تیاری

برادہ فولاد ۵۰ گرام، پارہ ۳ گرام، لعاب گھی کواریں کھل کر کے دو کلو اُپلوں کی آنچ دیں۔ اسی طرح چار مرتبہ کریں اور ہر مرتبہ ۳ گرام پارہ کا اضافہ کریں۔ پھر ہڑتالِ طبعی ۳-۳ گرام کے ساتھ شیر مدار میں کھل کر کے پھر سم الفار ۳-۳ گرام کے ساتھ شیر مدار میں کھل کر کے پھر شنگرف رومی ۳-۳ گرام کے ساتھ شیر مدار میں کھل کر کے چار مرتبہ آنچ دیں۔ اس طرح کل ۱۶ آنچیں دیں، کشتہ تیار ہو جائے گا۔

مقدار خوراک

۱۲۵ تا ۲۵۰ ملی گرام، مناسب بدرقہ کے ساتھ مثلاً استسقا کے لئے شیر شتر کے ساتھ، تقویتِ باہ کے لئے مکھن کے ساتھ، بواسیر کے لئے رسوت کے ساتھ اور اسہالِ مزمنہ کے لئے کتیرا ایک گرام کے ساتھ استعمال میں لائیں۔

کشتہ فولاد سونے چاندی والا

افعال و خواص اور محل استعمال

غایت درجہ مقوی باہ۔

دیگر اجزاء مع طریقہ تیاری

کشتہ نقرہ ۵ گرام، کشتہ طلا ۱۰ گرام، کشتہ تانبہ ۲۰ گرام، پارہ ۴۰ گرام، گندھک آملہ سار ۸۰ گرام، کشتہ فولاد ۱۶۰ گرام سب کو ملا کر ۱۴ گھنٹے کھل کریں اور آتشِ شیشی میں رکھ کر گل حکمت کر کے شیشی کا منہ بند کر دیں۔ پھر ایک ہنڈیا میں دو کلو نمک سیندھا کے درمیان اس شیشی کو اس طرح رکھیں کہ شیشی کا منہ ہنڈیا کے برابر رہے۔ ۲۴ گھنٹے تک آنچ دیں۔ سرد ہونے پر نکال کر کھل میں ڈالیں اور شیر مدار میں کھل کریں۔ جب خشک ہو جائے تو اس گندھ کے جو شاندرہ میں کھل کریں۔ اسی طرح موصلی، تالمکھانہ اور ستاور کے جو شاندرہ میں علیحدہ علیحدہ کھل کرتے رہیں (شیر مدار یا دوا کا جو شاندرہ اتنی مقدار میں ہو کہ کھل کی جانے والی دوا تر ہو جائے)۔

مقدار خوراک

۳۰ سے ۶۰ ملی گرام۔

کشتہ قرن الایل

وجہ تسمیہ

بارہ سنگھے کے سینگوں سے تیار کیا جاتا ہے جس کو عربی میں ” قرن الایل “ کہتے ہیں، اسی مناسبت سے یہ نام رکھا گیا۔

افعال و خواص اور محل استعمال

ضیق النفس، سعال بلغمی، ذات الجنب، وجع الصدر، وجع الاضلاع کے لئے مخصوص ہے۔

دیگر اجزاء مع طریقہ تیاری

قرن الایل کو برادہ کر کے شیر مدار میں تر کریں، پھر اُسے خشک کریں۔ اسی طرح تین مرتبہ تر کر کے خشک کریں اور مٹی کے کوزہ میں گل حکمت کر کے ۵ کلو اُپلوں کی آنچ دیں۔ پھر نکال کر بدستور شیر مدار میں تر و خشک کر کے ۵ کلو اُپلوں کی آنچ دیں۔ اس طرح ۶ مرتبہ یہ عمل کریں۔ کشتہ تیار ہو جائے گا۔

مقدار خوراک

۱۲۵ تا ۲۵۰ ملی گرام۔

کشتہ قلعی

وجہ تسمیہ

جزء خاص قلعی کی بناء پر اس کا نام کشتہ قلعی دیا گیا۔

افعال و خواص اور محل استعمال

کشتہ قلعی امراضِ مٹانہ کے لئے خاص طور پر نافع ہے۔ امراضِ آلاتِ بول، گردہ و مٹانہ میں بہترین کام کرتا ہے۔ ضعفِ باہ، جریان، سیلان الرحم، سوزاک اور ذیابیطس میں مفید ہے۔

دیگر اجزاء مع طریقہ تیاری

قلعی ایک حصہ، بھنگ، ہلدی، پوست خشخاش ہر ایک چار حصہ، قلعی کو کڑاہی میں پگھلائیں اور دوسرے اجزاء باریک سفوف کر کے چٹکی چٹکی ڈالتے جائیں اور لوہے کی سیخ سے ہلاتے رہیں۔ آنچ اوسط درجے کی رہے تاکہ قلعی منجمد نہ ہونے پائے۔ سفوف شدہ دوائیں ختم ہونے پر قلعی راکھ ہو جائے گی۔ اس راکھ کو شیرہ گھی کواریں تین گھنٹہ تک کھل کر کے دس کلو اُپلوں کی آنچ دیں۔ بعد میں دہی کے پانی میں کھل کر کے اسی قدر آنچ دیں۔ زرد رنگ کا کشتہ تیار ہو جائے گا۔

مقدار خوراک

۱۲۵ تا ۲۵۰ ملی گرام، مناسب بدرقہ کے ساتھ۔

کشتہ گئودنتی (ہڑتالِ طبقی)

افعال و خواص اور محل استعمال

فالج، لقوہ، خدر، تشنج بلغمی، وجع المفاصل، ضعف اعصاب، ضعف باہ، خواتین میں ولادت کے بعد کے بخاروں اور ہر قسم کے بخار میں مفید ہے۔

جز خاص

گؤدنتی۔

دیگر اجزاء مع طریقہ تیاری

گؤدنتی ۵۰ گرام، نیم کوب کر کے مٹی کے کوزہ میں اوپر نیچے اسگندنا گوری ۵۰ گرام بچھا کر رکھیں۔ اوپر سے تھوڑا شیرہ گھی کو اڑال کر کوزہ کا منہ بند کر کے گل حکمت کریں اور بیس کلو اُپلوں کی آنچ دیں۔ سرد ہونے پر نکالیں۔ کشتہ تیار ہے۔

مقدار خوراک

۱۲۵ تا ۲۵۰ ملی گرام مختلف امراض کی رعایت سے مناسب بدرقہ کے ساتھ استعمال کرائیں۔

کشتہ مثلث

وجہ تسمیہ

قلعی، جست اور سیسہ تین اجزاء پر مشتمل ہونے کی وجہ سے یہ کشتہ مثلث کہلاتا ہے۔

افعال و خواص اور محل استعمال

سُرعتِ انزال، جریان اور ضعفِ باہ کے لئے مخصوص ہے۔

دیگر اجزاء مع طریقہ تیاری

قلعی، جست، سیسہ ہر ایک ۱۰ گرام، تینوں کو چھوٹی کڑاہی میں پگھلائیں اور سات مرتبہ روغن گاؤ میں بجھائیں۔ اس کے بعد پگھلا کر اس میں پوست خشخاش کاسفوف ۲۵۰ گرام ایک ایک چٹکی ڈالتے جائیں اور لوہے کی سیخ سے ہلاتے رہیں۔ یہاں تک کہ خشخاش کا پوراسفوف ختم ہو جائے اور یہ تینوں دوائیں راکھ ہو جائیں۔ اس کے بعد راکھ کو ترش دہی میں تین گھنٹہ تک کھل کر کے ٹکیہ بنا کر مٹی کے کوزہ میں بند کریں اور گل حکمت کر کے پندرہ کلو اُپلوں کی آنچ دیں۔ پھر اسی طرح کھل کر کے پانچ مرتبہ آنچ دیں۔ بسنتی رنگ کا کشتہ تیار ہو گا۔ حسب ضرورت استعمال میں لائیں

مقدار خوراک

۱۲۵ تا ۲۵۰ ملی گرام، مناسب بدرقہ کے ساتھ۔

کشتہ مرجان سادہ

وجہ تسمیہ

اپنے جزءِ خاصِ مرجان کے نام سے سوموم ہے۔

افعال و خواص اور محل استعمال

ضعفِ دماغ، نزلہ زکام، سعال، ضیقِ النفس، جریان اور ضعفِ اشتہا میں مفید ہے، مقوی قلب و دماغ ہے۔

دیگر اجزاء مع طریقہ تیاری

مرجان ۵۰ گرام چھوٹے چھوٹے ٹکڑے کر کے مصری ۱۰۰ گرام باریک نیچے اوپر بچھا کر مٹی کے کوزہ میں رکھیں اور گلِ حکمت کر کے ۱۰ کلو ایلوں کی آنچ دیں۔ سرد ہونے پر کام میں لائیں۔ کشتہ تیار ہے۔

مقدار خوراک

۶۰ ملی گرام تا ۲۵۰ ملی گرام، مناسب بدرقہ کے ساتھ۔

کشتہ مرجان جواہر والا

افعال و خواص اور محل استعمال

مقوی قلب و دماغ و جگر، ضعفِ دماغ میں خاص اثر رکھتا ہے۔ نزلہ مزمن میں تریاق صفت اور جریان میں مفید

ہے۔

دیگر اجزاء مع طریقہ تیاری

مرجان دس گرام، یاقوت ۳ گرام، عنبر، ورق نقرہ ۳ گرام، ورق طلا ایک گرام، زمرد پانچ گرام۔ تمام ادویہ کو عرق کیوڑہ میں خوب کھل کر لیں۔ اس کے بعد نگیہ بنا کر مٹی کے کوزہ میں گل حکمت کر کے خشک ہونے پر دس کلو ایلوں کی آنچ دیں اور کشتہ تیار کریں۔

مقدار خوراک

۳۰ تا ۶۰ ملی گرام ہمراہ خمیرہ گاؤزباں۔

کشتہ مرگانگ

افعال و خواص اور محل استعمال

قلت دم، ضعف، ہضم اور جریان میں مفید ہے۔

دیگر اجزاء مع طریقہ تیاری

گندھک اُلسار، نوشادر، قلعی، پارہ ہم وزن لے کر رانگ اور پارہ کو عقد کریں۔ اس کے بعد آتش شیشی میں ڈال کر گل حکمت کر کے آنچ پر رکھیں۔ شیشی کے منہ میں سیخ چلاتے رہیں تاکہ منہ بند نہ ہو، لیکن یہ خیال رہے کہ سیخ دوامین نہ لگنے پائے، جب زرد دھواں نکلنے لگے تو آگ سے اتار لیں اور سرد ہونے پر شیشی سے نکال کر حفاظت سے رکھ لیں اور استعمال میں لائیں۔

مقدار خوراک

۳۰ ملی گرام۔

کشتہ ہڑتال طبقی

افعال و خواص اور محل استعمال

ضیق النفس، سعال مزمن اور امراض بارہ میں مفید ہے۔

دیگر اجزاء مع طریقہ تیاری

ہڑتال طبقی دس گرام کو چار روز تک متواتر شیر مدار میں کھل کر کے قرص بنا کر خشک کریں۔ پھر دوپکچی اینٹوں میں گڑھا کھود کر وہ قرص رکھیں اور اینٹوں کو ایک دوسرے سے پیوست کر کے اچھی طرح گل حکمت کریں اور خشک ہونے کے بعد تین کلو ایلوں کی آنچ دیں۔

مقدار خوراک

۱۲۵ ملی گرام۔

کشتہ پیرا کسپس (زاج اخضر)

وجہ تسمیہ

اپنے جزء خاص کے نام سے موسوم ہے۔

افعال و خواص اور محل استعمال

مولد دم، بدن کی عام کمزوری کو رفع کرتا ہے۔ خارش، برص، سیلان الرحم اور حمیات مزمنہ میں مفید ہے۔ نافع عظیم طحال، عسر البول و عسر طمث۔

دیگر اجزاء مع طریقہ تیاری

ہیرا کیسیس کو گھی کو اور، کٹائی خرد اور ستیاناسی کے رس میں بالترتیب تین دن تک سحق کریں۔ خشک ہو جانے پر تین چار یوم تک تیز ترش دہی میں ڈالے رکھیں۔ گاڑھا ہونے پر پھر سحق کریں اور ۱۰-۱۰ گرام کی ٹکیاں بنا کر سکھائیں، پھر بھنگرہ کے سفوف کے درمیان ٹکیوں کو رکھ کر ”گچ پٹ“ کی آنچ دیں اور سرد ہونے پر نکال کر استعمال کریں۔

مقدار خوراک

۱۲۵ ملی گرام تا ۲۵۰ ملی گرام ہمراہ مکھن یا بالائی۔

گلقد، گل شکر، گل انگبین

وجہ تسمیہ

گل قند ایرانی اطباء کی ایجادات میں سے ہے جیسا کہ اس کے نام کی فارسی ترکیب سے بھی واضح ہے۔ گلقد اور گل انگبین وغیرہ ناموں کے مرکبات حقیقت میں مربی ہی جات ہیں جن میں پھلوں کے بجائے پھولوں کو شکر یا شہد کے توام میں پروردہ کر لیا جاتا ہے۔ اگر گل قند بنانے کے لئے تازہ پھول میسر نہ آسکیں تو خشک پھولوں کو کسی عرق مثلاً عرق گلاب یا آبِ سادہ میں کچھ دیر تک تر رکھنے کے بعد نکال کر حسب ترکیب معروف شیرینی ملا کر بھی گل قند تیار کیا جاسکتا ہے۔

چونکہ یہ مرکب گل اور قند سے تیار کیا جاتا ہے اس لئے اس کو انہی دو لفظوں سے موسوم کیا گیا ہے۔ ابتداء میں اسے گلاب اور شہد سے تیار کیا گیا تھا اور اس کے لئے گل انگبین کی اصطلاح وضع کی گئی تھی لیکن بعد میں شہد کے بجائے شکر اور گلاب کے علاوہ دوسرے پھولوں کو بھی مخصوص فوائد کی غرض سے استعمال کیا جانے لگا، چنانچہ گلقد سیوتی، گلقد ماہتابی، گلقد بنفشہ، گلقد بانسہ، گلقد خیار شنبیری وغیرہ کے عنوان سے یہ مرکب موسوم ہوا۔

اس کی دو قسمیں ہیں: (۱) آفتابی (۲) آبی۔

(۱) گل قند آفتابی اُس گل قند کو کہتے ہیں جو پھولوں اور شیرینی کو باہم ملا کر کسی برتن میں رکھ کر دو ہفتہ تک دھوپ میں رکھا جاتا ہے۔ اس میں قوتِ ملیئنه زیادہ ہوتی ہے۔

(۲) گل قند آبی اُس گلقد کو کہتے ہیں جو پھولوں اور شیرینی کو آپس میں ملا کر ایک برتن میں جس کا چوتھائی حصہ خالی ہو، ڈال کر برتن کے منہ کو بند کر دیتے ہیں اور تین ہفتہ تک پانی میں اُس برتن کو ڈوبارہنے دیتے ہیں۔

اس گلقد میں تبرید و ترطیب کی قوت زیادہ ہوتی ہے۔ جو گل قند بجائے شکر کے شہد سے بنایا جاتا ہے اس کو گل قند عسلی یا جانجبین کہتے ہیں۔ اس میں اسہال اور اخراج بلغم کی صلاحیت زیادہ ہوتی ہے۔

دیگر اجزاء مع طریقہ تیاری

گل سُرخ تازہ تین گنی قند سفید ملا کر تھوڑا عرق گلاب چھڑک کر ہاتھ سے ملیں اور دھوپ میں رکھیں اور تین چار روز بعد استعمال کریں۔

مقدار خوراک

۲۵ تا ۵۰ گرام۔

گلقد بنفشہ

افعال و خواص اور محل استعمال

ملین اور منقی دماغ ہے۔ نزلہ و زکام کو فائدہ دیتا ہے۔

دیگر اجزاء مع طریقہ تیاری

گل بنفشہ تازہ لے کر اس میں تین گنی قند سفید ملا کر دھوپ میں رکھیں اور تین چار روز بعد استعمال میں لائیں۔ بہت مفید ہوگی۔

گلقند سیوتی

افعال و خواص اور محل استعمال

مقوی قلب، دافع وحشت قلب و خفقان۔

دیگر اجزاء مع طریقہ تیاری

گل سیوتی میں قند سفید تین گنی ملا کر عرق بید مشک چھڑک کر ہاتھ سے ملیں اور تین چار روز سایہ میں رکھیں۔
گل قند تیار ہو جائے گی۔

مقدار خوراک

۲۵ گرام ہمراہ عرق گاؤزباں ۱۲۵ ملی لیٹر۔

گلقند گلاب

افعال و خواص اور محل استعمال

قبض کو دور کرتا ہے اور معدہ و دماغ کو قوت دیتا ہے۔

دیگر اجزاء مع طریقہ تیاری

گل سُرخ تازہ تین گنی قند سفید ملا کر تھوڑا عرق گلاب چھڑک کر ہاتھ سے ملیں اور دھوپ میں رکھیں اور تین چار روز بعد استعمال میں لائیں۔

مقدار خوراک

۲۵ تا ۵۰ گرام۔

گلقد ماہتابی

افعال و خواص اور محل استعمال

خفقان و وحشت کو دور کرتا ہے۔

دیگر اجزاء مع طریقہ تیاری

گل چاندنی قند سفید، تین گنی ملا کر قدرے عرق گلاب چھڑک کر ہاتھ سے ملیں اور چاندنی رات میں اس طرح رکھیں کہ چاند کی روشنی اُس پر پڑے۔ ایک ہفتہ میں قابل استعمال ہو جائے گی۔

مقدار خوراک

۱۰ تا ۲۵ گرام۔

لُبُوب

وجہ تسمیہ

لُبُوب کی جمع ہے، جس کے معنی مغز کے ہیں۔ چونکہ اس مرکب میں مغزیات بطور جزء اعظم شامل کئے جاتے ہیں، اس لئے لُبُوب کے نام سے جانے جاتے ہیں۔ یہ ضعف باہ اور اعضائے رئیسہ کو تقویت دیتے ہیں اور محافظِ قویٰ ہوتے ہیں۔

لُبُوب کی ایجاد و اختراع اور اس کے نسخوں کی تدوین اطباء متاخرین کی کوششوں کا ثمرہ ہے۔ لُبُوب کو معالجین کی اقسام میں شمار کیا جاتا ہے۔

لُبُوب بَارِد

افعال و خواص اور محل استعمال

رقت منی، سرعت انزال، جریان اور کثرت احتلام میں مفید ہے۔

جزء خاص

خشخاش سفید

دیگر اجزاء مع طریقہ تیاری

مغز بادام شیریں، تخم خشخاش سفید، ہر ایک ۱۸ گرام مغز تخم کدوئے شیریں، زنجبیل، خولجان، شقاق، ہر ایک ۱۵ گرام، مغز تخم خرپڑہ، مغز تخم خیار، مغز تخم خیارزہ، تخم خرفہ ہر ایک ۱۰ گرام، کتیرا ۰.۷ گرام، مغز چلغوزہ، تودری زرد، تودری سُرخ، تخم گذر، تخم بلیون ہر ایک ۴ گرام۔ تمام ادویہ کو کوٹ چھان کر ترنجبین ایک کلو صاف کر کے توام بنا کر دواؤں کو ملائیں اور مرکب کو استعمال میں لائیں۔

مقدار خوراک

۱۰ تا ۱۵ گرام

لُبُوبِ صَغِير

افعال و خواص اور محل استعمال

مقوی باہ، مقوی گردہ و مثانہ اور مولد منی ہے۔

جزء خاص

مغز چلغوزہ

دیگر اجزاء مع طریقہ تیاری

مغز بادام شیریں، مغز اخروٹ، مغز حبۃ الخضراء، مغز چلغوزہ، مغز حب الزلم، مغز فندق، مغز پیستہ، نار جیل تازہ، مغز حب القلقل، خشخاش سفید، تودری زرد، تودری سرخ، کنجد مقشر بہمن سُرخ، بہمن سفید، قرفہ، زنجبیل، فلفل دراز، عاقر قرحا، کباب چینی شقاقل مصری، خونجان، تخم جرجیر، تخم پیاز، تخم شلغم، تخم اسپست، تخم ہلیون سب دوائیں ہم وزن لے کر کوٹ چھان کر سہ چند شہد خالص کے توام میں ملائیں۔

مقدار خوراک

۵ تا ۷ گرام، ہمراہ آبِ سادہ یا شیر گاؤ۔

لُبُوبِ کَبِیر

افعال و خواص اور محل استعمال

مقوی باہ، مقوی اعصاب، مقوی قلب و دماغ، مقوی گردہ، مولد منی، مسمن بدن، مفرّج۔

جزء خاص

مغز سر کنجشک

دیگر اجزاء مع طریقہ تیاری

ثعلب مصری، نار جیل تازہ، مغز سر کجشک، خشک سفید ہر ایک ۳۰ گرام مغز پستہ، مغز بادام، مغز فندق، مغز حبہ الخضراء، مغز اخروٹ، مغز چلغوزہ، مغز حب الزلم ماہی رو بیاں، خونجان، شقاقل مصری، بہمن سُرخ، بہمن سفید، تودری سُرخ، تودری زرد، زنجبیل، کنجد مقشر، دار چینی ہر ایک ۱۵ گرام برادہ قضیب گاؤ، سورنجان، بوزیدان، مکوہ خشک ہر ایک ۱۲ گرام سنبل الطیب، سعد کوفی قر نفل کباب چینی، اندر جو شیریں، درونج، عقربی، زرنباد، حب القلقل، تخم گذر، تخم پیاز، تخم ترب، تخم شلغم، تخم اسپست، تخم ہلیون ہر ایک ۱۰ گرام جادتری، جانقل، اشنہ، فلفل دراز، ہر ایک ۷ گرام، پینیر مایہ شتر اعرابی، زعفران، مصطکی ہر ایک ۱۲ گرام عود خام ۸ گرام عنبر اشہب ۴ گرام، مشک ۲ گرام، ورق طلا ۳۰ عدد، ورق نقرہ ۵۰ عدد۔ تمام ادویہ کو کوٹ چھان کر سہ چند شہد خالص کے توام میں ملا کر مرکب تیار کریں۔

مقدار خوراک

۵ گرام۔

لعوق

وجہ تسمیہ

لعوق عربی زبان کا لفظ ہے جس کا معنی چاٹنے کی چیز ہے چونکہ یہ مرکب چاٹ کر استعمال کیا جاتا ہے، اس لئے اس کو لعوق کا نام دیا گیا۔ اس کا استعمال آلات تنفس کے ساتھ مخصوص ہے۔ لعوق کا موجد جالینوس ہے۔

لعوق بھی دراصل ایک قوامی مرکب ہے جس کا قوام شربت سے گاڑھا اور معجون سے رقیق ہوتا ہے۔ لعوق زیادہ تر امراضِ حلق و حلقوم اور صدر و ریہ میں مستعمل ہے۔ یہ اپنی لزوجت اور لیس کی وجہ سے حلق و مری سے قدرے تاخیر سے گزرتا ہے اور اس کا انجذاب عروق کے ذریعہ تدریجاً ہوتا رہتا ہے، یہی وجہ ہے کہ لعوقات کے استعمال کے بعد پانی پینے کی ہدایت نہیں کی جاتی ہے۔ لعوقات اپنی لزوجت کی وجہ سے مقامی طور پر عروق خشک پر اثر انداز ہوتے ہیں اور بلغم کا اخراج آسان ہو جاتا ہے۔

اگر لعوق صرف خشک ادویہ سے بنانا ہو تو ان کا سفوف تیار کر کے شکر کے قوام میں یا شہد کف گرفتہ میں آہستہ آہستہ شامل کر کے مخلوط کرنے کے بعد تیار کرتے ہیں، لیکن اگر لعوق کے نسخہ میں جو شاندر یا خیساندر والی ادویہ شامل کرنی ہوں تو پہلے اس کا جو شاندر یا خیساندر تیار کر کے چھان کر اس میں شہد، شکر یا مصری شامل کر کے قوام بنائیں۔ اس کے بعد اگر اس میں کچھ خشک ادویہ ہوں مثلاً صمغ عربی، کتیرا یا رُب السوس وغیرہ تو اس صورت میں مجوزہ سفوف کو قوام تیار کر کے آگ سے علاحدہ کر لینے کے بعد ہی شامل کیا جائے۔

اگر لعوق میں مغز املتا شامل کرنا ہو تو اس کا جو شاندر نہیں بنانا چاہیے کیونکہ جو ش دینے سے خیار شمبر کی قوت ضعیف ہو جاتی ہے۔ لہذا باقی ماندہ ادویہ کا جو شاندر تیار ہو جانے کے بعد اس میں مغز املتا کو گھول کر چھان لیا جائے۔ پھر مصری، شکر یا شہد کو شامل کر کے قوام تیار کیا جائے۔ اس کا قوام شربت سے گاڑھا اور معجون سے

رفیق ہونا چاہیے۔ لعوق کے قوام میں ماہرین صید لہ نے ادویہ کے وزن سے ۵ گنا وزن تک شکر شامل کرنے کی اجازت دی ہے۔

لعوق بادام

وجہ تسمیہ

بادام جزء خاص ہے، اس لئے اس نام سے موسوم ہوا۔

افعال و خواص اور محل استعمال

سعال یا بس اور سل میں مفید ہے۔

جزء خاص

مغز بادام شیریں۔

دیگر اجزاء مع طریقہ تیاری

نشاستہ گندم، کتیرا، صمغ عربی، مغز تخم خیار، مغز تخم کدوئے شیریں ہر ایک ۲۰ گرام رُب السوس، تخم خشخاش سفید، بہدانہ شیریں ہر ایک ۳۰ گرام آرد باقلا، تخم خطمی ہر ایک ۴۰ گرام، مغز بادام شیریں، مویز منقہ ہر ایک ۵۰ گرام، مویز منقہ کوروغن گاؤ میں پکائیں اور پیس کر مغزیات کا سفوف شامل کر کے خوب ملائیں۔ اس کے بعد

دیگر دوائیں پیس کر ملائیں اور شربت انار شیریں بقدر ضرورت لے کر یا پھر قند سفید دواؤں کا سہ چند لے کر قوام بنائیں اور مرکب کو محفوظ کر لیں۔

مقدار خوراک

۵ تا ۱۰ گرام۔

لعوق خشخاش

افعال و خواص اور محل استعمال

سعال، نفث الدم اور سل میں افادیت رکھنے کے علاوہ نیند لاتا ہے اور جنون کو فائدہ دیتا ہے۔ سعال یا بس اور نزلہ حار میں مفید ہے۔

جزء خاص

پوست خشخاش

دیگر اجزاء مع طریقہ تیاری

پوست خشخاش (مع تخم)، عناب ہر ایک ۲۰ گرام رات کو پانی میں بھگو کر صبح کو جوش دیں۔ جب نصف پانی رہ جائے تو مل کر صاف کر کے قند سفید نصف کلو کا قوام بنائیں اور نشاستہ، کتیرا، صمغ عربی، مغز بادام، مغز تخم کدوئے شیریں ہر ایک ۱۵ گرام باریک پیس کر اضافہ کریں۔

مقدار خوراک

دن میں ۳-۴ مرتبہ تقریباً ۲۰ گرام چٹائیں۔

لعوق خیار شنبر

وجہ تسمیہ

اپنے جزء خاص خیار شنبر کے نام سے موسوم ہے۔

افعال و خواص اور محل استعمال

خشونتِ حلق، سرفہ، ذات الجنب اور ضیق النفس میں مفید ہے۔ تلہین شکم کرتا ہے۔ مخرج بلغم، مخرج رطوبات نزلاوی مزلق و مسہل بلغم، مسہل اخلاط۔

جزء خاص

خیار شنبر۔

دیگر اجزاء مع طریقہ تیاری

عنا ب، سپستاں ہر ایک ۱۵ عدد بنفشہ ۹ گرام سناہ کی ۱۵ گرام رات کو ۵۰ ملی لیٹر پانی میں بھگو کر صبح جوش دیں۔ جب نصف پانی رہ جائے اتار کر مل کر صاف کر کے مغز املتاس ۴۵ گرام شیر خشک ۱۵ گرام خمیرہ بنفشہ ۳۰ گرام ترنجبین ۶۰ گرام ملا کر دوبارہ چھانیں اور قند سفید ۲۵۰ گرام شامل کر کے ہلکی آگ پر قوام کے لئے رکھیں۔ قوام غلیظ ہونے پر روغن بادام شیریں ۵ ملی لیٹر کا اضافہ کریں۔

مقدار خوراک

۱۰ تا ۲۰ گرام۔

لعوق سپستاں

وجہ تسمیہ

اپنے جزء خاص کے نام سے منسوب و موسوم ہے۔

افعال و خواص اور محل استعمال

نزله اور کھانسی میں مفید ہے۔ مخرج بلغم، منفث بلغم، ملین صدر ہے۔

جزء خاص

سپستان

دیگر اجزاء مع طریقہ تیاری

سپستان ۴۰ عدد، عناب ۲۵ عدد، اصل السوس، تخم خطمی، تخم خبازی، پرسیاوشاں، گاؤزباں، گل زوفا خشک ہر ایک ۱۰ گرام بہدانہ شیریں ۵ گرام انجیر زرد ۲۰ عدد مویز منقی ۵۰ عدد پوست خشخاش ۷۵ گرام رات کو پانی میں بھگو کر صبح جوش دیں اور صاف کر کے قند سفید دو اواؤں کے وزن سے سہ چند ملا کر قوام بنائیں۔ قوام غلیظ ہونے پر رب السوس ۱۰ گرام، شکر تیغال ۱۰ گرام تخم خشخاش ۱۰ گرام اور جو مقشر ۱۰ گرام داخل کر کے لعوق بنائیں۔

مقدار خوراک

۵ تا ۱۰ گرام۔

لعوق کتان

افعال و خواص اور محل استعمال

بلغمی کھانسی اور ضیق النفس میں مفید ہے۔

جزء خاص
تخم کتاں

دیگر اجزاء مع طریقہ تیاری

لعاب تخم کتاں، نصف کلو میں قند سفید اور شہد خالص ہر ایک ایک کلو شامل کر کے قوام بنائیں۔

مقدار خوراک

۱۰ تا ۲۰ گرام۔

لعوق معتدل

افعال و خواص اور محل استعمال

سعال، نزلہ حار اور زکام میں مفید ہے۔

جزء خاص

رب السوس

دیگر اجزاء مع طریقہ تیاری

مغز بادام شیریں، مغز تخم کدوئے شیریں ہر ایک ۱۰ گرام صمغ عربی کثیرا، نشاستہ زُبُ السوس ہر ایک ۱۵ گرام، تمام ادویہ کو کوٹ چھان کر قند سفید ۲۰ گرام کے قوام میں شامل کریں اور استعمال میں لائیں۔

مقدار خوراک

۱۰ گرام۔

لعوق نزلی

افعال و خواص اور محل استعمال

نزله اور کھانسی میں سریع الاثر ہے۔

جزء خاص

خشخاش۔

دیگر اجزاء مع طریقہ تیاری

اصل السوس مقشر ۱۵ گرام، تخم خطمی، بہدانہ، ہر ایک ۲۰ گرام رات کو پانی میں بھگو دیں۔ صبح کو جوش دے کر مل چھان کر قند سفید نصف کلو کے قوام میں ملائیں۔ پھر مغز بہدانہ صمغ عربی کتیرا، ہر ایک ۱۵ گرام خشخاش سیاہ خشخاش سفید ہر ایک ۱۸ گرام باریک سفوف کر کے قوام میں شامل کریں۔

مقدار خوراک

۱۰ تا ۱۵ گرام۔

لعوق نذلی آب تربوز والا

وجہ تسمیہ

آب تربوز کی شمولیت کی وجہ سے یہ نام دیا گیا۔

افعال و خواص اور محل استعمال

نزہ، خشک کھانسی اور سل میں مفید ہے۔

جزء خاص

آب تربوز۔

دیگر اجزاء مع طریقہ تیاری

تخم خشخاش، صمغ عربی کثیرا، نشاستہ گندم، ہر ایک ۱۵ گرام، مغز تخم کدو، مغز تخم خیارین، مغز تخم خرفہ، مغز تخم کاہو، ہر ایک ۱۸ گرام مغز بادام شیریں ۳۰ گرام، روغن بادام ۶۰ گرام، ترنجبین ۱۵۰ گرام، آبِ تربوز ۱۰۰ ملی لیٹر پہلے مغزیات کا شیرہ نکالیں۔ پھر ترنجبین حل کر کے چھانیں۔ اُس کے بعد آبِ تربوز ملا کر قوام بنائیں۔ اور اخیر میں باقی دوائیں اور روغن بادام شامل کر کے استعمال میں لائیں۔

مقدار خوراک

۵-۵ گرام دن میں چار مرتبہ بطور لعوق چائیں۔

ماء الذهب (سیالِ طلاء)

افعال وخواص اور محل استعمال

مقویٰ اعضائے رئیسہ و مقوی باہ ہے۔ حرارتِ غریزی کو براہیختہ کرتا ہے، دق اور ضعف عام میں مفید ہے۔

دیگر اجزاء مع طریقہ تیاری

طلاء (سونا) ایک گرام، تیزاب شورہ ۳۰ ملی لیٹر، تیزاب نمک ۳۰ ملی لیٹر ملا کر شیشی میں ڈالیں۔ کچھ دن بعد سونا حل ہو جائے گا، پھر اس میں ۳۰ ملی لیٹر پانی شامل کر کے بوتل میں محفوظ کریں۔

مقدار خوراک

۳ تا ۵ قطرے ہمراہ ماء اللحم یا آبِ سادہ۔

ماء الفیضہ (سیالِ نُقرہ)

افعال و خواص اور محل استعمال

مقویٰ اعضائے رئیسہ اور مقوی باہ ہے۔

دیگر اجزاء مع طریقہ تیاری

برادہ نُقرہ ۱۰ گرام، تیزاب شورہ ۶۰ ملی لیٹر، آبِ سادہ ۴۰۰ ملی لیٹر ملا کر ہلکی آنچ پر رکھیں۔ پگھلنے پر اتار کر چھان لیں اور دس گنا پانی شامل کر کے بوتل میں محفوظ کریں۔

مقدار خوراک

۵ قطرے پانی میں ملا کر استعمال کریں۔

ماء الشعیر (جو کا پانی)

ماء الشعیر تیار کرنے کے لئے موٹے مسلم جَوَ لے کر کم و بیش ۴ گھنٹے تک پانی میں بھگو کر رکھیں، جب وہ خوب پھول جائیں تو پانی سے نکال کر اوکھلی میں چھڑ لیں (کوٹ لیں) تاکہ وہ اچھی طرح منقشر ہو جائے، منقشر کرنے کے بعد اُس کو اچھی طرح دھو کر ۵۰ گرام جو کو ایک لیٹر پانی میں خوب اچھی طرح پکائیں۔ یہاں تک کہ پانی غلیظ اور بقول ابنِ رُشد سُرخ ہو جائے اور جو پھٹنے لگ جائیں۔ اس کے بعد چھان کر مصری یا شربت ملا کر ماء الشعیر کو استعمال میں لائیں۔

نوٹ: ابنِ رُشد کی رائے میں جو کو اُس کے وزن سے بیس گنا پانی میں بھگونا چاہیے۔ لیکن مروان ابنِ زہر نے جو کو پانی میں بھگونے سے منع کیا ہے۔ اُس کا کہنا ہے کہ جو کو دھو کر صاف کر کے براہِ راست پانی میں پکا دیا جائے اور ماء الشعیر تیار کیا جائے۔

بعض ماہرین کا مشورہ ہے کہ سفید اور عمدہ جو لے کر چھیلیں اور ایک پیمانہ جو میں چودہ پیمانہ عمدہ اور صاف شیریں پانی ڈال کر معمولی آگ پر پکائیں اور جھاگ دور کرتے جائیں۔ جب جو خوب پک جائیں تو اٹھا کر چھان لیں۔ ماء الشعیر تیار ہو گیا۔ کچھ لوگوں نے پانی کی مقدار ۲۴ پیمانہ تک بھی بتائی ہے، مگر ایسے ماء الشعیر کی قوت کم ہوگی۔

ماء الشعیر ملحم

بعض اوقات مزید قوت حاصل کرنے اور غایت تغذیہ کی غرض سے ماء الشعیر میں گوشت شامل کر دیا جاتا ہے جسکی ترکیب یہ ہے کہ گوشت کو مصالحہ جات کے ساتھ قورمہ کی طرح تیار کر لیں اور اس میں گھی نہ ڈالیں یا بہت کم ڈالیں۔ پھر جو کو اچھی طرح مقشر کر کے پانی میں ڈال کر دو۔ تین جوش دیں، پھر دوسرا تازہ پانی مثل شوربا کے ڈال کر پکائیں۔ جب خوب اچھی طرح گل جائے تو چھان کر کام میں لائیں اور چھڑے ہوئے جو میں آبِ یخنی ملا کر یہاں تک پکائیں کہ وہ گاڑھا ہو جائے۔ اس طرح بھی ماء اللحم تیار کیا جاتا ہے۔ پیچش اور دستوں میں استعمال کرانے کے لئے ماء اللحم محمص بھی استعمال کرایا جاتا ہے جس کی قوت قابضہ بڑھانے کے لئے پوست خشخاش شامل کرتے ہیں۔

ماء اللحم

بعض اوقات صرف سادہ شوربا اور یخنی کو بھی ماء اللحم کہا جاسکتا ہے، لیکن اصطلاحی طور پر ماء اللحم اس مخصوص عرق کو کہتے ہیں جو گوشت اور دیگر ادویہ کو اُبال کر عمل تقطیر کے ذریعہ کشید کیا گیا ہو۔ اس سلسلہ میں قرع انبیق اور نل بھبکہ جیسے آلات استعمال میں لائے جاتے ہیں۔

موجودہ زمانہ کی تحقیقات سے یہ ثابت ہو گیا ہے کہ عمل تقطیر کے ذریعہ ماء اللحم تیار کرنا نہ تو مناسب ہے اور نہ ہی اس کو ماء اللحم کہا جاسکتا ہے، اس لئے کہ عرق ماء اللحم میں عمل تعریق سے گوشت کے اجزاء آتے ہی

نہیں ہیں، چنانچہ بعض لوگ ماء اللحم کے دیگر اجزاء کو عملِ تبخیر کے ذریعہ حاصل کر لیتے ہیں، لیکن اس میں خرابی یہ ہوتی ہے کہ اس طرح کا مرکب دیر پا نہیں ہوتا اور یہ زیادہ دنوں تک قائم نہیں رہ پاتا۔

نوٹ: ماء اللحم کا دوسرا نام بیخنی بھی ہے جس کے تیار کرنے کی دو صورتیں ہیں

۱۔ گوشت کے ہمراہ ہیل خردو کلاں، کشیز خشک اور پیاز کی پوٹلی باندھ کر ڈال دیا جائے۔ ذائقہ کے لئے اس میں قدرے نمک بھی شامل کر سکتے ہیں۔ اس کے بعد اس کو پکائیں۔ جب گوشت گل جائے تو اس کے پانی کو الگ کر کے گھی سے داغ دیں۔ بیخنی تیار ہے۔

۲۔ بیخنی بنانے کی دوسری ترکیب یہ ہے کہ گوشت میں نمک ملا کر ایک روغنی مرتبان میں رکھیں اور اس مرتبان کے منہ کو سرپوش سے ڈھک دیں اور اس کے مقامِ اتصال کو آٹے وغیرہ سے اچھی طرح بند کر دیں۔ اس کے بعد ایک بڑی دیگ میں پانی بھر کر جوش دینا شروع کریں۔ جب پانی جوش مارنے لگے تو مرتبان مذکور کو اس بڑی دیگ کے اندر رکھ دیں اور تین گھنٹے تک اسی طرح جوش دیتے رہیں۔ اس کے بعد مرتبان کو نکال کر اس کا منہ کھول کر گوشت کو علاحدہ کر لیں اور بیخنی علاحدہ کر لیں اور حسبِ ضرورت کام میں لائیں۔

مالتی بسنت (قُرس)

وجہ تسمیہ

یہ ایک آبیوریدک نسخہ ہے۔ مالتی بمعنی مقوی اور بسنت بمعنی زرد۔ یہ جہاں معدہ، امعاء اور اعضاءِ ربیہ کو قوت عطا کرتی ہے وہاں شکر ف اور ورقِ طلا کی وجہ سے اس کا رنگ زرد یعنی بسنتی ہوتا ہے۔ اسی مناسبت سے یہ نام رکھا گیا ہے۔

افعال و خواص اور محل استعمال

اسہال، سنگرہنی، حمی، مزمنہ، دق، فساد خون میں مفید ہے۔ معدہ اور اعضاءِ ریسہ کو قوت دیتی ہے۔ بھوک لاتی ہے اور حرارتِ غریزی میں اضافہ کرتی ہے۔

دیگر اجزاء مع طریقہ تیاری

ورق طلا ایک گرام، مروارید ناسفہ ۲ گرام، شنگرف ۳ گرام، فلفل سیاہ ۴ گرام، سنگ بصری ۸ گرام، پہلے تمام ادویہ کو باریک کریں۔ پھر گائے کے مکھن میں چرب کر کے کھل کریں۔ اس کے بعد آبِ لیموں کاغذی میں اس قدر کھل کریں کہ دہنیت جاتی رہے۔ پھر قرص بنا کر خشک کر لیں اور استعمال میں لائیں۔

مقدار خوراک

۱۳۵ ملی گرام مناسب بدرقہ کے ساتھ۔

مرہی

وجہ تسمیہ

مرہی عربی زبان کا لفظ ہے جس کے معنی ”پروردہ“ کے ہیں۔ چنانچہ وہ تازہ پھل جو شکر یا شہد کے قوام میں محفوظ کئے جاتے ہیں اور ان کی تازگی برقرار رکھی جاتی ہے انہیں مرہی کہا جاتا ہے۔ رُب کی طرح اس ترکیب کے ذریعہ بھی ضرورت کے وقت غیر موسموں میں مطلوبہ پھلوں کا استعمال اور ان کے فوائد حاصل کئے جاسکتے ہیں۔

مرہی کی تیاری کے سلسلہ میں ضروری ہدایات

مرہی کی تیاری کے لئے پھل خوب صاف پختہ اور بڑے بڑے لئے جائیں۔ البتہ آم کا مرہی کچے آموں سے ہی بنایا جاتا ہے، جس پھل کا مرہی بنانا ہو اس کو چھیل کر اور بعض پھلوں کو بغیر چھیلے ہی پانی میں اس قدر پکائیں کہ وہ گل کر نرم ہو جائیں اور پانی خشک ہو جائے۔ اس کے بعد قند سفید کے قوام میں ان پھلوں کو ڈال دیں، دوسرے تیسرے روز قوام پتلا ہو جاتا ہے، اس لئے اس قوام کو مع مرہی کے اس قدر پکائیں کہ قوام درست ہو جائے۔ اگر چند دنوں پکانے کی مزید ضرورت ہو تو پھر پکالیں اور محفوظ کر کے رکھ لیں۔

مرہی میں اگر پھلوں کو چھیل کر یا بغیر چھیلے ہوئے بھی بانس کی تیلیوں یا مخصوص انداز کی سوئی کی گچھیوں سے جس میں پانچ چھ موٹی سوئیاں ہوتی ہیں، گود لیا جائے اور پھر پکایا جائے اور اس کے بعد قوام میں شامل کریں تو اس سے قوام اندر تک پھیل جاتا ہے اور اچھی طرح جذب ہو جاتا ہے جس سے پھلوں کی بد مزگی مزید کم ہو جاتی ہے۔

مربی آملہ

افعال و خواص اور محل استعمال

مقوی دماغ، مقوی معدہ و جگر، نافع دوران سر، حابس اسہال۔

جزء خاص

آملہ

دیگر اجزاء مع طریقہ تیاری

آملہ تازہ کو پانی میں اس قدر جوش دیں کہ نرم ہو جائے۔ پانی خشک ہونے پر قند سفید کا قوام بنا کر آملہ کو قوام میں شامل کریں۔ دوسرے روز قوام کو مع آملہ خوب پکائیں۔ قوام درست ہونے پر محفوظ رکھیں۔ اگر قوام پتلا رہے تو تیسرے روز پھر پکا کر قوام کو درست کر لیں۔

مقدار خوراک

ایک عدد آملہ پانی سے دھو کر کھائیں۔

مربی انناس

افعال وخواص اور محل استعمال

حرارت قلب اور خفقان کو دور کرتا ہے۔ مقوی قلب ہے۔

دیگر اجزاء مع طریقہ تیاری

انناس کے چھلکے صاف کر کے قاش کی شکل میں تراشیں اور پانی میں جوش دیں۔ جب انناس نرم ہو جائے اور پانی خشک ہو جائے تو قند سفید کا قوام تیار کر کے انناس کی قاشیں ڈالیں۔ اگر قوام رقیق رہے تو مرئی آمہ کی طرح قوام کو درست کر لیں۔

مقدار خوراک

۱۰ تا ۲۰ گرام۔

مرئی بہی

افعال وخواص اور محل استعمال

مقوی قلب و دماغ و معدہ ہے۔ خفقان اور تبخیر کو فائدہ دیتا ہے۔

دیگر اجزاء مع طریقہ تیاری

بہی چھلکوں سے صاف کر کے پانی میں جوش دے کر نرم کر لیں۔ پانی خشک ہونے پر قند سفید کا قوام تیار کر کے بہی قوام میں ڈالیں اور دوسرے روز قوام کو بہی کے ساتھ خوب پکائیں۔ قوام درست ہونے پر محفوظ رکھیں۔ اگر قوام رقیق رہے تو تیسرے روز پھر درست کر لیں۔

مقدار خوراک

۲۵ گرام۔

مربی سیگری

افعال و خواص اور محل استعمال: زحیر اور اسہال کے لئے مخصوص ہے۔

دیگر اجزاء مع طریقہ تیاری

بیل پختہ کے چھلکے صاف کر کے قاش کی شکل میں تراشیں اور بیجوں کو دور کر لیں۔ پھر قند سفید کا قوام بنا کر بیل گری کی قاشوں کو ڈالیں اور قوام تیار ہونے پر محفوظ کر لیں۔

مقدار خوراک

۲۵ گرام۔

مربی پیٹھا (محدبہ)

افعال و خواص اور محل استعمال

دل و دماغ کو قوت اور فرحت بخشتا ہے۔ حرارت کو زائل کرتا ہے۔

دیگر اجزاء مع طریقہ تیاری

پٹھے کے چھلکے اور تخم دور کر کے قاش کی طرح تراشیں اور ایک دیگیچ میں نصف حصہ تک پانی بھر کر دیگیچ کے منہ پر کپڑا باندھیں اور کپڑے پر قاشوں کو رکھ کر ڈھکن سے خوب بند کر کے نیچے آگ جلائیں تاکہ پانی کی بھاپ سے قاشیں نرم ہو جائیں۔ پھر قند سفید کا قوام بنا کر قاشیں اُس میں ملائیں اور دوسرے روز قاشوں کی وجہ سے قوام اگر رقیق ہو جائے تو قاشوں کو نکال کر دوبارہ قوام کو گاڑھا کریں اور پھر قاشیں ملائیں۔

مقدار خوراک

۲۵ گرام

مربی ترنج

افعال و خواص اور محل استعمال

مقوی معدہ و جگر و قلب، مسکن صفراء و جوشِ خون، نافع خفقانِ حار، و بانی امراض کے لئے بطور حفظہ ما تقدم اس کا استعمال مفید ہے۔

دیگر اجزاء مع طریقہ تیاری

ترنج کا چھلکا علاحدہ کر کے پانی میں جوش دیں۔ نرم ہونے پر نکالیں اور قند سفید حسبِ ضرورت کا قوام تیار کر کے مرکب بنائیں۔ اگر قوام رقیق رہ جائے تو دوسرے روز قوام کو پھر درست کر لیں۔

مقدار خوراک

۱۰ تا ۲۵ گرام۔

مربی زنجبیل

افعال و خواص اور محل استعمال

محلل ریح و نافع درد شکم، مقوی گردہ و باہ، قاطع بلغم، مشیدِ ضلب۔

دیگر اجزاء مع طریقہ تیاری

زنجبیل تازہ بے ریشہ چھلکے دور کر کے پانی میں نمک ملا کر خوب جوش دیں۔ نرم ہونے پر نکالیں اور قند سفید کے قوام میں ملائیں۔ دوسرے روز اگر قوام رقیق رہے تو مع زنجبیل قوام کو درست کر لیں۔

مقدار خوراک

۱۰ تا ۲۵ گرام۔

مربی سیب

افعال و خواص اور محل استعمال

مفرّج و مقوی قلب و دماغ۔ نافع اختلاج و خفقان و مالیخولیا۔

دیگر اجزاء مع طریقہ تیاری

سیب کے چھلکے دور کر کے پانی میں جوش دیں۔ نرم ہونے پر قند سفید کے قوام میں ملائیں اور استعمال میں لائیں۔

مقدار خوراک

۲۵ گرام۔

مربی صندل

یہ دراصل پیٹھے کا ہی مرئی ہے۔ اس سے مراد صندل کے برادہ یا لکڑی کا مرئی نہیں جیسا کہ نام سے گمان ہوتا ہے۔ دراصل پیٹھے کو صندل کے عطر میں بسا کر پھر یہ مرئی تیار کیا جاتا ہے، اس لئے اس کو مرئی صندل کہتے ہیں۔

مرہم

ایک نیم جامد مرکب ہے جو قدیم زمانہ سے رائج ہے۔ یقین کیا جاتا ہے کہ مرہم مصریوں کی ایجادات میں سے ہے، گو کہ اطباء اس کا موجد بقراط کو بتاتے ہیں لیکن یہ محل نظر ہے کیونکہ اس کا استعمال ازمنہ قدیم سے ہی مصریوں کے یہاں ملتا ہے اور یونانی طب کا دور اس کے بعد کا ہے۔

جن ادویہ کا سفوف یا اُن کو حل کر کے مرہم بنایا جاتا ہے اُن میں بطور زمین (Base) موم، گھی، تیلوں کا تیل، سرسوں کا تیل، روغن زیتون، روغن بادام، روغن گل، چربی (Animal Fat) اور ویسلین (Vaseline) شامل کی جاتی ہے، یہی وجہ ہے کہ مرہم کی قوت برسوں تک قائم رہتی ہے لیکن جس مرہم کی ترکیب میں چربی شامل ہوتی ہے وہ جلد خراب ہو جاتا ہے۔ البتہ جس مرہم میں روغن زیتون شامل ہو اُس کی قوت جلد ساقط نہیں ہوتی ہے۔

ہدایات

مرہم کی تیاری کے وقت موم یا تیل کو گرم کر کے پگھلا لینا چاہیے، پھر دیگر باریک و مسفوف ادویہ کو اُس میں آہستہ آہستہ ڈالنا چاہیے اور ٹھنڈا ہونے تک اُس کو حل کرتے رہنا چاہیے۔ اگر کسی مرہم میں اُشق، مقل، صابن، گندہ بہروزہ جیسی پگھلنے والی ادویہ ہوں تو اُن کو بھی روغن بادام کے ساتھ پگھلا لینا چاہیے۔ اصولی طور پر مرہم کے اجزاء کے مقابلہ میں موم کی تعداد زیادہ ہونی چاہیے اور اگر مرہم میں کوئی تیل بھی شامل ہو تو تیل اور موم جملہ ادویہ کا نصف یا اُس سے کچھ زائد رہنا چاہیے، جس مرہم میں موم بکثرت شامل ہو اُس کی قوت عمل بیس سال تک باقی رہتی ہے۔

مرہی ہلیلہ

افعال و خواص

مقوی دماغ و حافظہ، مقوی معدہ، مقوی بصارت و محافظ بصارت، نافع ودافع قبض دائمی۔

جزء خاص

ہلیلہ

دیگر اجزاء مع طریقہ تیاری

ہلیلہ کو پانی میں جوش دیں۔ جب نرم ہو جائے تو قند سفید کے قوام میں ملا کر مرہی تیار کریں۔

مقدار خوراک

! تا ۳ عدد درات کو سوتے وقت استعمال کریں۔

مرہم آتشک

افعال وخواص اور محل استعمال

آتشک کے زخموں کے لئے مخصوص ہے۔ زخموں کو بہت جلد صاف کر کے مندمل کرتا ہے۔

دیگر اجزاء مع طریقہ تیاری

چوب چینی ۲۰ گرام، شکر ف ۳۰ گرام، توتیا، ۶۰ گرام باریک سفوف کر کے کپڑے سے چھانیں اور بیضہ مرغ کوراکھ میں دبا کر زردی نکالیں اور اُس زردی کو سفوف میں خوب اچھی طرح ملا کر مرہم بنائیں اور محفوظ کر لیں۔

ترکیب استعمال

زخموں کو نیم کے پانی سے صاف کر کے مرہم لگائیں۔ اس سے اندمال جلدی ہوتا ہے۔

مرہم اُشق

افعال وخواص اور محل استعمال

ورم طحال کے لئے مخصوص ہے۔ صلابت اور سخت ورموں کو تحلیل کرتا ہے۔ خنازیر اور سلعات میں نافع ہے۔

دیگر اجزاء مع طریقہ تیاری

خردل کف دریا، زراؤند طویل، مقل۔ ارزق، اُشق، گندھک املسار، تخم اٹنگن ہر ایک ۲۰ گرام باریک سفوف کر کے اُشق اور مقل کو روغن زیتون کہنہ ۱۲۵ ملی لیٹر میں حل کریں اور موم زرد ۲۰ گرام کو آگ پر پگھلا کر سب دواؤں کو ملائیں۔

ترکیب استعمال

ضرورت کے وقت روغن گل اور روغن زیتون ملا کر ضماد کریں۔

مرہم حنائی

وجہ تسمیہ

برگ حناء کی شمولیت کی وجہ سے اس کا نام مرہم حنائی رکھا گیا ہے۔

افعال و خواص اور محل استعمال

نافع قروح خبیثہ، قروح آتشک و قروح مُزمنہ۔

دیگر اجزاء مع طریقہ تیاری

موم خام ۴۰ گرام، مسکہ گاؤ ۴۰ گرام، برگِ حناء خشک، کات سفید ۱۰ گرام، فلفل سیاہ ۶ گرام ادویہ کو باریک پیس کر مسکہ گاؤ کو پگھلا کر تمام ادویہ کو آپس میں ملا کر مرہم بنائیں اور حسبِ موقع و ضرورت استعمال کریں۔

مرہم خنازیر

افعال و خواص اور محل استعمال

یہ مرہم خنازیری گلٹیوں کو تحلیل کرتا ہے، اور امِ مغابن میں مفید ہے۔

دیگر اجزاء مع طریقہ تیاری

رال سفید، رتن جوت ہر ایک ۲۰ گرام، تو تیا مر دار سنگ ہر ایک ۱۰ گرام باریک سفوف کر کے موم زرد ۴۰ گرام کور و عن کنجد ۸۰ ملی لیٹر میں پگھلا کر خوب ملائیں اور شیشی میں محفوظ کر لیں۔

ترکیب استعمال

خنازیری گلٹیوں پر بطور ضماد لگائیں یا مالش کریں۔

مرہم داخلیون

وجہ تسمیہ

داخیون سریانی زبان کا لفظ ہے، جس کے معنی لعاب کے ہیں، چونکہ اس مرہم میں لعابات شامل ہیں، اس لئے اس کو یہ نام دیا گیا ہے۔ اس کا مخترع بقراط ہے۔ بعد کے اطباء نے اس نسخہ میں تصرفات کئے ہیں۔ اسی لئے اس کے اجزاء اور اوزان میں تفاوت پایا جاتا ہے۔ اس میں اصل اور عمودزیتون مردار سنگ اور لعابات ہیں۔

افعال و خواص اور محل استعمال

اورام صلب کو تحلیل کرتا، نضح دیتا اور ملائم کرتا ہے۔ خنازیر، رسولی اور تعقدِ عصب کو دور کرتا ہے۔ ورم رحم اور صلابت رحم میں خصوصی تاثیر کا حامل ہے۔

جزء خاص

لعابات۔

دیگر اجزاء مع طریقہ تیاری

مردار سنگ ۶۰ گرام، تخم خطمی، اسپنغول، تخم کنوچہ، تخم حلبہ، تخم کتاں ہر ایک ۲۰ گرام۔ ادویہ کورات کو پانی میں بھگوئیں۔ صبح مل کر گاڑھا لعاب نکالیں۔ اس کے بعد مردار سنگ باریک پیس کر سب کو روغن زیتون کہنہ ۱۲۵ ملی لیٹر میں ملا کر آگ پر پکائیں اور لکڑی سے ہلاتے رہیں۔ جب صرف روغن باقی رہ جائے تو آگ سے اتار کر چھان لیں۔

ترکیب استعمال

خنازیر وغیرہ میں بطور ضما د لگائیں اور ورم رحم و صلابت رحم میں آبِ برگ مکوء سبز، آبِ برگ کاسنی سبز یا سفیدی بیضہ مرغ اور روغن گل ملا کر بہ طور جمول و فرزجہ دایہ کے ذریعہ استعمال کرائیں۔

اگر اس مرہم کو زیادہ مؤثر بنانا ہو تو شب میمانی، زنگار، انگور کی لکڑی کی راکھ ہر ایک ۱۰ گرام خبث الحدید ۳ گرام پیس کر ملائیں اور استعمال کریں۔

مرہم رال

افعال و خواص اور محل استعمال

آتشک کے زخموں اور ناسور میں مفید ہے۔ زخموں کو بھرتا ہے اور بد گوشت کو دور کرتا ہے۔

دیگر اجزاء مع طریقہ تیاری

موم سفید، کافور، رال، کات سفید ہر ایک ۵ گرام الگ الگ سفوف کریں۔ روغن گاؤ ۶۰ گرام میں موم ملا کر آگ پر حل کریں۔ پہلے رال شامل کریں، پھر کات سفید اور پھر کافور ملا کر خوب حل کریں۔ مرہم تیار ہے۔
ترکیب استعمال: زخم کو صاف کر کے حسب ضرورت مرہم لگائیں۔

مرہم رسل

وجہ تسمیہ

درختوں یا نباتات سے تراوش پانے والے دودھ یا رطوبات کو رَسُل کہتے ہیں۔ چونکہ اس مرہم کے مشتملات میں زیادہ تر اجزاء درختوں کی تراوش یا دودھ ہیں، اس لحاظ سے اس کا نام ”مرہم رَسُل“ رکھا گیا۔ بعض لوگوں نے اس کی کچھ اور توجیہ کی ہے اور اس کو حضرت عیسیٰؑ کے حواریوں کی طرف منسوب کیا ہے۔ یہ محل نظر ہے (اقبال)۔

افعال و خواص اور محل استعمال

قرح کو مندمل کرتا ہے، ورم صلب سرطان، خنازیر اور طاعون کی گلٹیوں کو زائل و تحلیل کرتا ہے۔

جزء خاص

گندہ بہروزہ۔

دیگر اجزاء مع طریقہ تیاری

جاؤ شیر، گندہ بہروزہ، زنگار، مرکی، مَرَتک (مردار سنگ) ہر ایک ۶ گرام، کندر، زرا وند طویل ہر ایک ۱۰ گرام، مقل ازرق ۱۲ گرام، مردار سنگ ۱۵ گرام، اُشق ۲۰ گرام، موم سفید، راتینج ہر ایک ۱۲ گرام جو دوائیں خشک ہیں اُن کا سفوف کر لیں اور جو دوائیں گوند کی طرح ہیں اُنہیں موم میں پکائیں۔ بعد میں روغن زیتون بقدر ضرورت شامل کر کے مرہم تیار کریں اور استعمال میں لائیں۔

ترکیب استعمال

ضرورت کے وقت زخم یا گلٹیوں پر لگائیں اور ٹھنڈی ہو اور ٹھنڈے پانی سے محفوظ رکھیں۔

مرہم زنگار

افعال و خواص اور محل استعمال

مدلل قروح و جراحات ہے۔

دیگر اجزاء مع طریقہ تیاری

موم ۵ گرام، روغن گل، روغن دیودار، روغن کنجد ۲۰ ملی لیٹر سب کو حرارت پہنچائیں۔ حرارت کم ہونے پر زنگار ۴ گرام باریک کر کے اس نسخہ میں مزید شامل کریں اور خوب ملائیں۔

ترکیب استعمال

ضرورت کے وقت موم یا روغن کے ساتھ ملا کر نیم گرم زخم پر لگائیں۔

مرہم سائیدہ چوب نیم

وجہ تسمیہ

چونکہ اس مرہم کو نیم کی لکڑی سے اس کا اثر حاصل کرنے کے لئے خوب گھونٹتے اور چلاتے ہیں اس لئے اس ترکیب پر اس کا نام رکھا گیا ہے۔

افعال وخواص اور محل استعمال

ہر قسم کے زخم خصوصاً سرپستان کے زخموں کے لئے سریع الاثر ہے۔

جزء خاص

برگ نیم

دیگر اجزاء مع طریقہ تیاری

برگ نیم توے پر جلائیں، سیاہ ہونے پر باریک پیسین، اس کے بعد نیم کی ۲۵ گرام راکھ روغن سرسوں ۵۰ ملی لیٹر کو آگ پر گرم کر کے ملائیں اور آگ سے نیچے اتار کر آدھ گھنٹہ تک نیم کی لکڑی سے خوب گھونٹیں اور استعمال میں لائیں۔

ترکیب استعمال

مرہم کو زخم پر لگا کر اوپر سے نیم کی راکھ چھڑکیں۔

مرہم سیاہ

افعال وخواص اور محل استعمال

آتشک اور ایسے زخموں میں جو عسیر الاندمال ہوں، خاص طور پر استعمال کیا جاتا ہے۔

جزء خاص
رال (رائیج)

دیگر اجزاء مع طریقہ تیاری

رال ۴ گرام، توتیا ۲ گرام، بکری کا سینگھ، سوختہ، پارہ، برگ نیم ہر ایک ایک گرام، پہلے برگ نیم پارہ کے ساتھ اس قدر پیسیں کہ سیاہ ہو جائے۔ پھر روغن زرد ۱۰ ملی لیٹر موم سفید ۲ گرام پگھلا کر کپڑے سے صاف کر کے سب دواؤں کو پیس کر ملائیں اور خوب حل کریں اور ضرورت کے وقت زخم پر لگائیں۔

مرہم کافوری

افعال و خواص اور محل استعمال

محلل ورم ہے۔ مدل قروح و ناسور ہے۔ زخم کی سوزش اور جلن کو رفع کرتا ہے۔

جزء خاص

کافور

دیگر اجزاء مع طریقہ تیاری

سفیدہ کاشغری، موم سفید، روغن سرسوں، سفیدی بیضہ مرغ، ہر ایک ۸ گرام کافور ۲ گرام، موم اور روغن سرسوں کو گرم کر کے کافور اور سفیدہ کاشغری پیس کر شامل کریں۔ سرد ہونے پر سفیدی بیضہ مرغ کا اضافہ کر کے خوب ملائیں۔ جب اچھی طرح آمیختہ ہو جائے تو استعمال میں لائیں۔

ترکیب استعمال

بطور مرہم مقام ماؤف پر لگائیں۔

مرہم مازو

افعال و خواص اور محل استعمال

بو اسیری مسوں کے درد اور جلن کو دور کرتا ہے۔

دیگر اجزاء مع طریقہ تیاری

مازو سبز ۵۰ گرام باریک پیس کر روغن موم ۵۰۰ گرام میں ملا کر کھریں۔

ترکیب استعمال

رفع حاجت کے بعد مسوں پر لگائیں۔

مریم مقل

افعال و خواص اور محل استعمال

اورام صلبہ اور صلابتِ عضلات میں مفید ہے۔

دیگر اجزاء مع طریقہ تیاری

مقل ازرق، اُشق، گل بابونہ، اکلیل الملک، مکوء خشک، حاشا، زوفاء خشک، تخم حلبہ، تخم کتاں ہر ایک ۸ گرام، گل سُرخ ۲۰ گرام، برگ چقندر ۳ عدد، برگ کرنب ۲ عدد زرنباد، زراوند مدحرج، مرزنجوش، پرسیاوشاں، عود ہندی ہر ایک ۴ گرام کوٹ پیس کر پانی میں پکائیں۔ پھر روغن بیدانجیر ۲۰ ملی لیٹر، روغن ناردین، ۱۵ ملی لیٹر، شحم مرغ ۱۵ گرام، روغن مصطکی ۷ ملی لیٹر ملا کر سب کو خوب پکائیں اور مرہم تیار کریں۔

ترکیب استعمال

ضرورت کے وقت مقام ماؤف پر لگائیں۔

مریم ناسور

عربی میں ناسور و ناصور دونوں کہتے ہیں، نواسیر و نواسیر اس کی جمع ہے۔ فارسی میں ریش رواں کہتے ہیں۔

افعال وخواص اور محل استعمال

ناسور کو مندمل کرتا ہے۔

جزء خاص

مردار سنگ

دیگر اجزاء مع طریقہ تیاری

زر دچوب (بلدی) مردار سنگ ہر ایک ۳۰ گرام باریک سفوف کریں پھر روغن گل ۱۵ ملی لیٹر اور موم سفید ۶۰ گرام آگ پر پگھلا کر سفوف کو ملائیں اور تھوڑا پانی ملا کر جوش دیں۔ جب پانی خشک ہو جائے اور دوائیں خوب حل ہو جائیں تو اُتار کر محفوظ کر لیں اور استعمال میں لائیں۔

ترکیب استعمال

ناسور کو نیم کے پانی سے دھو کر خشک کر کے مرہم لگائیں۔

معجون

عربی لفظ عَجْن سے مشتق ہے۔ گوندھنے کو عجن کہتے ہیں۔ اُس نیم منجمد مرکب کو جس میں دو این پیس کر شہد یا شکر کے قوام میں ملائی جاتی ہیں، معجون کا نام دیا گیا ہے۔ معجون میں شہد مصری یا قند سفید جملہ ادویہ کے وزن سے تین گنے وزن تک شامل کی جاتی ہے۔ البتہ بعض نسخوں میں مذکورہ شیرینی دو چند ادویہ ہی شامل کرتے ہیں۔ اطر لیفل، خمیرہ، جوارش، لعوق، مفرح وغیرہ سب معجون کی قسمیں ہیں۔ معجون اس قسم کے مرکبات کی سب سے ابتدائی شکل ہے۔ قرآن بتاتے ہیں کہ قدیم مصری عہد میں اس کا استعمال شروع ہوا۔ مصر کے مشہور حکیم ہر مس کو اس کا واضح بتایا جاتا ہے۔ قرابادین لطیفی میں اس کا موجد ہر مس الہرامسہ حضرت ادریسؑ کو بتایا گیا ہے۔ کچھ لوگوں نے سقراط یا اسقل بیوس الہی یا دیوجانس کلبی کو اس کا موجد قرار دیا ہے۔ بہر نوع یہ مصریوں کی ایجاد ہے۔

معجون کا قوام

اگر معجون کی تیاری میں کوئی عرق تجویز کیا گیا ہو تو شہد شکر یا مصری اس عرق میں شامل کر کے قوام تیار کرتے ہیں، ورنہ بعض اوقات پانی ہی شامل کر کے قوام تیار کر لیا جاتا ہے۔ معجون کا قوام ایسا ہونا چاہیے جو خشک ادویہ کے ملانے کے بعد نرم حلویے کے مانند ہو جائے۔ اگر معجون شہد میں تیار کیا جا رہا ہو تو اس میں پانی ملانے کی چنداں ضرورت نہیں ہے البتہ شہد کا کف گرفتہ ہونا ضروری ہے۔

اگر قوام میں شہد یا مصری کے ساتھ ترنجبین شامل کرنا ہو یا صرف ترنجبین کے ہی قوام میں معجون تیار کرنا ہو تو اس کو کسی عرق یا پانی میں حل کر کے چھان لیا جائے تاکہ تنکوں وغیرہ کی آلائش سے پاک و صاف ہو جائے

اور اس محصول کو تھوڑی دیر رکھ چھوڑنے کے بعد نتھار لیا جائے تاکہ اس کی کثافتیں تہہ نشین ہو جائیں۔ گڑ کے قوام کو بھی اسی طرح پہلے پانی میں حل کرنے کے بعد نتھار کر قوام تیار کیا جاتا ہے۔

اگر معجون میں زعفران، مشک، عنبر و غیرہ شامل کرنا ہو تو اس کو پہلے کسی عرق میں اچھی طرح حل کر لیں اور معجون ٹھنڈا ہو جانے پر شامل کریں۔

معجون آرد خرما

افعال و خواص اور محل استعمال

مغلیّٰ منیٰ اور مقوی باہ ہے۔ رقتِ منیٰ، جریان، سرعتِ انزال اور کثرتِ احتلام کو فائدہ دیتی ہے۔

دیگر اجزاء مع طریقہ تیاری

آرد خرما، صمغ عربی، سنگھاڑ خشک ہر ایک نصف کلو ادویہ کو کوٹ چھان کر مغز بادام شیریں مغز چلغوزہ مغز فندق ہر ایک ۵۰ گرام باریک پیس کر ترنجبین شہد خالص ہر ایک ۲۵۰ گرام کا قوام کر کے ملائیں اور مغز پنبہ دانہ ۱۰ گرام، قرنفل ۶ گرام، جاوتری جانفل ہر ایک ۳-۳ گرام باریک کر کے مرکب میں اضافہ کریں۔

مقدار خوراک

۱۰ گرام

معجون اذراقی

افعال و خواص اور محل استعمال

امراض عصبی بلغمی، وجع المفاصل، نقرس، عرق النّسائی، فالج، لقوہ، رعشہ، صرع، آتشک میں مفید ہے۔ معدہ، مثانہ، اعصاب اور باہ کو قوت دیتی ہے۔ موسم سرما میں معمر حضرات کے لئے اس کا استعمال بہت مفید ہوتا ہے۔

جزء خاص

اذراقی (کچھ)

دیگر اجزاء مع طریقہ تیاری

کچھ مدبر ۲۰ گرام برگ گاؤزباں ۱۵ گرام، اسطوخودوس، کتیرانا جیل، مغز چلغوزہ، ہر ایک ۱۲ گرام، دانہ ہیل خرد، زرنباہ، شقاقل مصری، صندل سفید آملہ مقشر، ہلیلہ سیاہ ہر ایک ۹ گرام، عود ہندی، قر نفل ہر ایک ۵ گرام۔ جملہ ادویہ کو کوٹ چھان کر سہ چند شہد خالص کے قوام میں ملائیں۔

مقدار خوراک

۳ تا ۵ گرام۔

معجون بلادری / دواء الشعیر

معجون بلادر کے بارے میں صاحب علاج الامراض نے لکھا ہے کہ اس کے موجود و مخترع حضرت سلیمان

تھے۔

افعال و خواص اور محل استعمال

مقوی باہ، نافع ضعف عام، نافع امراض عصبانیہ و بلغمیہ، مقوی عام۔

جزء خاص

بلادر (بھلا نواں)

دیگر اجزاء مع طریقہ تیاری

اسکندناگوری، عاقر قرحاء، جاوتری، خولجان ہر ایک ۳۰-۳۰ گرام، جانفل، زنجبیل، ثعلب مصری، ۲۰-۲۰ گرام، فلفل دراز، تخم بلیون، مصطکی رومی ۱۵-۱۵ گرام، تخم کونج، تخم انجرہ، تخم گذردس دس گرام، سمندر سوکھ ۶ گرام۔ تمام ادویہ کو کوٹ چھان کر سفوف تیار کر لیں، پھر قند سفید ۳۵۰ گرام شہد خالص ڈیڑھ کلو کا قوام تیار کر کے سفوف مذکور اس میں ملا لیں۔ بعد ازاں کنجد مقشر ۴۰ گرام، مغز بادام شیریں، مغز چلغوزہ ۳۰-۳۰ گرام، زعفران، محلول دس گرام، مشک محلول ۶ گرام ملا کر معجون تیار کریں۔ معجون کو برتن میں بند کر کے اور اس برتن کو ۶ ماہ کے لئے جو میں دبا کر رکھ دیں، پھر استعمال میں لائیں۔ اسی مناسبت سے اس کو ”دواء الشعیر“ بھی کہا گیا ہے۔

معجون بلادر بہ نسخہ دیگر

افعال و خواص اور محل استعمال

مقوی باہ، نافع ضعف عام، نافع امراض عصبانیہ و بلغمیہ مقوی ذہن و حافظہ، مقوی عام۔

جزء خاص

بلاد۔

دیگر اجزاء مع طریقہ تیاری

بلاد (مدبر) نصف کلو، شیر گاؤ ایک لیٹر میں جوش دیں اور دہی سے جما کر مکھن نکالیں۔ پھر اس مکھن میں زردی بیضہ مرغ ۲۰ عدد شامل کر کے حلوہ کی طرح پکائیں اور شہد خالص دو کلو، قند سفید دو کلو کا توام تیار کریں۔ اس کے بعد عاقر قرحا، دار چینی، ہیل خرد قر نفل، جاوتری، زعفران ہر ایک ۱۵ گرام، بیر بہوٹی ۱۰ گرام، زنجبیل، خولجان، ثعلب مصری ہر ایک ۳۰ گرام، تخم گذر، تخم ترب، مغز چلغوزہ، مغز اخروٹ، مغز نار جیل، مغز پستہ ہر ایک ۲۵-۲۵ گرام، مغز بادام، تخم پیاز سفید، آملہ خشک، مغز پنبہ دانہ ہر ایک ۵۰ گرام خراطین مدبر ۲۰۰ گرام کوٹ چھان کر شامل کریں۔ بعدہ مشک ۲ گرام، مروارید ناسفتہ ۶ گرام، عنبر اشہب ڈیڑھ گرام، ورق نقرہ ۶ گرام کھل کر کے اضافہ کریں۔ پھر استعمال میں لائیں۔ تیاری کے بعد ۶ ماہ تک جو میں دبانے کی وجہ سے اس کو ”دواء الشعیر“ بھی کہا جاتا ہے۔

مقدار خوراک

۳ تا ۴ گرام، ہمراہ عرق گاؤزباں۔

معجون ثعلب

افعال و خواص اور محل استعمال

مقوی باہ و اعصاب، نافع جریان و سرعت انزال۔

جزء خاص

ثعلب مصری

دیگر اجزاء مع طریقہ تیاری

مشک خالص ایک گرام، جند بیدستر، درونج عقربی، ورق نقرہ ہر ایک ۳ گرام، سنبل الطیب ہیل کلاں، عود خام، کزمازج، صمغ عربی ہر ایک ۵-۵ گرام پینیرمایہ شتر اعرابی، برگ گاؤزباں، بادرنجبویہ فرنجمشک، ریگ ماہی، مغز کنجشک نر، مغز حب السنوبر، مغز نار جیل، مغز بادام شیریں، مغز پستہ، مغز فندق ہر ایک ۷ گرام بوزیدان، سورنجان شیریں، تودری سُرخ، تودری زرد، بہمن سُرخ و سفید، زنجبیل، پودینہ خشک، خارخسک مربی (دودھ میں بھگو کر خشک کیا ہوا) خشخاش سفید، کنجد مقشر، تخم گزر، دار فلفل، زرنباد، مصطکی، جانقل، جاوتری، زعفران، قسط شیریں، مغز تخم خرپزہ ہر ایک ۱۰ گرام ثعلب مصری، اجوائن خراسانی ہر ایک ۱۵ گرام۔ تمام ادویہ کو کوٹ چھان کر سہ چند شہد خالص کے توام میں ملائیں اور مرکب تیار کریں۔

مقدار خوراک

۱۰ تا ۱۵ گرام۔

معجون چوب چینی

افعال و خواص اور محل استعمال

آتشک نیز آتشکی درد، وجع المفاصل اور تمام اعضاء کے دردوں کو دور کرتی ہے۔

دیگر اجزاء مع طریقہ تیاری

قرنفل جوز بوا، جاوتری، گل سُرخ، زعفران، زرنباد، خونجان، سعد کونی ہر ایک ۵ گرام زنجبیل، دار فلفل، عاقر
قرحہ، جدوار خطائی، ہر ایک ۱۰ گرام دار چینی، ہیل کلاں، فلفل سیاہ مصطکی، سورنجان، بوزیدان، سناء مکی، اندر جو
شیریں ہر ایک ۲ گرام چوب چینی ۱۲۵ گرام۔ جملہ ادویہ کو کوٹ چھان کر سہ چند شہد خالص کے قوام میں ملائیں
اور مرکب تیار کریں۔

مقدار خوراک

۵ تا ۱۰ گرام ہمراہ عرق عشبہ ۱۲۵ ملی لیٹر یا ہمراہ آبِ سادہ۔

معجون حمل عنبری

افعال و خواص اور محل استعمال

معین حمل ہے۔ اسقاط کی شکایت کو دور کرتی ہے۔ زمانہ حمل میں اس کا استعمال نہایت مفید ہوتا ہے۔ دوران حمل کی کمزوری دور کرتی ہے اور بچہ کی صحت کی محافظ ہوتی ہے۔

جزء خاص

عنبر

دیگر اجزاء مع طریقہ تیاری

عنبر ۱۰ گرام، مروارید، کہربائے بسند، عرق صندل سُرخ، صندل سفید، طباشیر، مازو، درونج عقربی، عود صلیب، ابریشم خام مقرض، بیخ انجبار، گل ارمنی ہر ایک ۵ گرام، مغز تخم پیٹھا، تخم خرفہ ہر ایک ۹ گرام ورق طلا، ورق نقرہ ہر ایک ۱۰ عدد کوٹ پیس کر شہد خالص ۱۰۰ گرام شربت انگور ۵۰ ملی لیٹر قند سفید ۲۰۰ گرام کے قوام میں معجون بنائیں۔

مقدار خوراک

۳ تا ۵ گرام۔

معجون خدر

افعال وخواص اور محل استعمال

خدر یعنی اعضاء کے سُن ہونے کو مفید ہے۔ مقوی دماغ و اعصاب ہے۔ محرک اعصاب ہے۔

جزء خاص

فلفل سیاہ۔

دیگر اجزاء مع طریقہ تیاری

عود غرقی ایک گرام، قرفل زرنباد، زعفران ۲ گرام، مصطکی، بوزیدان، شقاقل مصری، خونجان، بہمن سفید، بہمن سُرخ برگ گاؤزباں، بادرنجبویہ، سنبل الطیب اُشنہ، جاوتری، قُسط شیریں، دانہ ہیل خرد، برگ فرنجشک، سعد کوفی ہر ایک ۲-۲ گرام عودِ صلیب، دارچینی، ثعلب مصری ہر ایک ۳ گرام سورنجان شیریں، ہلیلہ کابلی، تخم خشخاش سفید ہر ایک ۴ گرام، فلفل دراز، فلفل سیاہ، درونج عقربی، اندر جو شیریں، پودینہ خشک، اسارون اسطوخودوس، سازج ہندی، تاج قلمی ہر ایک ۷ گرام، مشک ۲ گرام، تمام ادویہ کو کوٹ چھان کر سہ چند شہد خالص کے قوام میں ملائیں اور مرکب تیار کریں۔

مقدار خوراک

۵ تا ۱۰ گرام۔

معجون دبید الورد

وجہ تسمیہ

بعض اطباء کے مطابق دبیدالورد کا معنی ”گلاب تمام اجزاء کے وزن کے برابر“ ہے، لیکن دوسرے محققین ادویہ کا یہ بیان ہے کہ اگر اس کے یہ معنی ہوتے تو پھر ”دبیدایر سا“ میں بھی جس کا اصل و عمود گلاب ہے، اُسے تمام اجزاء کے وزن کے برابر ہونا چاہیے تھا جب کہ دبیدایر سا میں گلاب دوسرے اجزاء سے زیادہ ضرور ہے، مگر اُس کے تمام اجزاء کے مجموعی وزن کے برابر نہیں ہے۔ لہذا یہ توجیہ محل نظر ہے اور وجہ تسمیہ تحقیق طلب ہے۔ یہ معجون خلفاء بنو امیہ کے طبیب ابوالبرکات کے ایک شاگرد کی ایجادات میں سے ہے جو اس معجون کو ہم وزن سونے کے حساب سے فروخت کرتا تھا۔

افعال و خواص اور محل استعمال

امراض جگر کی مخصوص دوا ہے۔ ضعف جگر و معدہ، ورم جگر، ورم رحم اور استسقاء میں بہت مفید ہے۔

جزء خاص

گل سُرخ

دیگر اجزاء مع طریقہ تیاری

سنبل الطیب، مصطکی رومی، زعفران، طباشیر، دار چینی، اذخر، اسارون، قسط شیریں، غافث، تخم کشوٹ، لک مغسول، تخم کاسنی، تخم کرفس، زراؤند طویل، حب بلسان، عود غرقی، قر نفل، دانہ ہیل خرد، ہم وزن گل سُرخ تمام ادویہ کے مجموعی وزن کے برابر، تمام ادویہ کو کوٹ چھان کر سہ چند شہد خالص کے قوام میں ملائیں اور معجون تیار کریں۔

مقدار خوراک
۱۰ تا ۱۵ گرام

معجون زیب

وجہ تسمیہ

زیب مویز منقہ کو کہتے ہیں جو اس معجون کا جزء خاص ہے۔

افعال و خواص اور محل استعمال

صرع میں خاص طور پر مفید ہے۔ مقوی عام ہے۔

دیگر اجزاء مع طریقہ تیاری

ہلیلہ کابلی، ہلیلہ زرد، ہلیلہ، آملہ، اُسٹو خودوس ہر ایک ۳-۳ گرام، عود صلیب ۱۵ گرام، عاقر قرحا ۱۰ گرام۔ جملہ ادویہ کو کوٹ چھان کر مویز منقہ نصف کلو کو خوب کوٹ کر آگ پر گرم کر کے ملائیں اور مرکب تیار کریں۔

مقدار خوراک
۱۰ تا ۱۵ گرام۔

معجون زنجبیل (سہاگ سونٹھ)

افعال و خواص اور محل استعمال

امراض نسواں کی مخصوص دواؤں میں سے ہے۔ اس کو ”سہاگ سونٹھ“ بھی کہتے ہیں۔ دردِ رحم، سیلانِ الرحم، ایام کی بے قاعدگی، وضع حمل کے بعد کی کمزوری میں مفید ہے۔ ضیق النفس، بخز الفم، نسیان، ضعف عام اور سرعت انزال میں مفید ہے۔

دیگر اجزاء مع طریقہ تیاری

مغز تخم خرپزہ، مغز چرونجی، نشاستہ ہر ایک ۲۰ گرام اسکندنا گوری، مغز سنگھاڑا، موسلی سفید، موچرس، صمغ عربی، ہیل کلاں، ستاور، ہر ایک ۱۰ گرام، سازج ہندی، برادہ صندل سفید، تاج قلمی، گل دھاوا ہر ایک ۸ گرام، خار خسک، دار فلفل، فلفل سیاہ، سنبل الطیب، سعد کونی، مغز تخم کوچ، صمغ ڈھاک ہر ایک ۵ گرام جملہ دواؤں کو کوٹ پیس کر رکھیں اور زنجبیل ۱۰۰ گرام کو کوٹ کر شیر گاؤ ساڑھے سات سو (۷۵۰) ملی لیٹر میں اتنا پکائیں کہ کھویا بن جائے۔ اس کے بعد اس کو روغن زرد ۱۰۰ گرام میں بھونیں اور قند سفید ایک کلو کے قوام میں ملائیں۔ بعد میں تمام پسی ہوئی دواؤں کا قوام میں اضافہ کریں اور محفوظ کر لیں۔

مقدار خوراک

۱۰ سے ۲۰ گرام۔

معجون سپاری پاک

افعال وخواص اور محل استعمال

نافع سیلان الرحم، دافع سرعت انزال، جریان اور ضعف باہ میں مفید ہے۔ استقرار حمل کی استعداد پیدا کرتی ہے اور معین حمل ہے۔

جزء خاص

سپاری (فوفل: چھالیہ)۔

دیگر اجزاء مع طریقہ تیاری

مھیٹھ ۱۰۰ گرام، سپاری ۲۰۰ گرام، خرما ۴۰۰ گرام، سب کو شیر گاؤ ۱۰ لیٹر میں اس قدر جوش دیں کہ خوب نرم ہو جائے، پھر جملہ ادویہ کو کوٹیں اور آرد مونگ بریاں ۱۰۰ گرام (روغن زرد ایک کلو میں خوب بریاں کیا ہوا) صمغ عربی بریاں، نشاستہ بریاں ہر ایک ۲۵۰ گرام مغز بادام شیریں بریاں، نصف کلو، قند سفید تین کلو کے قوام میں شامل کریں۔ اس کے بعد خار خسک نصف کلو، کمر کس، نار جیل ہر ایک ڈھائی سو گرام، دار چینی، قر نفل، ہیل خرد، زنجبیل ہر ایک ۵۰ گرام گل پستہ، گل سپاری ہر ایک ۱۵ گرام، جانفل ۲۰ گرام، چھال کچنال، چھال ببول، چھال سنگھاہولی، ہر ایک ۶ گرام کوٹ چھان کر ملائیں اور زعفران ۱۰ گرام اور مشک خالص ۲ گرام کھرل کر کے مرکب میں شامل کریں۔

مقدار خوراک

۱۰ سے ۲۰ گرام۔

معجون سرخس

وجہ تسمیہ

اپنے جزءِ خاص کے نام سے موسوم ہے۔

افعال و خواص اور محل استعمال

دیدان امعاء، حب القرع اور حیات کے لئے مفید ہے۔

دیگر اجزاء مع طریقہ تیاری

سرخس باؤٹرنگ ہر ایک ۵ گرام تریب، مقل ازرق ہر ایک ۱۰ گرام کوٹ چھان کر شہد خالص دوچند کے قوام میں ملائیں۔

مقدار خوراک

۱۰ تا ۲۰ گرام۔ اس کے استعمال سے ایک گھنٹہ قبل ۱۲۵ ملی لیٹر دودھ میٹھا کر کے پلایا جائے اور تین روز پہلے سے ہر قسم کی غذا بند کر کے صرف دودھ کا استعمال کرایا جائے۔

معجون سقراط

وجہ تسمیہ

مشہور یونانی طبیب سُقراط کے نام سے منسوب ہے۔

افعال و خواص اور محل استعمال

دافع نسیان و مایخولیا، نافع صرع، دافع درد معدہ و وجع المفاصل، دافع تپ ہائے باطنی، نافع تقطیر البول۔

جزء خاص

جنطیانا رومی۔

دیگر اجزاء مع طریقہ تیاری

جنطیانا رومی، کالی زیری، تخم فرنجشک، حب الغار، ۵۰۔۵۰ گرام، انیسون رومی، زراوند مدحرج، جندبیدستر، حب بلسان، عود بلسان، اسارون، تاج قلمی، مصطکی رومی، زرنباد، ۴۰۔۴۰ گرام، تخم کرفس، درونج عقربی، تخم تبرہ تیزک، تخم گندنا، تخم کتاں ۷۔۷ گرام، صبر زرد ۳۰ گرام، عود خام ۳۰ گرام، تربد ۶۰ گرام، جانفل، جاوتری، قرفل، ریوند چینی، دانہ ہیل خرد، زرنب (تالیس پتر) بالچھڑ، اُشنہ، پیاز دشتی، شیطرح ہندی، دار چینی ۱۰۔۱۰ گرام، گل سُرخ، ۱۰۰ گرام، برگ بادرنبجویہ، لک مغسول، سعد کوفی، حب الملحلب، ہر ایک ۱۰۰۔۱۰۰ گرام، ہلبیلہ سیاہ، پوست بلبیلہ، آملہ ۲۰۔۲۰ گرام۔

جملہ ادویہ کو کوٹ چھان کر روغن بادام میں چرب کر لیں۔ اس کے بعد شہد خالص سے چند ادویہ کا قوام

تیار کر کے معجون بنائیں۔

مقدار خوراک

۶ تا ۱۰ گرام ہمراہ آبِ تازہ، عرق بادیان یا عرق مکوء۔

معجون سنگ دانہ مرغ

افعال و خواص اور محل استعمال

ضعف معدہ و امعاء، اسہال اور سنگرہنی میں مفید ہے۔ معدہ کے علاوہ قلب کو بھی قوت دیتی ہے۔

دیگر اجزاء مع طریقہ تیاری

پوست سنگ دانہ مرغ، طباشیر ہر ایک ۱۰ گرام پودینہ خشک، پوست بیرون پستہ، پوست ترنج، پوست ہلیلہ زرد، ہر ایک ۵ گرام، گل سُرخ ۱۲ گرام، بہن سرخ، بہن سفید، صندل سُرخ، صندل سفید، صعتر فارسی، کشنیز خشک، حب الّاس۔ ہر ایک ۸ گرام سب کو کوٹ چھان کر سہ چند شہد خالص کے قوام میں ملا کر معجون بنائیں۔

مقدار خوراک

۵ تا ۱۰ گرام۔

معجون سورنجان

افعال و خواص اور محل استعمال

وجع المفاصل، نقرس، عرق النساء اور دیگر بلغمی امراض اور عصبی دردوں میں مفید ہے۔

دیگر اجزاء مع طریقہ تیاری

تخم کرفس، بادیان کف دریا، فلفل سیاہ، صعتر فارسی، نمک ہندی، برگ حنا، ہر ایک ۵ گرام بوزیدان، ماہی زہر ج، شیطرج ہندی، بیج کبر ہر ایک ۷ گرام، گل سُرخ، کشنیز کوہی، زنجبیل سقمونیا ہر ایک ۱۰ گرام سورنجان شیریں، ۲۰ گرام ہلیلہ زرد ۲۵ گرام، تربد سفید ۵۰ گرام کوٹ چھان کر روغن بادام ۳۰ ملی لیٹر میں چرب کر کے شہد خالص ۵۰۰ گرام کے قوام میں ملائیں اور مرکب تیار کریں۔

مقدار خوراک

۵ تا ۷ گرام۔

معجون سیر علوی خانی

وجہ تسمیہ

معجون سیر کے متعدد نسخے ہیں۔ حکیم علوی خاں کا مرتب کردہ نسخہ بہتر سمجھا جاتا ہے جو عام طور پر مستعمل ہے حالانکہ زنجبیل بوا سیر والوں کے لئے مُضر ہے۔

افعال وخواص اور محل استعمال

بلغمی و سوداوی امراض میں مفید ہے، زہروں کے لئے تریاق کا کام کرتی ہے۔ وجع القلب میں اس کا استعمال خصوصی اہمیت کا حامل ہے۔

جزء خاص

لہسن (سیر)

دیگر اجزاء مع طریقہ تیاری

گل گاؤزباں، بادرنبجویہ ہر ایک ۷۵ گرام بسفنج فستقی، ہلیلہ سیاہ، پوست ہلیلہ کابلی مکوہ خشک ہر ایک ۳۵ گرام، تمام ادویہ کو ۶ لیٹر پانی میں جوش دیں۔ ۴ لیٹر پانی باقی رہنے پر چھان لیں۔ پھر تازہ لہسن نصف کلو چھیل کر دوا کے پانی میں جوش دیں۔ جب لہسن خوب نرم ہو جائے، ایک لیٹر شیر گاؤ کا اضافہ کر کے پھر جوش دیں۔ جب پانی خشک ہو جائے اور صرف دودھ باقی رہے تو روغن گاؤ نصف کلو شامل کر کے جوش دیں۔ روغن خوب جذب ہونے پر شہد خالص ایک کلو داخل کر کے قوام بنائیں اور زنجبیل، فلفل سیاہ، فلفل سفید، فلفل دراز، قرنفل، تاج قلمی، کباب چینی، خولنجان، بہمن سفید و بہمن سُرخ، شقاقل مصری، گل بابونہ، مرزنجوش ہر ایک ۲۰-۲۰ گرام، عنبر ۲ گرام، زعفران ۲ گرام پیس چھان کر قوام میں شامل کریں اور استعمال میں لائیں۔

مقدار خوراک

۵ تا ۷ گرام۔

معجون عشبہ

وجہ تسمیہ

اپنے جزء خاص کے نام سے موسوم ہے۔

افعال و خواص اور محل استعمال

فساد خون، خارش، آتشک، وجع مفاصل اور بواسیر میں مفید ہے۔

دیگر اجزاء مع طریقہ تیاری

عشبہ بسفنج فستقی، افتیون ولایتی، برگ گاؤزباں، کباب چینی، دار چینی۔ ہر ایک ۲۰ گرام، گل سُرخ، چوب چینی، صندل سفید، صندل سُرخ۔ ہر ایک ۳۰ گرام سناہ کلی ۴۰ گرام پوست ہلیلہ، سنبل الطیب ہر ایک ۱۰ گرام، ہلیلہ سیاہ ۷ گرام، پوست ہلیلہ زرد ۷ گرام تمام ادویہ کو کوٹ چھان کر قند سفید ساڑھے سات سو گرام اور شہد خالص نصف کلو کے قوام میں شامل کر کے معجون تیار کریں۔

مقدار خوراک

۱۰ تا ۱۵ گرام۔

معجون عقرب

وجہ تسمیہ

اپنے جزءِ خاص عقرب (بچھو) کے نام سے موسوم ہے۔

افعال و خواص اور محل استعمال

مخرج و مفتت سنگ کردہ و مثانہ ہے۔

دیگر اجزاء مع طریقہ تیاری

حب کاکج ۲۰ گرام، جنطیانا ۱۵ گرام، جندبیدستر ۱۰ گرام، عقرب سوختہ ۱۲ گرام، فلفل سفید، فلفل سیاہ۔ ہر ایک ۱۰ گرام زنجبیل ۵ گرام۔ تمام ادویہ کو کوٹ چھان کر شہد خالص سے چند کے قوام میں ملا کر معجون بنائیں۔

مقدار خوراک

نصف گرام تا ایک گرام۔

معجون فلاسفہ (مادۃ الحیوة)

وجہ تسمیہ

دماغی کام کرنے والوں کے لئے خاص طور پر مفید ہونے کی وجہ سے ”معجون فلاسفہ“ کے نام سے موسوم ہوئی۔ معجون فلاسفہ کا موجد مشہور طبیب و فلسفی یوحنا بن ماسویہ تھا۔ اس لئے یہ معجون فلاسفہ کے نام سے موسوم ہوا۔ بعض لوگ اس کا موجد اندروماخس طبیب کو مانتے ہیں جس نے اپنے ہم عصر فلسفی حکماء کے مشورے سے اس کا نسخہ ترتیب دیا تھا۔

افعال و خواص اور محل استعمال

دماغ اور اعصاب کو قوت دیتی ہے۔ نسیان کو دور کرتی ہے۔ معدہ کی اصلاح اور بھوک لگانے میں خاص فعل رکھتی ہے۔ کمر، گردہ اور مفاصل کے درد میں مفید ہے۔ مقوی باہ اور مؤلدِ منی ہے۔ پیشاب کی زیادتی کو روکتی ہے۔

جزء خاص

مغز چلغوزہ

دیگر اجزاء مع طریقہ تیاری

تخم بابونہ ۱۵ گرام، زنجبیل، فلفل سیاہ، فلفل دراز، آملہ مقشر، ہلیلہ سیاہ، شیطرح ہندی، زراوند مدحرج، ثعلب مصری، بیخ بابونہ، مغز چلغوزہ، نارجیل تازہ۔ ہر ایک ۳۰ گرام مویز منقی ۹۰ گرام۔ جملہ ادویہ کو کوٹ چھان کر دو چند شہد خالص کے قوام میں شامل کریں اور مرکب بنائیں۔

مقدار خوراک

۱۰ تا ۱۵ گرام ہمراہ آبِ سادہ یا عرقِ گاؤزباں۔

معجونِ فلکِ سیر

وجہ تسمیہ

فلکِ سیر بھنگ کا دوسرا نام ہے۔ چونکہ اس معجون میں بھنگ بطور جزء خاص شامل ہے اس لئے نہ صرف اس کی وجہ سے بلکہ اس کے دوسرے خاص جز ایون کے خواص کی وجہ سے بھی جن کے استعمال سے انسان خوابوں کی دنیا میں پہنچ جاتا ہے اور آسمانوں کی سیر کرتا ہوا محسوس کرتا ہے۔ اس کا نام معجونِ فلکِ سیر رکھا گیا ہے۔ یا یہ کہ اس کے استعمال سے ایک خاص سُور محسوس ہوتا ہے اس لئے اس کو فلکِ سیر کا نام دیا گیا۔

افعال و خواص اور محل استعمال

مقوی باہ، مسک اور دفعِ جریان و سرعتِ انزال ہے۔

جزء خاص

قنب (بھنگ) قنبِ ہندی

دیگر اجزاء مع طریقہ تیاری

مغز بادام شیریں، مغز فندق، مغز چلغوزہ، مغز اخروٹ، مغز کدو، مغز کاہو، ایون قنب ہندی۔ ہر ایک ۶ گرام جانفل، جاوتری۔ ہر ایک ۴ گرام، مشک عنبر۔ ہر ایک نصف گرام کوٹ چھان کر دو ۲ چند قند سفید کے توام میں ملائیں اور معجون تیار کریں۔

مقدار خوراک

امساک کے لئے وقت خاص سے دو گھنٹہ قبل ایک گرام ہمراہ شیر گاؤ کھائیں اور ترش اور نمکین اشیاء سے وقت خاص تک پرہیز رکھیں۔

جریان اور تقویت باہ کے لئے ایک گرام صبح ہمراہ شیر گاؤ استعمال کریں۔

معجون فنجنوش / پنجنوش

وجہ تسمیہ

فنجنوش فارسی لفظ پنجنوش کا معرب ہے۔ اس سے پانچ دوائیں خَبَثُ الحَرِید، ہلبلہ، بلبلہ آملہ اور شہد مراد ہیں۔ اسے معجون خبث الحرید بھی کہتے ہیں۔

افعال و خواص اور محل استعمال

ضعف معدہ، ضعف جگر، سؤالقنیہ، استسقاء، بو اسیر کے لئے عجیب الاثر ہے۔ مقوی باہ، ممسک، دافع جریان و سلس البول ہے۔

جزء خاص

خَبث الحَدِيد

دیگر اجزاء مع طریقہ تیاری

پوست ہلیلہ کابلی، پوست ہلیلہ زرد، ہلیلہ سیاہ، پوست ہلیلہ آملہ۔ ہر ایک ۳۰ گرام جاوتری، ہیل خرد عود، مشک ہر ایک ۶ گرام فلفل سیاہ، فلفل دراز، زیرہ سیاہ مدبر، زنجبیل، تخم شبت، تخم کرفس، تخم گندنا، تخم جرجیر، تخم شلغم، تخم خرپزہ، تخم قلمی، دار چینی، قر نفل، جانفل۔ ہر ایک ۳ گرام اسپندان سفید ۹ گرام خَبث الحَدِيد۔ تمام دواؤں کے ہم وزن، جملہ ادویہ کو کوٹ چھان کر سہ چند شہد کے قوام میں شامل کریں اور مرکب بنائیں۔

مقدار خوراک

۵ تا ۷ گرام۔

معجون کندر

افعال و خواص اور محل استعمال

کثرت بول اور سلس البول میں مفید ہے۔

دیگر اجزاء مع طریقہ تیاری

مرکی، کندر، اتاقیا، شیاف مایٹا۔ ہر ایک ۷ گرام، شبِ بمانی بریاں ۱۰ گرام، تخمِ خطمی ۲۰ گرام، تخمِ کتاں، راسن، ہلیلہ کابلی۔ ہر ایک ۳۰ گرام۔ تمام ادویہ کو کوٹ چھان کر سہ چند شہدِ خالص کے قوام میں شامل کر کے معجون بنائیں۔

مقدار خوراک

۵ تا ۷ گرام۔

معجون لکنت

وجہ تسمیہ

اپنے فعلِ خاصِ دافعِ لکنت ہونے کی وجہ سے اس نام سے موسوم ہے۔

افعال و خواص اور محل استعمال

دافعِ لکنت، نافعِ امراضِ بارِ دہِ دماغیہ۔

دیگر اجزاء مع طریقہ تیاری

زیرہ سیاہ ۱۰ گرام، فلفل سیاہ، فلفل دراز، ۱۰-۱۰ گرام، کالی زیری ۶ گرام، نمک لاہوری، عاقر قرحا ۶ گرام۔
تمام ادویہ کو کوٹ چھان کر سفوف تیار کر لیں اور شہد خالص سے چند کے قوام میں معجون تیار کریں۔

مقدار خوراک

۶ گرام ہمراہ آب تازہ، عرق بادیان، عرق گاؤزباں وغیرہ۔
مقامی طور پر ایک یا دو ۲ گرام زبان پر بھی ملیں۔

معجون مروّح الارواح

وجہ تسمیہ

ارواح و قوی کی تروح اور تقویت کا اہم فعل انجام دینے کی وجہ سے اس نام سے موسوم ہوئی۔

افعال و خواص اور محل استعمال

مقوی و مروّح ارواح، محافظ رطوبت اصلیہ، منعش حرارتِ غریزی، مقوی حافظہ و ذہن، مقوی دل و دماغ و جگر و
معدہ۔

جزء خاص

یاقوت

دیگر اجزاء مع طریقہ تیاری

یاقوت رتانی، یاقوت کبود، لعل بدخشانی، فیروزہ، زبرجد، زمرد، بُسداہمر، کهرباءیشب، عقیق۔ ہر ایک ۴ گرام، راسن، دارچینی، سورنجان آملہ، عاقرقرحائی، اندرجوشیریں، بوزیدان، قسط شیریں، قسط تلخ، دار فلفل، زراوند مدحرج، نار دین، درونج عقربی، زرنباد، سعد کونی، سنبل الطیب، قرنفل، دانہ ہیل خرد، پنخ بابونہ، پوست ہلیلہ زرد، ہلیلہ سیاہ ہر ایک ۸-۸ گرام، جاوتری جانفل، اُشنہ، برگ گاؤزباں، تخم بالنگو، کباب چینی، کشیز خشک، اسارون، شقاقل، مصری، بہمن سُرخ، بہمن سفید، انجدان، ورق نقرہ، ورق طلائی۔ ہر ایک ۱۵-۱۵ گرام، صمغ عربی، دوشاب خرما (یعنی نیم پختہ کھجور کا گاڑھاپانی)۔ اس کی ترکیب یہ ہے کہ خرما یعنی چھوڑے کے رس کو اتنا پکائیں کہ وہ چوتھائی رہ جائے، کتیرا۔ ہر ایک ۲۳ گرام، مصطکی و سح کور النخل (شہد کی مکھیوں کے چھتے کا میل) جدوار خطائی فادز ہر حیوانی، گل مختوم، روغن بلسان۔ ہر ایک ۲۵ گرام، جبث الحدید مدبر، زعفران، آبریشم خام مقرض، جندبیدستر، کندر مروارید، ہر ایک ۳۲ گرام راتینج، ریگ ماہی ستفقور، مغز سر کنجشک، بیضہ مرغ، سرطان بحری بیضہ کچھوا، برادہ دندان فیل، بیل کے ٹخنہ کی ہڈی سوختہ، مشک، اذخر، عنبر میعہ سائلہ، روغن عود۔ ہر ایک ۳۷ گرام، قرص اسقیل ۳۰ گرام، مومیائی، جوزماثل، ہر ایک ۳۵ گرام مایہ شتر اعرابی، ثعلب مصری، چوب چینی، ہر ایک ۴۵ گرام، تودری سُرخ، تودری زرد فلفل سیاہ، کرویا، بادیان، انیسون، حلبہ، کالا دانہ، تخم کرفس، تخم اسپست، تخم جرجیر، تخم بلیون، تخم انجزہ، تخم گندنا، تخم شلغم، تخم پیاز، تخم چقندر، تخم شبت، تخم گذر، تخم ترب، تخم اسپندان سفید، تخم خشکاش سفید۔ ہر ایک ۷۵ گرام، قرص افعی (سانپ کا کاٹا ہوا گوشت) ۱۰۰ گرام، قنب ہندی ۱۵۰ گرام، بھنگرہ، اتمیس، فلفل سیاہ، زنجبیل، نمک ہندی، کبریت، ایون، ہر ایک ۱۰ گرام، نیولے کا سکھایا ہوا گوشت ۱۲ گرام، مغز تخم خیارین، مغز تخم کدو، مغز تخم پیٹھ، مغز تخم خرپڑہ، مغز نار جیل، مغز چلغوزہ، مغز بادام شیریں، مغز بادام تلخ، مغز فندق، مغز پستہ، مغز اخروٹ، مغز حب القلقل، مغز بنولہ، مغز حب البان، حب السمہ، حب الزلم، حب صنوبر صغار، اجوائن خراسانی، منقل، ایرسا، اسطوخودوس، ریوند چینی، سناء مکی غاریقون

لاجورد مغسول۔ ہر ایک ۱۵ گرام، نبات سفید (مصری)، تمام ادویہ کے وزن کے برابر، شہد خالص، شیرہ مرتبائے گذر، دواؤں کے وزن سے دوچند آبِ امرود، عرقِ گلاب، عرقِ بہار، عرقِ بیدمشک۔ ہر ایک ۵۰۰ ملی لیٹر آبِ انار شیریں، آبِ سیب۔ ہر ایک ایک لیٹر شرابِ انگوری ۵ لیٹر۔ شہد اور قند سفید کو عرقیات اور آیات مذکورہ اور شراب میں ملا کر قوام تیار کریں اور تمام دواؤں کو کوٹ چھان کر قوام میں ملائیں۔

مقدار خوراک

ایک سے ۳ گرام ہمراہ دودھ یا آبِ سادہ۔

معجون مصفّی خون

افعال و خواص اور محل استعمال

فساد خون، خارش، پھوڑے، پھنسی میں مفید ہے۔

جزء خاص

پوست بیخ نیم۔

دیگر اجزاء مع طریقہ تیاری

پوست بنج نیم، پوست شاخ انجیر دشتی، شاہترہ، چرائتہ کشنیز خشک، پوست ہلبلہ زرد، پوست ہلبلہ کابلی، پوست ہلبلہ، ہلبلہ سیاہ، آملہ، شیطرج ہندی بادیان، گل سُرخ، سناء مکی۔ ہم وزن ادویہ کو کوٹ چھان کر قند سفید سے چند کے توام میں ملائیں اور مرکب تیار کر کے کام میں لائیں۔

مقدار خوراک

۱۰ گرام (صبح و شام)۔

معجون مغلظ

افعال و خواص اور محل استعمال

مغلظ منی، مقوی باہ ہے۔ سُرعۃ انزال، جریان اور کثرت احتلام کو فائدہ دیتی ہے۔

جزء خاص

مغز بادام۔

دیگر اجزاء مع طریقہ تیاری

مصطکی ۲ گرام، عکک البطم ۳ گرام، کتیرا، صمغ عربی، طباشیر، الاچھی، خردنشاہتہ، ثعلب مصری۔ ہر ایک ۴ گرام، مغز چلغوزہ ۱۲ گرام، نار جیل ۱۸ گرام، مغز بادام شیریں ۲۵ گرام کوٹ چھان کر سہ چند شہد خالص یا قند سفید کے قوام میں ملائیں۔

مقدار خوراک

۱۰ گرام ہمراہ شیر گاؤ۔

معجون الملوک / ملوکی

وجہ تسمیہ

اس کو معجون ملوکی بھی کہتے ہیں۔ ملوک ملک کی جمع ہے جس کے معنی بادشاہ کے ہیں۔ یہ معجون قدیم بادشاہ کی طرف منسوب ہے۔ یا یہ کہ نازک و لطیف اور شاہی مزاج کے حامل اشخاص کے لئے تیار کی گئی ہے۔

افعال و خواص اور محل استعمال

مقوی باہ اور مقوی معدہ ہے۔

جزء خاص

زعفران

دیگر اجزاء مع طریقہ تیاری

الایچی خرد، کندر۔ ہر ایک ۵ گرام، اشنہ ۱۰ گرام، جانفل، قرنفل، جاوتری، اندر جو شیریں، بیخ اذخر، زنجبیل، دار چینی، مصطکی، زعفران، عود، ہر ایک ۱۲ گرام۔ تمام ادویہ کو کوٹ چھان کر قند سفید ۴۰ گرام کو عرقِ گلاب ۴۰ ملی لیٹر میں حل کر کے دوچند شہد کے قوام میں ملائیں اور حسبِ موقع و ضرورت استعمال میں لائیں۔

مقدار خوراک

۵ تا ۷ گرام۔

معجون مُمِسِک

افعال و خواص اور محل استعمال

قوتِ امساک کو بڑھاتی ہے اور مغلظِ منی ہے۔ جریان اور سرعتِ انزال کو دور کرتی ہے۔

جزء خاص

افیون خالص۔

دیگر اجزاء مع طریقہ تیاری

افیون خالص، جانفل، جاوتری، فلفل سیاہ، زنجبیل، تاج قلمی ۶-۶ گرام۔ تمام ادویہ کو کوٹ چھان کر شہد خالص سے چند کا توام تیار کریں۔ بعد ازاں، مشک خالص، زعفران خالص ۳-۳ گرم کسی عرق میں حل کر کے معجون میں شامل کر دیں۔

مقدار خوراک

۲۵۰ ملی گرام تا ایک گرام، صبح و شام ہمراہ شیر گاؤ۔

معجون موچرس

وجہ تسمیہ

اپنے جزء خالص، موچرس کے نام سے موسوم ہے۔

افعال و خواص اور محل استعمال

نافع سیلان الرحم، مقوی رحم، مصلح رحم۔ حالبس رطوبات رحم۔

دیگر اجزاء مع طریقہ تیاری

موچرس، چکنی سپاری، طباشیر، نشاستہ، مازو، گل سُرخ، حب الاس، ہلیلہ، ہلیلہ، آملہ، گلِ مختوم، موسلی سیاہ و سفید
۵-۵ گرام، پوست انار ۸ گرام۔ تمام ادویہ کو کوٹ چھان کر آبِ بہی، آبِ انار ۲۵-۲۵ ملی لیٹر اور نبات
سفید دوچند کے قوام میں مرکب کریں۔

مقدار خوراک

دس گرام ہمراہ شیر گاؤ۔

معجون نجاج

وجہ تسمیہ

اپنے کامیاب افعال اور افادیت تام کی وجہ سے اس نام سے موسوم ہوئی۔

افعال و خواص اور محل استعمال

جنون ومانخولیا اور دیگر سوداوی امراض میں مفید ہے۔ جذام، وجع المفاصل اور صرع میں نہایت مفید و موثر
ہے۔ اختناق الرّحم (Hysteria) کی مخصوص اور موثر دواء ہے۔

جزء خاص
بسفانج فستقی۔

دیگر اجزاء مع طریقہ تیاری

افتیون ولایتی، اسطوخودوس، تربد مجوف خراشیدہ ۱۵-۱۵ گرام۔ ہلیلہ سیاہ، ہلیلہ، آملہ مقشر، ۳۵-۳۵ گرام، تمام ادویہ کو کوٹ چھان کر سہ چند شہد خالص کے قوام میں مرکب بنائیں۔

مقدار خوراک
۵ تا ۷ گرام۔

مفرّحات

فرحت بخش یا فرحت پیدا کرنے والی ادویہ۔ مفرحات معجون کی اُس قسم سے تعلق رکھتی ہیں جو ارواح کا تصفیہ اور حواسِ خمسہ باطنہ کو برابریٰ کرتی یا تحریک پہنچاتی ہیں جس کی وجہ سے ان قوتوں کو فرحت و تقویت ملتی ہے۔ مفرحات اپنے نسخوں کے تنوع اور اپنی اثر انگیزی کے لحاظ سے نہ صرف یہ کہ حواسِ خمسہ باطنہ پر اثر انداز ہوتے ہیں بلکہ امراضِ قلب اور اُن سے پیدا شدہ عوارض، امراض، اعضاء باہ و نظام تولید و تناسل اور وبائی امراض میں بھی مفید و کارگر ہوتے ہیں۔ مفرحات حرارت غریزی کو برقرار رکھتے اور قوتوں کی محافظت بھی کرتے ہیں۔ بعض مفرحات جو مزاجاً بارد ہیں، امراضِ قلب میں مفید ہونے کے ساتھ ساتھ حرارت کو تسکین دیتے اور سرد و دوار کو بھی رفع کرتے ہیں۔ مفرحات کے کئی نسخے تاریخِ عالم کے بعض نامور و مشہور حکمرانوں کے لئے بھی مرتب کئے گئے ہیں جن میں شیخ الرئیس بوعلی سینا کا مرتب کردہ نسخہ جو اُس نے نوح بن منصور کے لئے ترتیب دیا تھا، مشہور عام ہے۔ حمیاتِ حارہ و مزمنہ، سوداوی امراض کے ازالہ اور فرحت و نشاط لانے کے ساتھ ساتھ اعضاءِ رئیسہ کی تقویت کے لئے بھی اِس کو استعمال کرایا جاتا ہے۔ مختصر یہ کہ تفریح و تقویت قلب و اعضاءِ رئیسہ، دفعِ ضعف و نقاہت و تحفُّظِ حرارت غریزی، دفعِ حمیات و امراضِ معدہ، دفعِ خفقان و اختلاجِ قلب اور تسکینِ حرارت کے لئے مستعمل ہے۔ اِس مرکب کے اجزاء میں شامل ادویہ بالعموم مفرح و مقوی قلب ہوتی ہیں۔ اِس معجون سے ارواح کا تصفیہ اور حواسِ خمسہ باطنہ کو ترویج و تقویت ملتی ہے۔ اِس کے متعدد نسخے ہیں جو معمول بہا ہیں۔

مفرح اعظم

اپنی افادیت تامہ اور عظیم النفع ہونے کی بناء پر مفرّح اعظم کے نام سے معروف ہے۔

افعال و خواص اور محل استعمال

نافع ودافع خفقان، مفرّح و مقوی قلب، دافع وحشت قلب، مقوی باہ، نافع طاعون و ہیضہ، دافع امراض و افدہ و طاریہ۔

جزء خاص

مشک و عنبر۔

دیگر اجزاء مع ترکیب تیاری

بہمنین، سنبل الطیب، تج قلمی، قرفہ، قاقلتین، گل ار منی، گل محتوم، جدوار خطائی ہر ایک ۴-۴ گرام، مشک ۸ گرام کہرباء شمع، کباب چینی، زرنباد، درونج عقرنی، برادہ صندلین، نارِ مشک، کشیز خشک ۱۰-۱۰ گرام، زنجبیل، سازج ہندی، سعد کوفی، زرشک، شقاقل مصری، گل نیلوفر ۱۵-۱۵ گرام، گل گاؤ زباں، پوست ترنج، طباشیر، آبریشم خام مقرض ۲۵-۲۵ گرام برگِ بادرِ نجبویہ ۲۵ گرام۔

دیگر اجزاء مع ترکیب تیاری

ادویہ کو کوٹ چھان کر سفوف کر لیں پھر آبِ بہی شیریں، آبِ انار شیریں، عرقِ گلاب، عرقِ صندل، عرقِ گاؤ زباں، قند سفید ہر ایک ۲۰۰ (دوسو) گرام، شہد خالص دو چند ادویہ میں ملا کر قوام تیار کریں۔ بعد ازاں سفوف

مذکورہ بالا اُس میں شامل کر کے مشک محلول ۱۰ گرام، عنبر اشہب محلول ۱۰ گرام، یاقوتِ رسانی، یاقوتِ زرد محلول، یشب محلول ایک تولہ، عنبر اشہب محلول، فاذہر حیوانی ایک تولہ، زعفران محلول ۴ گرام، ورقِ نقرہ محلول ۴ گرام، ورقِ طلا محلول ۴ گرام۔ سب کو ملا کر مفرّح تیار کریں۔

مقدار خوراک

۵ تا ۷ گرام ہمراہ عرقِ بیدمشک یا آبِ سادہ۔

مفرّح اعظم (بہ نسخہ دیگر)

افعال و خواص حسبِ بالا ہیں۔

جزء خاص

مشک و عنبر

دیگر اجزاء مع ترکیب تیاری

بہمنین، سنبل الطیب، قرفہ، الاچھی خردو کلاں، گلِ ارمنی، گلِ مختوم، زعفران، جدوار، ورقِ طلائی، ورقِ نقرہ ہر ایک ۴-۴ گرام، مشک خالص ۸ گرام، یاقوتِ سُرخ، یاقوتِ زرد، یشب کافوری، کہرباء شمع، کبابِ چینی، نارِ مشک ۸-۸ گرام، درونجِ عقربی، زرنباد، صندلِ سُرخ و سفید، کشیز خشک، مُقشّر، عنبر اشہب، فاذہر حیوانی ۱۲-۱۲ گرام، زنجبیل، زرشک، ساذجِ ہندی، سعد کونی، شقاقِ مصری، گلِ نیلوفر ۱۵-۱۵ گرام، گلِ گاؤزبان، پوستِ اُترج، طباشیرِ کبود، آبریشمِ خام مقرض ۲۵-۲۵ گرام، بادرِ نجبویہ ۳۰ گرام، آبِ ہی شیریں، آبِ انار

شیریں، عرقِ گلاب، عرقِ گاؤزبان، عرقِ صندل ہر ایک ۲۵۰ ملی لیٹر، قند سفید ۲۵۰ گرام، شہدِ خالص، دوچند ادویہ کا قوام بنائیں اور ادویہ کا سفوف قوام میں شامل کر کے مرکب تیار کریں اور استعمال میں لائیں۔

مفرح بارد (بہ نسخہ قرابادین ذکائی)

افعال و خواص اور محل استعمال

مفرح قلب، دافع خفقان و اختلاج، نافع ضعف قلب، دافع معده سرد و دوار، مسکن حرارت۔

جزء خاص

مروارید

دیگر اجزاء مع طریقہ تیاری

کافور ۳ گرام، بہن سفید، تخم فرنجشک، تخم شاہتر، تخم خرفہ، سنبل الطیب، تخم کاہو، تخم خیارین ہر ایک ۷ گرام
مروارید و بیخ مرجان، کہربائے شمعی، گل گاؤزبان، طباشیر کبود، صندل سُرخ، بیخ کیوڑہ ہر ایک ۱۰ گرام، گل
سُرخ، گل نیلو فر ہر ایک ۳۰ گرام۔ جملہ ادویہ کو کوٹ چھان کر نبات سفید ۱۲۵ گرام کا قوام کر کے مرکب تیار
کریں۔

مقدار خوراک

۵ تا ۷ گرام۔

مفرح شيخ الرئيس

افعال وخواص و محل استعمال

نافع ضعف قلب و ضعف عام، دافع خفقان، نافع تپ کہنہ و تپ دق، نافع حمیات سوداویہ۔

جزء خاص

دروخ عقربی۔

دیگر اجزاء مع طریقہ تیاری

عود ہندی ۲۵ گرام، دروخ عقربی، زرنباد، بہمن سفید ہر ایک ۲۵ گرام، گل سُرخ ۲۰ گرام، برگِ گاؤ
زباں ۲۰ گرام، تخم کاہو مقشر ۱۵ گرام، تخم خرفہ ۱۵ گرام، مغز کدو، مغز خیارین، مغز تخم خرپزہ ۱۵-۱۵ گرام،
برادہ صندل سفید ۱۰ گرام، طباشیر کبود ۱۰ گرام، دانہ ہیل خرد ۱۰ گرام، بُسدِ احمر سوختہ ۵ گرام، مروارید ناسفتہ ۵
گرام، سرطان نہری سوختہ، کافور، کہرباء شمععی آبریشم خام، مقرض برادہ صندل سُرخ، ہر ایک ۵-۵ گرام کو کوٹ
چھان کر سفوف کر لیں۔ بعد ازاں رُب سبب شیریں، رُب انار شیریں، رُب بہی شیریں، ہم وزن ادویہ کا قوام کر
کے سفوف ادویہ اس میں ملا دیں۔ پھر زعفران عنبر، مشک محلول ۳-۳ گرام شامل کر کے مرکب تیار کریں اور
محفوظ الہو مقام پر نگہداشت کریں۔

مقدار خوراک

۵ تا ۳ گرام کسی عرق کے ساتھ۔

مفرح شیخ الرئیس (به نسخه دیگر)

وجه تسمیہ

شیخ الرئیس ابن سینا کے نام سے موسوم ہے۔ شیخ نے یہ نسخہ نوح بن منصور کے لئے ترتیب دیا تھا۔

افعال و خواص اور محل استعمال

ضعف قلب، خفقان، حمی، دق، سوداوی بخار اور امراض معدہ میں نافع ہے۔ توخس سوداوی اور مالینخولیا کی تمام قسموں کو فائدہ دیتا ہے۔ اعضائے رئیسہ کو قوت دیتا ہے۔ کمزوری کے لئے بہت نفع مند ہے۔ نشاط و چستی پیدا کرتا ہے۔

جزء خاص

درونج عقربی

دیگر اجزاء مع طریقہ تیاری

گلِ سُرخ ۲۰ گرام، گاؤزباں ۱۵ گرام، تخم کاہو مقشر، مغز تخم خرپڑہ، مغز تخم کدو، مغز تخم خیارین، تخم خرفہ ہر ایک ۱۲ گرام، صندل سفید، دانہ ہیل خرد، طباشیر ہر ایک ۱۰ گرام، عود ہندی، درونج عقربی، زرنباد بہن سفید ہر ایک ۳۰ گرام، مروارید بسدِ احمر سوختہ کہرباء شمعی، سرطان سوختہ، ابریشم خام مقرض، صندل سُرخ، کافور ہر ایک ۵ گرام، زعفران ۲ گرام، عنبر اشہب ایک گرام، مشک ۱/۲ گرام۔ تمام ادویہ کو کوٹ چھان کر رُب سیب، رُب انار، رُب بھی (ہر ایک رُب سب دواؤں کے ہم وزن لیں) کے قوام میں شامل کریں۔

مقدار خوراک

۳ گرام ہمراہ عرقیات مناسبہ۔

مفرح مرواریدی

افعال و خواص اور محل استعمال

مفرح و مقوی قلب۔

دیگر اجزاء مع طریقہ تیاری

مروارید محلول، ورقِ طلا محلول، ورقِ نقرہ محلول۔ ہر ایک ۱۰ گرام، مشک خالص محلول ۶ گرام، عنبر محلول ۳ گرام، صندل سفید ۱۰۰ (سو) گرام۔ تمام ادویہ کو قند سفید سے چند ادویہ اور عرقِ گلاب سے چند ادویہ کا قوام تیار کریں اور مرکب بنائیں۔

مقدار خوراک

ایک گرام تا ۳ گرام، ہمراہ عرقِ گاؤزباں۔

مفرح معتدل

افعال و خواص اور محل استعمال

مقوی اعضاءِ ربیہ، قلب و دماغ و جگر، محافظ حرارتِ غریزی، محرک باہ، مشہتی طعام، نافع اسہال، دافع امراضِ رحم۔

جزء خاص

ابریشم

دیگر اجزاء مع طریقہ تیاری

مشک، عنبر ہر ایک ایک گرام، گل سُرخ، سعد کوفی، درونج عقربی، سنبل الطیب، دار چینی، زعفران، مصطکی، قر نفل، جائفل کباب چینی، الاچی خرد، الاچی کلاں، فلفل دراز، پوست ترنج، خولجان، عود ہندی ہر ایک ۲۵ گرام، مروارید، بسدِ احمر، کہرباء شمعہ ہر ایک ۳ گرام، زرنباد ۵ گرام، آبریشم خام مقرض، تخم بادرونج (جنگلی تلسی) ہر ایک ۱۰ گرام۔ تمام ادویہ کو کوٹ چھان کر نبات سفید دو ۲۰ چند کے قوام میں ملائیں۔

مقدار خوراک

۵ سے ۱۰ گرام ہمراہ آبِ سادہ۔

مفرح معتدل بہ نسخہ دیگر

افعال و خواص اور محل استعمال

مقوی قلب و دماغ و اعضائے رئیسہ، مقوی جگر، منعش حرارتِ غریزی، مہیج و محرک باہ، مشہتی طعام، بطور خاص امراضِ رحم و امراضِ امعاء میں مفید ہے۔

اجزائے خاص

زعفران و مروارید

دیگر اجزاء مع طریقہ تیاری

گل سُرخ، سعد کوفی، درونجِ عقربی، سنبل الطیب، دارِ چینی، مصطکی رومی، قر نفل گل دار، جانفل، کبابہ خنداں، قاقلیں، فلفل دراز، پوست ترنج، خولجان، عمود ہندی، ہر ایک ۲۵ گرام، زرنباہ ۵ گرام، آبریشم خام مقرض، بادروج، ہر ایک ۱۰ گرام۔ تمام ادویہ کو کوٹ چھان کر سفوف کریں اور ہم وزنِ جملہ ادویہ نبات سفید اور شہد خالص دوچند وزن ادویہ ملا کر قوام کریں۔ پھر زعفران محلول ۲۵ گرام، مروارید محلول ۳۵ گرام، بُسندِ احمر محلول ۳۵ گرام، زبرجد محلول ۳۵ گرام، مُشک و عنبر محلول ۱۔۱ گرام ملا کر مفرح تیار کریں۔

مقدار خوراک

۷ تا ۹ گرام، مناسب بدرقہ کے ساتھ۔

مفرح یا قوتی

افعال و خواص اور محل استعمال

مفرح و مقوی اعضائے رئیسہ، دافع ضعف و نقاہت، مشہتی طعام، نافع اسہال، نافع ودافع امراض رحم، نافع ودافع سیلان الرحم، دافع نتن رطوبات رحم، مقوی رحم۔

جزء خاص

یا قوت

دیگر اجزاء مع طریقہ تیاری

مشک، اذخر ہر ایک ۲ گرام یا قوت سُرخ بادرنجبویہ ہر ایک ۴ گرام عنبر، الاچھی کلاں، ورقِ نقرہ، کافور، گلِ محتوم، کشیز خشک، لاجورد، گلِ ارمنی، سنبل الطیب، نارمشک ہر ایک ۳ گرام مردارید، بُسیدِ کہرباء شمع، زعفران، گاؤزباں، مصطکی، دارچینی، ابریشم خام مقرض، پوست ترنج، بہمن سفید، زرنباد، اُشنہ، مغز تخم کدو، اظفار الطیب، زرشک، تخم خرفہ سیاہ، فرنجبشک، طباشیر، تخم گاؤزباں، ہر ایک ۶ گرام، صندل سفید، عود ہندی

، درونج عقربی، گل سُرخ، ہر ایک ۱۰ گرام سب کو کوٹ چھان کر شربت حمّاض ۲۵۰ ملی لیٹر شہد خالص دواؤں کے وزن سے دوچند کا قوام کر کے ملائیں اور مرکب کو استعمال میں لائیں۔

مقدار خوراک

۵ سے ۱۰ گرام، ہمراہ آبِ سادہ۔

مفرح یا قوتی معتدل

افعال و خواص اور محل استعمال

مقوی اعضاءِ ربیہ، دافع ضعف عام، مانع نقاہت، مشتی طعام، نافع اسہال و امراض رحم۔

دیگر اجزاء مع طریقہ تیاری

بادرنجبویہ ۴ گرام، گل ارمنی ۳ گرام، گل مختوم، دانہ ھیل کلاں، کشنیز خشک، لاجورد مغسول، سنبل الطیب، نار
مشک ۳-۳ گرام، بُسڈِ احمرے گرام، کہرباء شمعی، گلِ گاؤزباں، مصطکی رومی، دار چینی، آبریشم خام مقرّض، پوست
ترنج، زرنباد، اُشنہ، بہمن سفید، اظفار الطیب، مغز کدو، مغز تخم خیار، زرشک، تخم خرفہ، تخم فرنجشک، برگ / تخم
گاؤزباں، طباشیر، ہر ایک ۷-۷ گرام، برادہ صندل سفید، عود غرقی، درونج عقربی، گل سُرخ، ہر ایک دس
گرام۔

دیگر اجزاء مع ترکیب تیاری: ادویہ کو کوٹ چھان کر علاحدہ رکھ لیں، پھر شہد خالص دوچند ادویہ، شربت انار
شیریں ۲۵۰ ملی لیٹر یا شربتِ حمّاض ۲۵۰ ملی لیٹر کا قوام کر کے سفوف مذکورہ بالا کو اُس میں شامل کریں۔ اس کے

بعد مشك محلول ۳ گرام، مرواريد محلول ۷ گرام، ياقوت محلول ۴ گرام، لعل محلول ۴ گرام، عنبر محلول ۳ گرام،
ورق طلاء محلول ۳ گرام، ورق نقره محلول ۳ گرام، كافور خالص ۳ گرام، زعفران محلول ۷ گرام شامل كر كے مفرح
تيار كريں اور محفوظ ركھ لیں۔

مقدار خوراك

۷ تا ۱۰ گرام ہمراہ عرقیات۔

نمک و کھار

- ۱۔ نمک یا کھار سے مراد دواء کے وہ نمکین اجزاء ہیں جو پودوں کو جلا کر حاصل کئے جاتے ہیں۔ طبی اصطلاح میں اس عمل کو ”عمل اقلاء“ کہتے ہیں۔ طب یونانی میں دواء کے اجزائے موثرہ حاصل کرنے کی یہ ترکیب یونانی عہد سے ہی رائج ہے۔
- ۲۔ دواء کے نمکین اجزاء نکالنے کے علاوہ علم المرکبات میں مختلف نمکیات پر مشتمل نسخے بھی ترتیب دیئے گئے ہیں، مثلاً نمک سلیمانی، نمک شیخ الرئیس وغیرہ، جن میں املاح کے ساتھ دوسری ہاضم و محلل کاسر ریاح دوائیں شامل ہیں۔

"نمک و کھار" بنانا (عمل اقلاء)

بعض نباتات ایسے ہیں جن کے پتوں، تنوں اور جڑوں وغیرہ یا مکمل پودے کو جلا کر نمک حاصل کیا جاتا ہے۔ بوٹیوں سے حاصل کردہ نمک کو ایک خاص اصطلاح ”سد اکھار“ سے یاد کیا جاتا ہے۔ طب ہندی میں پنچ کھار کی اصطلاح عام ہے جس سے مراد پنچ نمکوں سے ہوتی ہے۔ ان میں (۱) نمک ڈھاک، (۲) نمک ترب،

(۳) جو اکھار، (۴) نمک سحّی اور (۵) نمک تل شامل ہیں۔ ان میں سے اکثر نمکیات کو بطور دوا استعمال کیا جاتا ہے۔

ترکیب تیاری

جس نبات سے نمک حاصل کرنا ہو اُس کو پہلے جلا کر راکھ کر لیں۔ اُس راکھ کو دو دو ۲ یوم تک پانی میں بھیگا رہنے دیں۔ علاوہ ازیں راکھ کو پانی میں ڈال کر کسی لکڑی یا تچھے کی مدد سے اس محلول کو حرکت بھی دیتے رہیں۔ اس سے نمک اچھی طرح پانی میں حل پذیر ہو جائے گا۔ کچھ دیر کے بعد پانی کو نتھار لیں اور تہہ نشین حصہ کو پانی سے جدا کر کے پھینک دیں۔ مزید برآں اس نتھارے ہوئے پانی کو کپڑے سے چھان لیں۔ راکھ کو دو تین بار پانی میں ڈال کر نتھار لیں۔ اخیر میں اُسی چھنے ہوئے محلول کو عمل تبخیر کے ذریعہ اڑا کر غلیظ راسب حاصل کر لیں۔ یہی اُس نبات کا نمک ہو گا۔ چنانچہ نمک چرچٹہ، نمک ترب، نمک خربوزہ اور جو اکھار مذکورہ ترکیب سے حاصل کیا جاتا ہے۔ مولیٰ کی جڑوں سے پتوں کی بہ نسبت زیادہ نمک حاصل ہوتا ہے۔ جو اکھار، چرچٹہ، گاجر، سحّی بوٹی، وغیرہ کا نمک حاصل کرنے کے لئے پورے پودے کو جلا کر راکھ کر لیا جاتا ہے۔ خربوزے میں سب سے زیادہ نمک چھلکے میں ہوتا ہے، پھر گودے میں۔

نباتات کی طویل فہرست ہے جن سے نمکیات حاصل ہوتے ہیں لیکن کچھ مشہور نباتات مندرجہ ذیل ہیں: آک، اڑوسہ، کٹائی، بابونہ، بتھوا، بسکھپرہ، پالک، ترب، تل، جو، جھاؤ، چرچٹہ، چنا، خربوزہ، ڈھاک، سحّی، کنگھی، گاجر، مسور وغیرہ۔

نمک بانسہ / اڑوسہ

افعال و خواص اور محل استعمال

اپنے جزء خاص کے نام سے معروف ہے۔ مخرج بلغم ہے۔ ضیق النفس اور سعال رطب و یابس کو فائدہ دیتا ہے۔

طریقہ تیاری

بانسہ کا پودا خشک کر کے جلائیں اور راکھ کو پانی میں خوب حل کریں۔ چند گھنٹوں کے بعد جب راکھ تہ نشین ہو جائے تو پانی نتھار لیں اور آگ پر رکھ کر پانی اڑالیں۔ پانی اڑنے کے بعد برتن میں نمک باقی رہ جائے گا۔ اسے اکٹھا کر لیں۔

مقدار خوراک

نصف گرام تا ایک گرام۔

نمک بتھوا

افعال و خواص اور محل استعمال

ورم جگر اور ورم رحم میں مفید ہے۔

طریقہ تیاری

بتھوے کو خشک کر کے جلائیں اور اس کی راکھ کو پانی میں خوب حل کریں۔ راکھ تہ نشین ہو جانے پر پانی نتھار لیں اور آگ پر رکھ کر جوش دیں۔ جب پانی اڑ جائے اور نمک باقی رہ جائے تو نمک کو محفوظ رکھ لیں اور بوقت ضرورت استعمال میں لائیں۔

مقدار خوراک

نصف گرام تا ایک گرام۔

نمک بھنگ

افعال و خواص اور محل استعمال

ہاضم، مشمتی طعام اور مقوی معدہ ہے۔

طریقہ تیاری

بھنگ کو خشک کر کے جلا کر اُس کی راکھ پانی میں خوب حل کریں۔ چند گھنٹوں کے بعد پانی نتھار لیں اور چھان کر جوش دیں۔ پانی جلنے پر نمک باقی رہ جائے گا، اسے استعمال کریں۔

مقدار خوراک

نصف گرام تا ایک گرام۔

نمک پودینہ

افعال وخواص اور محل استعمال

ہاضم طعام، محلل ریح اور مقوی معدہ ہے۔ متلی اور قے کو بند کرتا ہے۔

طریقہ تیاری: پودینہ خشک کر کے جلائیں اور اُس کی راکھ پانی میں خوب حل کریں۔ تہ نشیں ہونے پر پانی کو نتھار لیں اور آگ پر رکھ کر اڑائیں۔ پانی اڑنے کے بعد نمک باقی رہ جائے گا۔ اسے استعمال میں لائیں۔

مقدار خوراک

نصف گرام تا ایک گرام۔

نمک ترب

مولی سے کھار زیادہ نکلتا ہے۔ چنانچہ اگر مولی کی جڑ کی راکھ ۲۵ گرام ہے تو اُس سے ۱۰ تا ۱۵ گرام کھار برآمد ہوتا ہے لیکن اگر راکھ مولی کے پتوں کی ہے تو اُس سے مولی کی بہ نسبت کم کھار نکلتا ہے۔

افعال وخواص اور محل استعمال

مخرج، حصاۃ، ہاضم طعام، نافع ورم طحال اور پیشاب آور ہے۔

طریقہ تیاری: مولی کو مع برگ و بارو جڑ کے خشک کر کے مٹی کے برتن میں ڈال کر جلائیں۔ پھر اُس کی راکھ کو پانی میں حل کر کے ہاتھ سے خوب ہلائیں۔ چند گھنٹہ بعد پانی نتھار کر کپڑے سے چھانیں اور جوش دیں۔ پانی جلنے پر برتن میں نمک باقی رہ جائے گا۔ اُس کو خشک کر کے رکھ لیں اور ضرورت کے وقت استعمال کریں۔

مقدار خوراک

نصف گرام تا ایک گرام۔

نمک جو (جوا کھار)

افعال و خواص اور محل استعمال

مدر بول، مفتت سنگ کردہ و مٹانہ اور مقوی معدہ ہے۔ کھانسی اور ضیق النفس کو فائدہ دیتا ہے۔

طریقہ تیاری

جو کے مُسَلَّم پودوں کو خشک کر کے جلائیں اور اُس کی راکھ پانی میں خوب حل کر کے دو، ڈھائی گھنٹہ بعد پانی نتھار لیں اور چھان کر جوش دیں۔ پانی اڑ جانے پر برتن میں صرف کھار باقی رہ جائے گا۔ اس کو خشک کر کے استعمال کریں۔

مقدار خوراک

نصف گرام تا ایک گرام۔

نمک چرچہ

افعال و خواص اور محل استعمال

بلغی کھانسی، ضیق النفس، درد شکم، نفخ شکم، سنگ گردہ و مثانہ اور استسقاء میں مفید ہے۔ اونٹنی کے دودھ کے ہمراہ استسقاء میں کھلانے سے خاص طور پر فائدہ ہوتا ہے۔

افعال و خواص اور محل استعمال

طریقہ تیاری: چرچہ کا پودا مع جڑ، پتوں اور شاخوں کے سایہ میں خشک کر کے جلائیں اور راکھ کو پانی میں خوب حل کر کے چھوڑ دیں۔ چند گھنٹوں کے بعد پانی نتھار کر پکائیں۔ جب پانی جل جائے اور نمک باقی رہ جائے تو استعمال کریں۔

مقدار خوراک

نصف گرام تا ایک گرام۔

نمک سلیمانی

وجہ تسمیہ

نمک سلیمانی حضرت سلیمانؑ کی طرف سے منسوب ہے، جیسا کہ علاج الامراض اور دوسری قرابادینوں میں متعدد نسخے اُن کے حوالے سے ملتے ہیں، چنانچہ جوارش سلیمانی کے علاوہ جوارش بلادر کے بارے میں بھی کہا گیا ہے کہ اس کے موجد حضرت سلیمانؑ ہیں (دیکھئے معجون بلادر)۔

افعال وخواص اور محل استعمال

معدہ اور ہاضمہ کو قوت دیتا ہے۔ محلل ریح ہے۔

جزء خاص

نمکیات

دیگر اجزاء مع طریقہ تیاری

نمک سانہر، نوشادر ہر ایک ۲۰ گرام اجمود، نانخواہ، فلفل سیاہ، زنجبیل، قر نفل، زیرہ سیاہ، جانفل، جاوتری ہر ایک ۳ گرام کو کوٹ پیس کر سرکہ خالص میں جوش دے کر خشک کریں اور باریک سفوف بنائیں۔

مقدار خوراک

۲ تا ۳ گرام بعد طعام۔

نمک شیخ الرئیس

وجہ تسمیہ

یہ نسخہ شیخ الرئیس ابو علی حسین بن سینا کا تالیف کردہ ہے، اس لئے اُس کے نام سے موسوم ہے۔

افعال وخواص اور محل استعمال

محلل ریاح، مقوی معدہ و جگر، ہاضمہ طعام، مؤلّد دم۔

جزء خاص

نمک سانبھر۔

دیگر اجزاء مع طریقہ تیاری

نمک سانبھر ۴۰ گرام، فلفل سفید ۸ گرام، نوشادر زنجبیل، فلفل سیاہ، پودینہ خشک، تخم کر فس ناخواہ، تخم جرجیر، سنبل الطیب ہر ایک ۵ گرام کوٹ پیس کر سفوف بنائیں۔

مقدار خوراک

۲ تا ۳ گرام ہمراہ آبِ سادہ۔

نمک کٹائی

افعال وخواص اور محل استعمال

سرفہ، ضیق النفس بلغمی اور تپ بلغمی کو فائدہ دیتا ہے۔ قاتل کرم شکم ہے۔

طریقہ تیاری

کٹائی خرد کا پودا خشک کر کے جلائیں اور اُس کی راکھ پانی میں خوب حل کریں۔ چند گھنٹوں کے بعد پانی نتھار کر جوش دیں۔ جب پانی اُڑ جائے اور صرف نمک باقی رہے تو استعمال کریں۔

مقدار خوراک

نصف گرام تا ایک گرام۔

نمک نکچھکنی

افعال و خواص اور محل استعمال

مقوی معدہ اور مشمتی طعام ہے۔ بلغمی اور عصبی امراض کو فائدہ دیتا ہے۔

طریقہ تیاری

نکچھکنی کا پودا خشک کر کے جلائیں اور اُس کی راکھ پانی میں خوب حل کر کے پانی نتھار لیں اور جوش دیں۔ پانی جلنے کے بعد نمک باقی رہ جائے گا۔

مقدار خوراک

نصف گرام تا ایک گرام۔

یاقوتی بارد

وجہ تسمیہ

یاقوتی اُن دواؤں کو کہتے ہیں جن کی اصل و عمود یا قوت ہوتا ہے۔

افعال و خواص اور محل استعمال

قلب و دماغ اور اعضائے رئیسہ کو قوت دیتی ہے۔ خفقان اور وحشت کو دور کرتی ہے۔ حار مزاجوں کے موافق اور مفید ہے۔

دیگر اجزاء مع طریقہ تیاری

مغز تخم کدو شیریں، مغز تخم تر بوز، مغز تخم خیارین، تخم کاہو۔ ہر ایک ۱۰ گرام، تخم خرفہ مقشر ۱۵ گرام مروارید ناسفہ، صندل سفید، سنبل الطیب، طباشیر نوفل، صندل سُرخ، ہر ایک ۸ گرام، بسد، کہرباء شمعی، سرطان سوختہ، ہر ایک ۹ گرام یا قوت، زمرّد سبز ہر ایک ۲ گرام، آبریشم خام مقروض، بہمن سُرخ، بہمن سفید، گل گاؤزباں، گل سُرخ، شقائق مصری، دانہ ہیل خرد، دارچینی، ہر ایک ۱۰ گرام، آملہ منقی ۲۰ گرام، زعفران، عنبر، ورق طلای، مشک خالص، ہر ایک ڈیڑھ گرام، ورق نقرہ ۸ گرام نبات سفید ۲۰۰ گرام، آب سیب شیریں، آب امرد، آب بھی شیریں، شربت فواکہ شیریں، عرق گلاب، شہد خالص، عرق صندل، ہر ایک ۷۵ ملی لیٹر جریات

کو عرقِ گلاب میں بہت باریک مثلِ سرمہ کے پیسوں اور دیگر ادویہ کا سفوف تیار کر کے عرقیاتِ شربت کو نباتِ سفید اور شہد کے قوام میں ملائیں اور زعفران، مشک، عنبر کو کھل کر کے شامل قوام کریں۔

مقدار خوراک

۳ تا ۵ گرام۔

یاقوتی حار

افعال و خواص اور محل استعمال

مقوی اعضاءِ ربیہ، نافع امراضِ بارہ موافق امزجہ مبرودین۔

دیگر اجزاء مع طریقہ تیاری

یاقوت ۳ گرام، مروارید ناسفہ ۵۰ گرام، کھرباء شمعی ۱۵ گرام، مشک خالص ایک گرام لا جورد مغسول ۳ گرام، کندر، نٹام (ایک بوٹی ہے) ہر ایک ۷ گرام، زعفران، عود، ہر ایک ۹-۹ گرام، درونج عقربی، اسطوخودوس ہر ایک ۶ گرام، عنبر ۵ گرام، دار چینی ۱۲ گرام۔ پہلے جواہرات کو عرقِ گلاب میں سرمہ کی طرح باریک پیس لیں اور دیگر ادویہ کو کوٹ

چھان کر سفوف کریں۔ پھر ادویہ کو سہ چند شہد یا قند سفید کے قوام میں ملائیں۔ مشک، عنبر، زعفران کو کھل کر کے اخیر میں شامل کریں اور استعمال میں لائیں۔

مقدار خوراک
۳ تا ۵ گرام۔

یاقوتی سادہ

افعال و خواص اور محل استعمال

مفرح و مقوی قلب ہے۔ خفقان و حسرت اور مالیخولیا کو مفید ہے۔

دیگر اجزاء مع طریقہ تیاری

یاقوت فادزہر معدنی عقیق کہرباء شمعی، بسدِ احمر، یشب سبز ۴ گرام، ابریشم خام مقرض، صندل سفید (گلاب میں کھرل شدہ)، عود غرقی، برگِ گاؤزباں، گل گاؤزباں، سازج ہندی، درونج عقربی، زعفران فرنجبشک، پوست اترج، ہر ایک ۳-۳ گرام، کشیز خشک، مقشر، گل نسرین، بہن سُرخ، بہن سفید، دانہ ہیل خرد، لاجورد مغسول، افتیمون، ہر ایک ۷ گرام، مشک، عنبر، ہر ایک ۲ گرام، مربی آملہ، مربی ہلیلہ، ہر ایک ۳ عدد شربتِ انار ۷۵ ملی لیٹر، ورقِ نقرہ ۱۰ گرام۔ پہلے جواہرات کو عرقِ گلاب میں خوب باریک کھرل کریں، پھر مربیوں کی گٹھلی دور کر کے باریک پیسیں اور دوسری دواؤں کا سفوف تیار کر کے سہ چند قند سفید کے قوام میں ملائیں۔ اخیر میں مشک و عنبر کھرل کر کے اور ورقِ نقرہ ملا کر یاقوتی تیار کریں۔

مقدار خوراک
۵ تا ۷ گرام۔

یاقوتی لُولُوی

افعال و خواص اور محل استعمال

مقوی اعضاءے ریسہ و مقوی باہ۔

دیگر اجزاء مع طریقہ تیاری

یاقوت، کہرباء، ہر ایک ۵ گرام مروارید ناسفہ، یشب سبز، ہر ایک ۶ گرام، مرجان ۹ گرام، مغز تخم خرپزہ، مغز تخم
خیارین، ہر ایک ۱۸ گرام، شقاقل مصری، ثعلب مصری، تودری سُرخ، تودری زرد، بہمن سُرخ، بہمن سیاہ، ہر
ایک ۱۲ گرام، ہلیون کباب چینی و دار چینی ہر ایک ۶ گرام۔ اندر جو شیریں، بادرنجبویہ، گل سُرخ، ہر ایک ۷
گرام، سازج ہندی ۹ گرام، صندل سفید ۵ گرام، طباشیر، ورق نقرہ، ہر ایک ۵ گرام، ورقِ طلاء زعفران، ہر
ایک ۳ گرام، آبریشم خام مقررہ ۲۵ گرام، مربی سیب ۷۵ گرام، شربت انار شیریں ۷۵ ملی لیٹر، عرق گلاب
۵۰۰ ملی لیٹر، نبات سفید، شہد خالص ہر ایک ۲۰۰ گرام، اولاً جواہرات کو عرق گلاب میں حل کریں اور دیگر
دواؤں کا باریک سفوف کر کے مربی شربت اور نبات و شہد کے قوام میں ملائیں۔

مقدار خوراک

۵ تا ۷ گرام۔

یاقوتی معتدل

افعال و خواص اور محل استعمال

مقوی اعضاء ریسہ، مفرح قوی، نافع خفقان، دافع وحشت و مایئولیا۔

دیگر اجزاء مع طریقہ تیاری

مروارید ناسفہ ۶ گرام، کہرباء شمعہ ۳ گرام، گل گاؤزباں، ۱۲ گرام بادر نجبویہ، کشنیز خشک، ہر ایک ۱۲ گرام، یاقوت ۸ گرام، مغز تخم کدو شیریں، مغز تخم تربوز، ہر ایک ۲۴ گرام، صندل سفید، طباشیر، دانہ ہیل خرد، ہر ایک ۱۲ گرام، ابریشم خام، مقرّض ۶ گرام،

بہمن سُرخ و سفید، ہر ایک ۱۲ گرام، تخم خرفہ ۲۴ گرام، لاجورد مغسول ۸ گرام، عنبر ۲ گرام، زعفران مخلول ۶ گرام، مشک خالص، ورق طلائی، ہر ایک ۲ گرام، ورق نقرہ ۶ گرام، شربت فواکہ ۱۰۰ ملی لیٹر، شربت سیب ۲۰۰ ملی لیٹر، نبات سفید ۱۲۵ گرام، عرق گلاب، عرق بیدمشک، عرق شاہترہ، ہر ایک ۱۰۰ ملی لیٹر۔ پہلے جواہرات کو باریک سرمہ کی طرح کھرل کر لیں اور دوسری دواؤں کا سفوف کر کے عرق شربت اور نبات سفید کے قوام میں ملا لیں۔ بعد میں مشک، عنبر، زعفران اور ورق نقرہ علیحدہ سے کھرل کر کے اضافہ کریں۔

مقدار خوراک

۳ تا ۷ گرام، ہمراہ مناسب عرقیات۔

☆☆☆

تشکر: مصنف اور شجاع الدین جن کے توسط سے فائل کا حصول ہوا

تدوین اور ای بک کی تشکیل: اعجاز عبید